

మోక్షం నా జన్మహక్కు

(వేదాంత దర్శన కావ్యం)



రచయిత :

బోయి భీమన్న



ప్రచురణ :

సాహితీనిధి

ఉపనయనం

ఈ కావ్యానికి స్ఫూర్తి తరతరాలుగా వస్తున్న మానవ చింతనా ధోరణి, thinking process of man.

మెదడు ఒక పుష్పం అనుకొంటే, అది వికసించే కొలదీ వ్యక్తులయ్యే గుణాలు అందం, పరిమళం, మాధుర్యం, మృదుత్వం, సౌహార్దం. ఇవి పంచజ్ఞానాలు. వీటి వ్యక్తికరణ కోసమే జ్ఞానపీఠాధిష్ఠితమైన ఆత్మ తన చుట్టూ పంచేంద్రియ నిష్ఠమైన శరీరాన్ని నిర్మించుకొంది.

అట్టి వికాస క్రమంలో ఇంతవరకు మానవుడి ఆలోచనా ధోరణి రెండు భాగాలుగా సాగింది. ఒకటి - జననం మొదలు మరణం వరకు గల జీవితం గురించి. రెండు - మరణానంతరం ఆత్మ గతి ఏమిటనేది. ఒకటి Physical, రెండోది meta-physical. ఒకటి భౌతిక జీవితం, material life. రెండోది ఆధ్యాత్మిక విభూతి, spiritual transcendency.

భౌతిక జీవితం అనుభూతమవుతూనే వుంది. దానికోసం ఎంతో ఆలోచనా, ఘర్షణా, కృషి, కుట్రా జరుగుతూనే వుంది. ప్రగతి కూడా కనిపిస్తూ వుంది. అయితే, దీనంతటికీ “యజమానిని, భోక్తను నేను” అంటున్న ఆ “నేను” ఎవరు?

మనిషిని అనాదిగా తికమక పెడుతున్న ప్రశ్న ఇది. ఈ ప్రశ్నకు సమాధానం కోసం నిరంతరంగా జరుగుతున్న అన్వేషణే నేడు మనకు లభిస్తున్న ఆధ్యాత్మిక చింతన అంతా, వేదాంతమంతా!

ఈ “నేను” అంటున్న దాన్ని ఆత్మ అన్నారు. ఆత్మ వేరు, శరీరం వేరుగా కనిపిస్తున్నది కదా? ఆత్మ పోయిన శరీరం దాని మూల పదార్థాలలోకి కరిగిపోతున్నది. మరి, ఆత్మ ఏమవుతున్నది? ఆత్మ కూడా తన మూల పదార్థంలోకి తిరిగిపోవడం సహజం కాదా?

మరి, మరణానంతరం ఆత్మకు మరొక రకమైన జీవితం కల్పించ బడడంలోని రహస్యం ఏమిటి? ఏమిటో చెప్పడానికే వ్రాశానీ గ్రంథం.

మరణానంతర వ్యవస్థ

పాంచభౌతిక శరీరం పోయిన తర్వాత, దానిని అంతవరకూ త్వమేవాహంగా మోసుకు తీరిగిన ఆత్మ, దానిని విడవడానికి ఎంతగానో బాధపడిన ఆత్మ ఇంకా బ్రతికే వుంటుందనేది ఒక అభిలాష (wish thinking). అది కేవలం అపోహ మాత్రమే.

ఈ అపోహ ఆధారంగా నిర్మించబడినట్టిదే ప్రపంచంలోని తాత్త్విక సాహిత్యం అంతా, భారతీయ వేదాంతమంతా.

లోకంలోని అన్ని మతాలకు, అందరు దేవుళ్ళకు, వాళ్ళ సంప్రదాయ సంఘర్షణలకు, స్వర్గ-నరక, కర్మ జన్మ సిద్ధాంతాలకు ఈ అపోహ కారణం.

మానవ జీవితానికి పరమ లక్ష్యం శాశ్వత దైవ సాన్నిధ్యసఖి మనో, స్వర్గ నివాసమనో, జన్మ రాహిత్యమనో, జీవ బ్రహ్మైక్యమనో, మోక్షమనో వివిధ మతాల పండితులూ చేసే ప్రచార మంతటికీ హేతువు ఈ అపోహ.

మరణానంతరం ఆత్మ జీవించివుంటుందనేది నిజం కాదు. శరీరంతోపాటు ఆత్మ కూడ దాని మూల పదార్థంలో లయించిపోతుంది. ఈ మూల పదార్థాన్నే నేను పరమాత్మ అన్నాను.

వృధివి, జలం, అగ్ని, వాయువు, ఆకాశం - ఇవి అయిదూ ఒకే పదార్థానికి అయిదు దశలు. ఈ అయిదూ కూడ మూల పదార్థంలో త్వరగానో, ఆలస్యంగానో లయించిపోయేవే. శరీరం లాంటి ఘన పదార్థం ఎక్కువ కాలం తీసుకొంటే, ఆత్మ వంటి సూక్ష్మ శక్తి క్షణంలో కలిసిపోతుంది.

సముద్రంలో ఒక మంచుగడ్డను వేస్తే, అది కరగడానికి కొంత టైంపట్టవచ్చు. ఒక నీటి బొట్టును వేస్తే, అది వెంటనే లీనమైపోతుంది.

నీటి బొట్టు విడిగా వున్నంతసేపే దాని వ్యక్తిత్వం, రంగూ, రుచి, ఆకారం, వాసనలు వగైరా. అది సముద్రంలో పడగానే అవన్నీ పోతై. బొట్టు అస్తిత్వమే పోతుంది.

ఇలాంటివే ఎన్నో ఉదాహరణలు చెప్పవచ్చు. దీపం ఆరిపోతే మళ్ళీ వెలిగించినపుడు, ఆ పోయిన వెలుగే తిరిగి రాదు. బేంకులో వంద రూపాయలు కట్టి, వంద రూపాయలూ వెంటనే తీసుకొన్నా, మనం కట్టిన ఆ నోట్లే రావు.

ఆత్మ కావచ్చు, వెలుగు కావచ్చు, నీరు కావచ్చు, పైకం కావచ్చు. ఏదైనా, పోయేది ఉమ్మడి నిల్వ (Common Pool)లోకి పోతుంది. వచ్చేది ఉమ్మడి నిల్వ నుంచి వస్తుంది. పోయిన దాని వ్యక్తిత్వం పూర్తిగా పోతుంది. వచ్చేది కొత్త వ్యక్తిత్వంతో వస్తుంది. కనుక, పున ర్జన్మలకుగాని, వాస్తవ కర్మ బంధాలకు గాని ఆస్కారం లేదు.

సృష్టిలోని జీవాజీవ సమస్తానికీ Common Pool పరమాత్మ.

జీవ బ్రహ్మైక్యం, అంటే ఆత్మ పరమాత్మలో కలిసిపోవడం మోక్షం. అంతవరకు అద్వైతం చెపుతున్నది. అయితే - మోక్షం సిద్ధించడానికి అది కొన్ని షరతులు పెడుతున్నది. ఏ షరతులూ అక్కరలేదంటున్నాను నేను.

వేదాంతం అంటే

వేదాంతం అంటే వేదాలు చెప్పిన చివరి మాట అని.

వేదాలు చెప్పిన విషయాలు చాల వున్నై. ఆనాటి దేశ కాల పరిస్థితుల ననుసరించి సుఖంగా, తృప్తిగా, గౌరవంగా, ప్రయోజనాత్మకంగా మానవుడు బ్రతకడం ఎలాగో వివ రించాయి వేదాలు.

శత్రు దాడుల నుంచి, క్రూర మృగాల నుంచి మాత్రమే కాక, తమ అధీనంలో లేని ఆధి భౌతిక, ఆధ్యాత్మిక, ఆధి దైవిక బాధల నుంచి, ఆవదల నుంచి ఆత్మ రక్షణ ఎలా చేసు కోవాలో కూడా బోధించాయవి.

శరీరమూ, పంచ భూతాలూ తెచ్చి పెట్టే బాధలు అనుభవంలోవే. తన ఆత్మే తనకు తెచ్చిపెట్టే బాధలూ చాల వున్నై. తనకు తెలియకుండానే, తన ప్రమేయం లేకుండానే, ఎక్కడి నుంచో తనపై విరుచుకుపడే బాధలు సైతం తక్కువేం కాదు. అట్టి బాధలను తెచ్చిపెట్టే అజ్ఞాత శక్తినే దైవం అన్నారు.

ఈ బాధలన్నిటినీ ఎదుర్కోడానికి యంత్రాలే కాదు, మంత్ర తంత్రాలూ కావలసి వచ్చినై. అందుకు పరిశోధనలూ ప్రారంభమైన్నై. అంతవరకు జరిగిన పరిశోధనల రికార్డులనే నాలుగు వేదాలుగా ఎడిట్ చేశాడు మత్స్యగంధేయుడు.

మొట్టమొదటగా దైవం మానవుడికి అవకారిగానే పరిచయమయింది. మనం ముఖ్యంగా గుర్తించవలసిన వాస్తవం ఇది.

పంచ భూతాల వెనుక, ఆత్మ వెనుక ఏవో అతీత శక్తులు (ఒకటో, అనేకమో) వుండి, తమను ఆడిస్తున్నాయనే అనుమానం వచ్చిన ఆనాటి మేధావులు అట్టి శక్తుల్ని ప్రసన్నం చేసుకొని, వాటిచేత మంచి చెయ్యించుకోడానికి రకరకాల పథకాలను రూపొందించారు. అందులో భాగాలే ప్రార్థనలు, పాగడ్డలు, పూజలు, బలులు, బహుమానాలు, యజ్ఞాలు, నైవేద్యాలు - ఈ బహువిధ కర్మకాండలన్నీ.

ఈ అన్నిటి ద్వారా కొన్ని కొన్ని ప్రయోజనాలు లభిస్తున్నాయని అనుకొన్నా, చివరకు మరణం తప్పడం లేదు కదా!

ఎంత గొప్ప మానవుడి జీవితానికైనా మరణమే ముగింపా? కోటిశ్వరుడికీ, కూలి వాడికీ శ్మశానమే గమ్యస్థానమా?

అశాంతి చెలరేగింది గొప్ప వాళ్ళలో. ఏదో ఒకటి చేసి, ఎలాగైనా సరే మృత్యువును తప్పించుకోవాలనే తపన ప్రారంభమయింది.

మత భేదాలు

అంతవరకు వేదార్థవాలలో మునిగి తేలిన వ్యాసుడికి కూడ అదే బెంగవట్టుకొని వుండవచ్చు.

వేదాలన్నీ జీవితం గురించే చెవుతున్నై. అందుకే ఆయన పరిశోధనలు మొదలు పెట్టి వుంటాడు. తనలాంటి వాళ్లు ఇంకా కొందరుంటారుగా? అలాంటి సహ చింతకులను ఇంటర్వ్యూచేసి, ఒక్కొక్క అభిప్రాయంతో ఒక్కొక్క ఉపనిషత్తును తయారుచేశాడు! అందుకే అందులో అంతంత భావ వైరుధ్యం!

శరీరంతోపాటు ఆత్మ కూడ మరణిస్తుందా?

ఇంత పాండిత్యం, ఇంత తపస్సు, ఇంత సంపద, ఇంత అధికారం, ఇంత అభిజాత్యం మట్టిపాలేనా?

అలా కాకూడదు. శరీరం పోతే పోయింది. ఆత్మ పోగూడదు. ఆత్మ శాశ్వతంగా బ్రతీకే వుండాలి. ప్రతి వాళ్లకూ వుండే ఆశాకాంక్ష ఇది.

శరీరంతోపాటు ఆత్మ మరణించకపోతే, మరి ఆ తర్వాత ఆత్మ పరిస్థితి ఏమిటి? స్వర్గం, నరకం, అలాంటివే వివిధ లోకాలు, భూతప్రేత పిశాచాది రూపాంతరాలు, పునర్జన్మలు లాంటి ఎన్నో అవస్థలు మరణానంతరం ఆత్మకు కల్పించబడినై. వితంతువు లాంటిదే కదా విదేహి కూడా?

ఈ బాధలన్నీ వడలేని ఆత్మకు జన్మరాహిత్యమే మోక్షం అన్నారు.

ఇదంతా కూడ వ్యాసుడికి గందరగోళంగానే అనిపించి వుంటుంది. ఆయన నిత్యపరిశోధకుడు కదా. అందుకే ఉపనిషత్తుల్ని వడపోసి బ్రహ్మ సూత్రాలనూ, వాటిని కూడ పిండి భగవద్గీతనూ ప్రకటించాడు.

వేదాల నుంచి పురాణాలు, కథలు, కావ్యాలుగా ప్రవహించిన శాఖ సాహిత్య మయింది. ఉపనిషత్తులు, బ్రహ్మ సూత్రాలు, భగవద్గీతగా వెలువడ్డ శాఖ వేదాంత మయింది.

సాహిత్యం వాస్తవ జీవితాన్ని సన్యశ్యామలం చేస్తుండగా, వేదాంతం ఆత్మకు ఒక శాశ్వతానంద స్థితిని సమకూర్చడానికి ఆలోచన ప్రారంభించింది. ఈ ఆలోచన ముఖ్యంగా మూడు మార్గాల్లో సాగింది.

1. దేవుడెక్కడో ఒక పరలోకంలో వుంటాడు. ఇక్కడ శరీరాన్ని వదిలేసిన ఆత్మ (జీవుడు) అక్కడకు పోయి, ఆయన రాజ్యంలో శాశ్వతంగా వుండిపోతుంది.

జీవుడు వేరు, దేవుడు వేరు అనే వూహ మీద ఆధారపడ్డ ద్వైతం (Dualism) ఇది. ఎల్లప్పుడూ దేవుణ్ణి చూచుకొంటూ, సుఖంగా బ్రతికేసే సాలోక్యం ఇది. ప్రపంచ మంతటా మొత్తం మీద అమల్లో వున్న ఊహ ఇదే.

2. దైవ రాజ్యంలో జీవుడి భక్తి ప్రపత్తులను బట్టి ఉన్నతోన్నత స్థానాలు లభించే ప్రణాళిక విశిష్టాద్వైతం. జీవుడికి దైవ సామీప్యం, సాన్నిధ్యం కూడా లభిస్తాయిందులో. మరి గొప్ప భక్తులకు సాకార స్థాయి కూడ అందవచ్చు. అట్టి భక్తులు దేవుడి ఆకారంలోనే, ఆయన అనుభవించే సుఖ భోగాలన్నిటినీ అనుభవిస్తూ వుంటారు. ఈ స్థితిని నేను Identicalism అంటున్నాను.

ఈ స్థితిలో జీవుడు దేవుడితో సమానంగా వుంటాడు. ఈ కాలపు పోలిక తేవాలంటే - కేబినెట్ రేంకు అనవచ్చు. పూర్తి అధికారం మాత్రం దేవుడికే వుంటుంది.

3. జీవ బ్రహ్మైక్యం అద్వైతం. జీవుడు, దేవుడు వేరు వేరు కాదు. జీవుడంటే జీవాత్మ. దేవుడంటే పరమాత్మ, పరబ్రహ్మ. ఇవి శక్తులు. వీటికి లింగభేదం లేదు. ఒకదాని నుంచి ఒకటి ఉద్భవిస్తుంది. ఒకదానిలో ఒకటి కలిసిపోతుంది. అహం బ్రహ్మస్మి అనేదిక్కడే. పరమాత్మ నుంచి పుట్టిన ఆత్మ తిరిగి పరమాత్మలో కలిసిపోయి, తాను పరమాత్మే అయిపోతుంది - నీటిచుక్క సముద్రంలో పడి సముద్రమే అయిపోయేలా.

ఈ స్థితిని నేను Mergerism అంటున్నాను. ఇదే మోక్షం, జన్మ రాహిత్యం, Salvation.

సమైక్య భారతీయత

సందర్భం వచ్చింది కనుక ఇక్కడొక సత్యం చెప్పాలి. మత్స్యగంధి దాసరాజు కూతురు. దాస, దస్య, నిషాద, కిరాత శబ్దాలతో పిలువబడ్డ వర్గాలు ఆర్యులు కారు. ఆర్యులతో సహా ఈ వర్గాలన్నీ కలిసిపోయి భారత జాతిగా ఏర్పడుతున్న కాలమది.

అరుంధతి మనుమడైన పరాశరుడి రంగేదో తెలియదు. మత్స్యగంధి రంగేదో తెలియదు. అయితే వాళ్ళ కుమారుడైన వ్యాసుడు మాత్రం నల్లటి వాడు. అతడి రంగును. బట్టే అతడికి కృష్ణుడు అనే పేరు వచ్చింది. వేద విభజనచేసి వేదవ్యాసుడయ్యాడు తర్వాత.

అందుకే చెప్పతున్నాను, వేదాలు ఆర్యులకు మాత్రమే చెందినట్టివి కాదు. వేద సాహిత్యం భారతీయులు అందరికీ చెందినట్టిది. దానిని వర్గ దృష్టితో, పాక్షిక దృష్టితో, మత దృష్టితో విమర్శించడం న్యాయం కాదు.

వేద సాహిత్యమంతా నా పితౄర్జితం. నా పితౄర్జితం నాకీనాడు పనికీరాకపోవచ్చు. నాదైనదంతా నాణ్యమైనది కాకపోవచ్చు. ఆ కాలంలో వాళ్లలా జీవించారు. అంతే.

“కల్చరల్ హెరిటేజ్ ఆఫ్ ఇండియా” అనే గ్రంథంలో రకరకాల జాతుల కలయికతో ఏర్పడిందే భారత జాతి అనీ, వేదకాలపు చివరి దశలో అనగా క్రీస్తు పూర్వం 10వ శతాబ్ద ప్రాంతంలో భారతజాతి రూపుదిద్దుకొన్నదనీ చెప్పబడింది. చూడండి-

The Indian way of life, as it emerged with the birth of "the Indian man" which took place as the result of miscegenation of

Nishada, Kirata, Dasa, Dasyu and Arya, i.e. of the Mongoloid and Austric, the Dravidian and the Indo-Aryan or Indo-European, we have to bid good - bye to theories of hoary - antiquity of Indian Aryan culture.

We might look upon the 10th century B.C., the last phase of the Vedic age, as that time when the Indian man came into being.

The beginnings of the Vedic Period go back to the 14th or 15th century B.C.

ఎందుకు దిగజారింది?

ఆ విధమైన మిశ్రమ జాతి, ఆదిలో బహుముఖ ప్రజ్ఞా ప్రభావాలతో ప్రపంచాన్ని శాసించిన భారత జాతి, ఈనాడు ఇంతగా ఎందుకు దిగజారిపోయిందో, పునరుజ్జీవం ఎలా పొందగలుగుతుందో సూచిస్తూ, అదే గ్రంథంలో వల్లెషర్ల నోటు ఏమంటున్నదో చూడండి.

"India's strength rests upon the principles of the unity of man, the unity of thought, and the unity of spiritual experience. She has flourished when they have been well expressed, and she has degenerated when they have been forgotten or submerged. India lives today because, inspite of centuries of degeneration, these principles have been kept alive in the national consciousness. India shows a resurgence of strength today, and that strength will be measured by the degree to which she can succeed in putting these principles into practice, adopting them to the special conditions of the modern world.

ఈ విషయంలో మన పత్రికలు కూడా ఎంతగానో హెచ్చరిస్తూ వున్నాయి. 1988 ఫిబ్రవరి వనిత ఏమంటున్నదో చూడండి.

“వసుధైక కుటుంబం ధ్యేయంగా అన్ని మతాలూ లోక కల్యాణం కోసమేనని అను కున్నా, మానవ ప్రగతికి ఆటంకం కలిగించే కొన్ని సార్థ శక్తులు, అభివృద్ధి

నిరోధకులు మొదటి నుంచి మతాలకు సంబంధించిన సదుద్దేశాలను వక్రీకరిస్తూ, తమ భావాలకు విశేష ప్రచారం లభించడానికి రకరకాల కట్టుకథలు అల్లి, పామరజనులను మభ్యపెడుతూ, వారి మనసుల్లో మూఢనమ్మకాలు పాతుకుపోయేలా చేస్తూ వచ్చారు. ఆ ప్రయత్నాలు ఇప్పటికీ కొనసాగు తూనే వున్నాయి.

“మనుషుల మధ్య రకరకాల విభేదాలు కల్పించి, శత్రుత్వాన్ని రేకెత్తించి, వారు ద్వేష జ్వాలల్లో భస్మమయ్యేలా చేసే ప్రయత్నాలు ఒక ప్రక్క - నమ్మకాల పేరుతో జనంపై మత్తుమందు జల్లి వారిలో నిర్మాణాత్మకమైన కృషిపట్ల ఆసక్తిలేకుండా జాతి నిర్వీర్యం కావడానికి దోహదం చేసే ప్రయత్నాలు మరోప్రక్కా మన దేశాన్ని సంక్షోభానికి గురిచేస్తున్నాయి.

“ఈ క్లిష్ట సమయంలో అటువంటి ప్రచారాలకు, మూఢ నమ్మకాలకు సభ్యసమాజం నిరసన తెలిపి, ప్రజలందరి సమ్మేకృతను కోరుతూ, అభ్యుదయంవైపు పురోగమించడానికి కృషి చేయవలసిన అవసరం ఎంతైనా వుంది.” (Feb - Vanita - 1988).

ఈ అవ్యవస్థకంతకూ కారణం వ్యక్తులూ కాదు, నాయకులూ కాదు. తరతరాలుగా ఒకే మూసలో బిగుసుకుపోయిన సాంఘిక వ్యవస్థ కుళ్ళి కంపు కొడుతూ వుంది. దాని కాలువ్యంలో మెదళ్లు తమ ప్రతిభను కోల్పోయాయి. డాక్టర్ గోపీ ఒక కవితలో అంటాడు-

“ఇక్కడ సెంటిమెంటు కోసం రాయిగా మారాలి, ప్రతిఫలం కోసం యాచించాలి, స్పృహ కోసం కన్పూజు కావాలి, కవితవ్వం పేరుతో కాకిలా అరవాలి” అని!

అలా దిగజారిపోయిన మానవతను ఉద్ధరించి, ఋజుమార్గంలో పెట్టాలంటే సమత, నిజాయతీ ప్రాతిపదికగా వ్యవస్థే మొత్తం మారాలి.

అందుకే జీవిత లక్ష్యం మోక్షం కాదు, మోక్ష లంఘనం అంటున్నాను.

“ఆనాడు నగర జీవితం నరక ప్రాయం, వల్లె కాపురం స్వర్గతుల్యం అనుకునే

వాళ్ళం. ఈనాడు పరిస్థితి తల్లకిందులైంది. సభ్యత, సంస్కారం, సేవాభావం గల వ్యక్తికి వల్లె నివాసం దుర్భరమైపోయింది. బోడితలలను మోకాళ్ళకు ముడిపెట్టే వారికి, అరచేతిలో వైకుంఠం చూపించే వారికి (వంచకులకు, స్వార్థపరులకు) ఈనాడు వల్లెలు నెలవు లయ్యాయి.” అంటూ వాపోయారు - జమీన్ రైతు ఎడిటరు నెల్లూరు శ్రీరామమూర్తి గారు, 1987 ఏప్రిల్ 24 నాటి పినాకినీ తీరంలో.

నగరాలూ, పట్టణాలూ మాత్రమే కాదు, పల్లెలూళ్ళు కూడ దినేదినే ఎలా నరక కూపాలుగా మారిపోతున్నాయో అద్దంలోలా చూపుతున్న కరుణ కావ్యం ఆ వ్యాసం.

ఇక్కడ నేను దీనిని ఉదాహరిస్తున్నది - మానవ పాతిత్యం పట్ల మానవతా వాదులు ఎంతగా ఆందోళన చెందుతున్నారో చూపడానికే.

మరి, శతాబ్దాలుగా మతాలు, వాటి దేవుళ్లు, గురువీరాలు, వాళ్ల వేదాంతాలు, నాయకులు, వాళ్ళ రాజకీయాలు, కవులు, వాళ్ళ కావ్యాలు చేస్తున్న నీతి బోధలన్నీ ఏమైపోతున్నట్టు? ధైవం, నరకం, పునర్జన్మవంటి బూచులు మానవుణ్ణి ఎందుకు బెదిరించలేకపోతున్నై?

అవన్నీ అబద్ధాలుగా తేలిపోయినందువల్ల. ఏదో మాదిరిగా బ్రతకడమే మానవుడి జీవితలక్ష్యమైపోయినందువల్ల. ధనానికి తప్ప మనిషిలోని మరే విలువలకూ గుర్తింపు లేకుండా పోయినందువల్ల.

ధనవంతులు, నాయకులు, రాడీలు చేసే నీతి బోధలను నమ్మే స్థితిలో లేరు ప్రజలు ఈనాడు. కళ్లు తెరిచారు. ధనార్జన కోసం ఎగబడుతున్నారు. నీతి నిజాయితీలు కిలో కందిపప్పును కూడ కొనలేకపోతున్నప్పుడు, ఏం చేస్తారు?

మరి, ధైవ భక్తులూ, జటాధారులూ రోజురోజుకూ ఎక్కువైపోతున్నారు కదా అనే ప్రశ్నకు, నిస్పృహవల్ల అలా జరుగుతున్నది అనేది జవాబు.

నివృత్తి - ప్రవృత్తి

ఆత్మ, వరమాత్మ, జీవాత్మ, ఘటాత్మ అనే మాటల తోటల్లో పెరిగిన నేను, వాటన్నిటిని అధిగమించి రసాత్మగా వికసించాననుకోవచ్చు. నిజానికి నేను చిట్టడవుల్లాంటి కోసనీమ తోటల్లో పెరిగాను. నాకు ఎక్కడ చూచినా సాందర్యమే కనిపించేది. సంగీతమే వినిపించేది. ఊహల నిండా సాహిత్యమే గుబాళించేది. ఈ విధంగా వేదాంత గ్రంథాల కంటే వేదాల వైపే నా అభిరుచి వరుగులు తీసింది.

నాకు వేదాల నిండా కవిత్వం కనిపించింది. అనేక జాతుల, అనేక భాషల పాత కొత్త సాహిత్యాలను కొద్ది కొద్దిగా అయినా రుచి చూచిన నేను ఈనాడు చెప్పగలిగిందేమిటంటే భారతీయ వేద సాహిత్యంలో కనిపించేటంత రసవంతమైన కవిత్వం మరెక్కడా లేదని! నేను వేదాలను (అనువాదాల ద్వారా) చదివింది వాటిలోని కవిత్వం కోసమే.

“అహం బ్రహ్మస్మి”, “తత్త్వమసి”, “త్వమేవాహం” వంటి నివృత్తి లక్ష్యసూక్తుల కంటే ‘రసోవైసః’, ‘ఆనందో బ్రహ్మ’ వంటి ప్రవృత్తి లక్ష్య సుభాషితాలే నన్ను ఆకర్షించటంవల్ల నేను చిన్నప్పటి నుంచీ కూడా వేదాంతాన్ని వదిలేసి కవితా జీవిత పథంలో ముందడుగు వేస్తూ వచ్చాను. బాల్యావస్థ దాటి, కాకినాడ కాలేజీలో చేరే వరకు నా మనస్థితి అలానే కొనసాగింది. అక్కడ మాకు లెక్చరరుగా వున్న నాస్తికతా గురువు గోరూ (గోపరాజు రామచంద్ర రావు) గారి ఎదుట ముఖాముఖిగా నిలిచే వరకు అదే పరిస్థితి. దేవుడు వున్నాడా, లేడా అనే మీమాంసకు అంత సాంఘిక ప్రాధాన్యం వున్నదనే సంగతి అంతవరకూ నేను గుర్తించనే లేదు.

“నీవు దేవుడు వున్నాడని అనుకొంటే వున్నాడు. లేడనుకొంటే లేడు” అనే మాట ఒక అద్వైత వేదాంతి చెప్పగలిగిన మాట. నేను అట్టి వాతావరణంలోనే పుట్టి పెరగడంవల్ల, నాకు కూడ ఆ మాట అర్థమైనట్టే వుండేది. అందువల్ల నేను ఆ మాటనే గోరూగారికి చెప్పి, ఆయన నాస్తిక బృందంలో చేరిపోయాను.

సాంఘిక ప్రయోజనం దృష్ట్యా దేవుడున్నాడనుకొని పూజలు చెయ్యనూ వచ్చు, లేడనుకొని తన పనేదో తాను చేసుకొనూ వచ్చు. సామాన్య మానవుడి పద్ధతి అది.

ప్రతిభావంతుడైన ఒక కళాకారుడికి అట్టి డైవ్విదీ వర్తన ఎంతోకాలం సాధ్యం కాదు. అద్వైత వేదాంతంలో పరమాత్మ వుంది. పరమాత్మ ఆత్మగా వికసించే ప్రక్రియా విశేషమే ఏ కవికైనా కావ్యవస్తువు. పరమాత్మ, ఆత్మ, ప్రకృతి, జీవితం వంటి ప్రవృత్తుల ప్రమేయం లేకుండా ఏ వ్యక్తి భావుడుకు కాలేడు, కవి కాలేడు, కళాస్రష్ట కాలేడు.

ఈ సమస్యను గురించి చాలా కాలం తర్వాత నేను గోరాగారితో చర్చించినప్పుడు ఆయన నాతో ఏకీభవించి, నేను తమ బృందం నుంచి తప్పుకోడానికి అంగీకరించారు. విశ్వ మూలకమైన పరమశక్తి ఏదో ఒకటి ఉన్నదనడం వాస్తవమేననీ, అయితే అట్టి శక్తి ఒకటి ఉన్నదని మనం అంగీకరిస్తే దానికే దేవుడని పేరు పెట్టి ప్రజలు పూజలు సాగిస్తారనీ, అందువల్ల అసలేదీ లేదనడమే తమ ఉద్యమం లక్ష్యమనీ ఆయన అన్నారు.

ఏదో ఒక శక్తి వున్నదనుకొన్నా, లేదనుకొన్నా ఫలితం ఒక్కటే అయినప్పుడు సాంఘిక మూఢాచారాల నుంచి, వాటి అభ్యుదయ నిరోధక శృంఖలల నుంచి మానవుణ్ణి తప్పించి, మానవజాతి పురోగమనానికి తోడ్పడే గోరాగారి ఉద్యమానికి ఏ దేవుడూ లేడనటమే మంచి పద్ధతి.

లౌకిక ప్రయోజనాలతో నిమిత్తం లేకుండా వాస్తవ సత్యాలపై ఆధారపడి కావ్య సృష్టి చెయ్యవలసిన నావంటి వాడికి లోకాలోక ప్రవర్తకమయిన ఒక పరమాత్మ వునికిని గుర్తించడం తప్పనిసరి. అందుకే ఆస్తికత్వమూ, నాస్తికత్వమూ పరస్పర విరుద్ధాలుగా కనిపించినా, సిద్ధుడైన అద్వైతిక దృష్టిలో రెండూ ఒక్కటే. ఒకే సత్యానికి బొమ్మ బొరుసులు. నేను ఏమి చెప్పినా, ఏది వ్రాసినా దానంతకూ పునాది బలం ఇదే. ఇదే సమైక్య భారతీయ తాత్విక దృక్పథం - “ఏకంసత్, విబుధా బహుధా వదంతి”.

జవాబులేని ప్రశ్నలు

మరణానంతరం ఆత్మలు ఎక్కడికి వెళతాయి? ఏయే రకాల ఆత్మలు ఏయే లోకాలకు వెళతాయి?

అవి మళ్ళీ ఈ మన లోకానికి ఎలా తిరిగి వస్తాయి? ఎందుకు తిరిగి వస్తాయి?

నిరంతరంగా ఎంతో మంది జన్మిస్తున్నారు. మరణిస్తున్నారు. ఈ జనన మరణాల మధ్య ఏదైనా సంబంధం ఉన్నదా?

జీవితీ జీవితీ మధ్య ఎన్నో హేచ్చుతగ్గులు, సుఖదుఃఖాలు వుంటున్నై కదా? అందుకు హేతువేమిటి?

సృష్టిస్థితి లయ కారణమైన పరమశక్తి (శక్తిమంతుడు) ఉండెనా? ఉంటే, దాని (అతడి) స్వభావ స్వరూపాలు ఎలాంటివి?

ఇలాంటి ప్రశ్నలు అనేకం వేదకాలంలోనే ఉత్పన్నమైనై. అయితే, ఈ ప్రశ్నలకు వేదాలలో జవాబులు లభించలేదు.

వేదాలు భౌతిక జీవితానికి సంబంధించినట్టివి. ఆధ్యాత్మిక పరిశోధన పూర్తిగా వ్యక్తిగత మైనట్టిది. వేద విద్యలు ప్రావృత్తికాలు కాగా, ఆధ్యాత్మిక విద్య నైవృత్తికం.

ఎంతటి వేద పండితుడైనా చూడగలిగింది మృత్యువు పరకే. ఆ తర్వాత ఏమైనా వున్నదా? వుంటే అదేమిటి? లేక, ఏమీ లేదా? జీవితానికి మృత్యువే ముగింపా? ఇలాంటి ప్రశ్నలకు జవాబులు వేద ఋషులవద్ద లేవు.

ఈ వాస్తవం మనకు శ్వేతకేతుడి చరిత్ర స్పష్టపరుస్తుంది.

వేద విజ్ఞానాన్ని క్షణంగా తెలుసుకొన్న శ్వేతకేతుడు పాంచాల దేశ మహారాజైన ప్రవాహణుడి ఆస్థానంలో, మహారాజా అడిగిన పై ప్రశ్నలకు జవాబులు చెప్పలేక పోయాడు. ఆ తర్వాత అతడూ, అతడి తండ్రి ఉద్దాలకుడూ మహారాజును దర్శించి, ఆయన వద్ద బ్రహ్మ విద్యను గ్రహించారు.

బ్రహ్మ విద్య అంటే ఆనాడు (ఈనాటికీ కూడ) మరణానంతరం ఆత్మ ఏమౌతుంది అనే విషయం గురించి తెలుసుకోవడం.

మరణానంతరం జీవుడు నిజంగా ఏమవుతాడు?

శ్వేతకేతుడు ఎప్పటివాడు? వేదకాలపు వాడు. ఆనాటి ఆచార వ్యవహారాలకు ఎదురు తిరిగి, విప్లవాత్మకమైన మార్పులను తెచ్చినవాడు. వేదాంత విద్యా వికాసానికి

కారణభూతుడైన వాడు. ద్వైత అద్వైత మతభేదాలకు నిమిత్తమాత్రుడైనవాడు. అట్టి మహామేధావికి, విప్లవ చైతన్య మూర్తికి ఆనాడు ఎదురైన ప్రశ్నలు ఈనాటికీ లోకంలోని మహితాత్ములందరినీ తికమక పెడుతూనే వున్నాయంటే, అందుకు కారణం ఏమిటి?

అవి జవాబులు లేని ప్రశ్నలు కనుక! మరణానంతర జీవస్థితి గురించి ఎవరికీ తెలియదు కనుక!

ఈ గందరగోళాని కంతకూ కారణం ఆత్మకు వాపులేదనుకోవడం.

నరకయాతనలు, నీచ జన్మాంతర దుఃఖాలు, ప్రేత పిశాచరూప వికారాలు ఎన్నిటిసైనా భరించడానికి సిద్ధపడతాడే తప్ప, మానవుడు ఆత్మ మృతి చెందడానికి ఒప్పుకోడు.

మరి, అద్వైతం ప్రతిపాదిస్తున్న దేమిటి? ఆత్మకు శాశ్వత విశ్రాంతినే కదా?

శరీరం చచ్చిపోవడం మృత్యువు

ఆత్మ చచ్చిపోవడం మోక్షం,

చచ్చిపోవడం అంటే-

దేని మూలకంలోకి అది చేరిపోవడం!

శరీరం పంచభూతాలలోకి చేరిపోతుంది. పంచభూతాలంటే ముడి పదార్థాల రూపంలో పరమాత్మే కదా? అవి పోగానే, వాటితోపాటు ఆత్మకూడ పోతుంది. ఆత్మ వెంటనే పరమాత్మలో కలిసిపోగా, పంచభూతాలు తీరిగ్గా కలుస్తాయి. బాధేముంది? అన్నీ ఒకే బ్రహ్మ పదార్థం కదా?

మృత్యువుకు భయపడే నరుడు మోక్షం కోసం అంత ఆరాటపడతాడెందుకు? రెండూ ఒకటి కాదనుకోవడం వల్లనే!

ఉచ్చ నీచాలు కల్పితాలు

మృత్పిండ మేకో బహు భాండ రూపా
 సువర్ణ మేకో బహు భూషణాని
 గోక్షీర మేకో బహు ధేను రూపా
 ఏకం పరాత్మా బహు దేహ వర్తీ!

మా అయ్య నా చిన్నప్పుడెప్పుడో, శిష్యులతో గోష్ఠి జరుపుతూ, ఉదాహరించిన శ్లోక మిది. బహుశా నేను జీవిత ప్రాంగణంలో, వంచాబ్ధ ప్రాయంలో మొదటిసారిగా వినిన, తదాదిగా స్మృతిలో వుండిపోయిన శ్లోకం ఇదే అనుకోవచ్చు.

ఈ శ్లోకం ఎక్కడిదో తెలీదు. నాలుగో చరణం కరెక్టుగా గుర్తులేదు. అర్థం మాత్రం గుర్తుంది. అర్థాన్నిబట్టి ఈ చరణాన్ని ఇలా అతికాను.

ఈ శ్లోకాన్ని ఉదాహరించి, అర్థాన్ని వివరిస్తూ ఒక కథ చెప్పే వాడాయన. అన్ని జీవులలోను ఉన్న పరమాత్మ ఒక్కటే, జన్మలలో ఉచ్చనీచాలు లేవు అనేదా కథ.

ఒక గురువు ఒక రోజున తన శిష్యులతో ఇలా చెప్పాడట:

“నేను ఈ రాత్రి మరణిస్తున్నాను. నేను చేసిన ఒక చిన్న పాపాలువల్ల వచ్చే జన్మలో ఒక వంది కడుపున పుట్టవలసి వుంది. పుట్టడం తప్పదు. అయితే, వందిగా మాత్రం బ్రతకలేను”

శిష్యులు ఒక్కసారిగా గొల్లుమన్నారు.

“వద్దు, గురువర్యా! వద్దు, వంది జన్మ వద్దు. అంత అసహ్యకరమైన నీచ జన్మ వద్దు, వద్దు-”

తప్పదన్నాడు గురువు. కర్మఫలం అనుభవించక తప్పదన్నాడు. ఒక్క సహాయం మాత్రం చేసి పెట్టమన్నాడు శిష్యుల్ని.

“వందిగా పుట్టక తప్పదు కాని, వందిగా బ్రతకడం నుంచి తప్పించుకోవచ్చు. అందుకు మీ సహాయం కావాలి”

ఎలాంటి సహాయమైనా సరే చేస్తామన్నారు శిష్యులు. గురువు చెప్పడం సాగించాడు:

“ఎరుకల గురవయ్య తెలుసుగదా. అతని పండుల్లో ఒకటి వలనా రోజున మిట్ట మధ్యాహ్నం ఈసబోతూ వుంది. అందులో ఒక పిల్లను కొనెయ్యండి. పైకం ముందే చెల్లిం చెయ్యండి. పంది ఈసే సమయంలో మీరక్కడే వుండండి. ఈనిన వెంటనే, ఆ పిల్లల్లో నొసటి మీద తెల్లటి మచ్చవున్న పిల్లను తీసుకొని వెంటనే చంపివెయ్యండి. అటువంటి పిల్ల అదొక్కటే వుంటుంది.”

గురువు మరణించాడు. పంది పిల్లల్లో నుదుట మచ్చగల పిల్లను శిష్యులు తీసుకొని, దానిచుట్టూ కూర్చున్నారు. వెంటనే చంపియ్యాలి. అయితే ఎవరు చంపాలి? ఎలా చంపాలి? ఆ పిల్ల సాక్షాత్తు గురువుగారే కదా? గురుహత్య పాపం కాదా?

ఇలాంటి ఆలోచనలతో కాలయాపన జరిగింది. చివరకు ఒక శిష్యుడు తెగించి కత్తి ఎత్తేటప్పటికి -

“ఆగు!” అన్నదా పిల్ల!

“ఆగు! నన్ను చంపవద్దు. మీరు ఆలస్యం చేశారు. ఈ జీవితం మీద నాకింతలోనే ఎంతో మమకారం ఏర్పడిపోయింది. ఈ పంది జన్మే ఇప్పుడు నాకెంతో ఉత్తమోత్తమ మైనట్టి దిగా కనిపిస్తున్నది! లోకంలో నా పంది తల్లి పాదుగును మించిన మాధుర్యం మరేదీ వుండదు. నన్ను వదిలెయ్య!” అంటూ ఆ పిల్ల ఒక్క ఉరుకులో తల్లివద్దకు పారిపోయింది!

ఈ కథలో ఎంతటి సత్యం గోచరమవుతున్నదో గమనించండి!

జన్మలన్నీ సమానమే. ఉచ్చనీచాలు మానవ దృక్పథం తోడివి. కాగా, పాపంచేస్తే, నీచజన్మా, పుణ్యంచేస్తే ఉత్తమ జన్మా కలుగుతుందనే కర్మ వాదంలో పసలేదు, నిజం లేదు.

ఈ కావ్యాన్ని ఎలా చదివి అర్థం చేసుకోవాలో సూచించడానికే ఈ ఉదంతాన్ని ఇక్కడ పేర్కొన్నాను. ఆలోచించండి!

పిచ్చుక మనస్తత్వం

అద్దం ముందు చేరిన పిచ్చుక, అద్దంలో తన నీడను చూచి, అది మరొక పిచ్చుక అనుకొంటుంది. దానిని ముక్కుతో పాడుస్తుంది. కాళ్ళతో తన్నుతుంది. తాను ఏంచేస్తే అద్దంలో పిచ్చుక అదే చేస్తుండడంవల్ల, ఆ పిచ్చుక రెచ్చిపోయి పెద్ద పోరాటమే ప్రారంభిస్తుంది.

ఇది మా వరండాలో ఒక దైనందిన దృశ్యం. ఒకొకసారి అద్దం ముందు రెండు మూడు, నాలుగైదు పిచ్చుకలు చేరడం కద్దు. అప్పుడు చూడాలి వాటి రభస?

పిచ్చుక మెదడు కంటే ఎక్కువగా వికసించినట్టిది మనిషి మెదడు. వికాసంవల్ల నాణ్యత పెరగవచ్చునే తప్ప, వదార్థం అదేగా? అందుకే షోటీ (శత్రు భయం) అనే అద్దం ముందు మానవులలో అన్ని మతాలు, మత కలహాలు, పరాక్రమాలు, దురాక్రమణలు, విజయాట్ట హాసాలు, దాసత్వ దైన్యాలు!

ఒకే తల్లి సంతానమైన అన్నదమ్ములు స్త్రీ కోసమో, సంపదకోసమో షోటీవడి కొట్టుకు చస్తున్న సమాజంలో “మన మందరం దేవుని బిడ్డలం” అంటూ అరిచినంత మాత్రం చేత ఒరిగేదేమిటి? తండ్రిని చంపి కొడుకు సింహాసన మెక్కిన ఉదంతాలు చరిత్రలో ఎన్ని లేవు? దేవుడొక్కడే జగత్ప్రతి కావచ్చు. సొంత తండ్రినే చంపినవాడు ఉమ్మడి తండ్రిని లెక్కచేస్తాడా?

నిజంగా దేవుడొక్కడే జగత్ప్రతి అయితే, మరి జగత్తులోని అన్ని జీవరాశుల పట్లా ఆతడికి సమదృష్టి లేదేమి? కనీసం వివిధ మానవ సమాజాల మధ్యనైనా సామరస్యం కలిగించ డేమి? షోనీ, ఒకే సమాజంలో ఇన్నిన్ని మతాలెందుకు? ఇన్నిన్ని కులాలెందుకు? భజనం లెందుకు? కలిమి లేముల తేడాలెందుకు?

మెదడు జంతుస్థాయిని దాటి, మానవ పరిధిలోకి వికసించి ఎన్ని కోట్ల సంవత్సరాలయిందో తెలీదు. మన కృతయుగమే 40 లక్షల సంవత్సరాల నాటిది(బ). ఆనాటి నుంచీ కూడ తెలీవైన వాళ్లు సామాన్య మానవులకు బోధిస్తున్నదేమిటి?

1. ఈ స్వస్థికంతకూ కర్త ఒకడున్నాడు. అతడే దేవుడు. అతడెక్కడో పరలోకంలో వుంటాడు.

2. పాపం చేస్తే దేవుడు శిక్షిస్తాడు. నరకంలో తోసేస్తాడు.

3. పుణ్యం చేస్తే దేవుడు సంతోషిస్తాడు. స్వర్గం ప్రసాదిస్తాడు.

ఈ బోధలవల్ల మానవ ప్రవర్తనలో కలిగిన మార్పేమిటి? ఏమీ లేదు.

మానవుణ్ణి సామాజిక విధి నిషేధాలకు కట్టివేసి వుంచుతున్నది పరస్పర జీవితాధార సాపేక్షకత. అనగా తాను సుఖ శాంతులతో బ్రతకాలంటే పొరుగువాడి సుఖ శాంతులకు భంగం కలిగించరాదనే ఎరుక. తానొకటి కొడితే, పొరుగువాడు రెండు కొడతాడనే భయం!

కాలక్షేపాలు - రంజక శిల్పాలు

దేవుడు, స్వర్గం నరకం - అనే ఊహలు మానవుడికి కాలక్షేపాలుగా వున్నాయే తప్ప, వాస్తవాలుగా ఏనాడూ లేవు. వాటిని గురించి అంతగా పట్టించుకొన్న వాళ్ళూ లేరు.

అయితే, జీవితంలో ఎవరూ ఆచరణలో పెట్టలేని ఈ ఊహలు క్రమంగా మాసిపోవ డానికి బదులు, వాసికెక్కుతున్నాయెందుకని? పునర్జన్మలు, ప్రారబ్ధకర్మలు, ముముక్షు మార్గాలు వగైరా సరుకంతా ఈ మానవ చింతనా మార్కెట్టులోకి ఎక్కడి నుండి దిగుమతి అయినట్టు? ఈ వంచన ఇంకా ఇలా ఎంతకాలం సాగేటట్టు?

దేవుడు, స్వర్గం, నరకం అనేవి రాజకీయ వ్యాపార వస్తువులుగా తయారవుతూ వచ్చాయి. వాటికి సంబంధించిన పవిత్ర ప్రవచనాలు రాజకీయ వాగ్దానాలుగా దిగజారుతూ వచ్చాయి. మతాలు దేవుడికోసం కాక, తమతమ ప్రాంతీయ సాంఘికాచారాలను నిలుపు కోవడం కోసం పోరాటాలు జరిపే సైనిక కూటాలుగా పరివర్తన చెందాయి.

చరిత్రలో జరిగిన ప్రతి మత యుద్ధమూ అవతలివాళ్ళ దేవుణ్ణి నరికేసి, తమ దేవుణ్ణి ఆ స్థానంలో ప్రతిష్ఠించడం కోసమే జరిగింది. తమ దేవుణ్ణి రక్షించుకోవడం కోసమని చెప్పి ప్రజల్ని రెచ్చగొట్టి కూడగట్టడం, వాళ్ళ మూర్ఖావేశాల ద్వారా తమ ప్రయోజనాలను సాధించు కోవడం నాయకులకు అలవాటయింది. ఈ విషయం

శాశ్వతంగా దొర్లుతూ వుండాలంటే, ప్రజలెప్పుడూ అజ్ఞాన రేఖకు దిగువలోనే వుండవలసి వుంది. అలా వాళ్ళను తొక్కిపెట్టి వుంచడం కోసం సృష్టించబడినట్టిదే భక్తి జ్ఞాన వైరాగ్య విధి నిషేధ కర్మకాండ అంతా! మరణా నంతరం జీవాత్మ అనుభవించడం కోసం కల్పించి ఉంచబడ్డవే నరకకూపాలూ, స్వర్గ సాధాలూ, పితృ లోకాలూ అన్నీ!

ఈ వ్యవహారంలో, నేనేమనుకొంటున్నదీ క్లుప్తంగా వివరించే గ్రంథమే ఈ నా కావ్యం.

వైజ్ఞానిక పరిశోధన (Scientific research) అంతా పాంచభౌతిక రంగంలో జరుగుచున్నట్టిదే. ఆధ్యాత్మిక రంగం ఈనాటికీ ఊహల మీదనే ఆధారపడి వుంది.

ఊహలలో - గతంలో గొప్పవాళ్ళుగా చెలామణి అయినవాళ్ళ వూహలకూ, వర్తమా నంలో నాయక వర్గాల వాళ్ళ వూహలకూ బలం అధికం. అవి చాలావరకూ గతాను గతక వ్యవస్థను బలపరిచేవిగా వుంటే. మార్పును ప్రోత్సహించవు. మార్పులేకుండా ప్రగతి వుండదు.

ఈ కావ్యాన్ని చదివేటప్పుడు ఈ వాస్తవాలను దృష్టిలో వుంచుకోవాలి.

వేదాంత దర్శన కావ్యం

బాలయోగీయం కావ్యం ముగించి, దానికి పీఠిక వ్రాస్తున్న సమయంలో కలిగింది నాకు - మోక్షం గురించి నేననుకొంటున్నదేమిటో స్పష్టంగా చెప్పాలని. అంతవరకు నేనిలాంటి కావ్యం వ్రాస్తాననే వూహి లేదు. ఆ పీఠికలోనే మోక్షం నా జన్మహక్కు అనే ఉపశీర్షిక క్రింద క్లుప్తంగా నా ఉద్దేశాన్ని వ్యక్తం చేశాను. ఆ తరువాత అనిపించింది - దీన్ని ఒక ప్రత్యేక కావ్యంగా వ్రాస్తేనే బాగుంటుందని. అదీ ఈ కావ్యోత్పత్తి వుదంతం.

భారతదేశం వంటి సనాతన దేశాలు ప్రపంచంలో ఇంకా చాలానే ఉన్నై. కాలక్రమంలో కొత్తకొత్తదేశాలు, కొత్తకొత్త నాగరికతలు అనేకం ఏర్పడుతూ వచ్చాయి. ఆధ్యాత్మిక జిజ్ఞాస, తాత్విక చింతన ఒక్క భారతదేశంలోనే కాదు, తదితర దేశాలన్నిటా

జరుగుతూనే వస్తున్నది. అయితే ఈ విషయంలో భారతీయుల పాత్ర అతి ప్రాచీనమైనట్టిదీ, విశిష్టమైనట్టిదీను.

అదీకాక, ప్రధానమైన ఆధునిక జాతులలో ఆధ్యాత్మిక జిజ్ఞాస కంటే వైజ్ఞానిక పరిశోధనకు ఎక్కువ ప్రాధాన్యం ఇవ్వబడుతూ వుంది. ఆయా దేశాలలో మతాలు వున్నై. పరలోకాలు వున్నై. వాటిలో దేవుళ్ళూ వున్నారు. మతానికొక దేవుడూ, ఆ దేవుడికొక అందమైన పరలోకమూ వుంటూ వున్నై. అయితే, మోక్షానికి మాత్రం మరెక్కడా ప్రాధాన్యం లేదు. మోక్షం గురించిన చింతనకు బహుశా భారతదేశమే పుట్టిల్లు కావచ్చు.

మోక్షానికీ, పరలోకాలకూ, స్వర్గ నరకాలకూ, మొత్తం మీద మరణానంతర జీవితానికి సంబంధించిన అన్ని వూహలకూ, భారతీయ ఋషులే మూలకర్తలనిపిస్తుంది నాకు. అందుకే భారతీయ చింతననే కేంద్రంగా తీసుకొని నేను ఈ కావ్యాన్ని నిర్మించడం జరిగింది.

ఒక్క ఆస్తిక చింతనకే కాదు, నాస్తిక చింతనకు కూడా భారతదేశమే మూలపీఠం. వేద కాలంలోనే బృహస్పతి అనే ఋషి నాస్తిక చింతనకు విత్తనం నాటినట్టు కనిపిస్తూ వుంది. చావ్వాడు, జాబాలి ఈ మతానికి చెందినవాళ్లు. ఉమర్ఖయ్యామ్ మహాకవి యొక్క సూఫీ రస భావతత్వాన్ని రామాయణకాలం నాడే జాబాలి చెప్పాడనిపిస్తుంది నాకు. వశిష్ఠుడూ, జాబాలీ సమకాలీనులు. ఇద్దరూ రెండు తాత్విక మార్గాలకు నాయకులు. ఆ కాలం వాడే వాల్మీకి. ఈ ముగ్గురూ కూడా కుల, మత, వర్గ విభేదాలు లేని విశ్వమానవులు. నిర్మలమైన, నిష్పాక్షికమైన సత్యాన్వేషణ చేయదగిన వాళ్లు అటువంటి మహనీయులే.

ఎక్కడో వుండే దేవుడు తీర్పుచెప్పే వరకు యుగయుగాలుగా చచ్చి పోయిన వాళ్ల అసంఖ్యాకమైన ఆత్మలన్నీ అలానే వడి వుంటాయనో, మళ్ళీ మళ్ళీ వుడుతూ చస్తూ వుంటా యనో చెప్పింది ఆస్తిక మతం. భక్తి ద్వారా, కర్మకాండ ద్వారా, జ్ఞానం ద్వారా, యోగం ద్వారా ఆత్మకు మోక్షం కలుగుతుందనేది కూడా ఈ ఆస్తిక మతంలోదీ. దేవుడనే వాడెవడూ లేడనీ, జీవితం ఒక్కటే సత్యమనీ, హాయిగా బ్రతకడమే జీవిత లక్ష్యమనీ చెప్పింది నాస్తిక మతం.

నా ఉద్దేశ మేమిటంటే ఆస్తిక మతం పూర్తిగా అపోహ అనీ, నాస్తిక మతంలోని ప్రకృతికి వెనుక మరే శక్తి లేదనే మాట కూడ నిజం కాదనీ. జీవబ్రహ్మైక్యమే మోక్షమనే అద్వైతుల సిద్ధాంతంతో ఏకీభవిస్తూ, అట్టి బ్రహ్మైక్యానికి వాళ్లు చెప్పే నియమ నిబంధనలేవీ అక్కరలేదనీ, మోక్షం దానంతట అదే సిద్ధిస్తుందనీ నేను ఈ కావ్యంలో ప్రతిపాదిస్తున్నాను. అందుకే “మోక్షం నా జన్మహక్కు” అన్నాను.

విప్పి చెప్పిన రహస్యం

ఈ కావ్యానికి ప్రెస్ కాపీ తీసిన వాళ్ళలో మొదటి వ్యక్తి మా ఆవిడ హైమవతి. ఆమె అంటుంది-

“ఇందులో పునరుక్తి చాలా వుంది. అదలా వుంచి, ఎవడి బ్రతుకు వాడు బ్రతకలేకే చస్తున్న ఈ రోజుల్లో నీ మోక్షం ఎవడిక్కావాలి?” అని!

ఇందులో పునరుక్తి పున్నదన్న సంగతి ఆమె చెప్పే వరకు నాకు తెలియనే తెలియదు. నేను చెప్పదలచిన అంశానికి సంబంధించి ఎప్పుడేభావం స్ఫురిస్తే ఆ భావాన్ని అక్షర బద్ధం చేస్తూ వచ్చాను. అందువల్ల పునరుక్తిలా కనిపించేది దృక్పథ భేదమూ, వచో వైవిధ్యమూ కావచ్చు.

ఇక - మోక్షం ఎవడిక్కావాలి అంటే, ఎవడికీ అక్కరలేదనేదే నేను చెపుతున్నదీనూ. ఈనాడే కాదు, ఏనాడూ కూడ మోక్షమనేది మానవుడు కోరదగిందిగా లేదు. కోరి తప్పస్సు చేసిన వాళ్ళు, సర్వసంగ పరిత్యాగులైన వాళ్ళు కొందరున్నా - అట్టి వాళ్ళు దాన్ని పొందా రనడానికి దాఖలాలు లేవు.

మృత్యువుకు అధిపతి అయిన యముడు సావిత్రి చేతిలో ఓడిపోయాడు. నచికేతు డికి ఉపదేశం చేశాడు. అర్జునకుడికి మృత్యు రూహస్యాలను చెప్పాడు. అందువల్ల లోకానికి జరిగిన మేలేమిటి? అవన్నీ భావుకుల ఊహలు. వాళ్ళు పొందిన దైవ సాక్షాత్కారాలన్నీ వాళ్ళ వాళ్ళ ప్రగాఢ మనో విభ్రాంతులు.

“నీ మోక్షం గోల నాకెందుకు? నా మోక్షం నాది” అన్నాడు బొజ్జా కృష్ణశాస్త్రి, కావ్యం పేరు మాత్రం విని. “అదే వ్రాశాను. పుస్తకం చదువు” అన్నాను.

కావ్యాన్ని పూర్తిగా చదివిన వారా వేణు అన్నాడు, “ఇందులోని ప్రతి కవితా ఒక తపస్సు. తపః ఫల సారాంశమే చివరి నాలుగు పంక్తులూ.”

భగవద్గీత పద్దెనిమిది అధ్యాయాల సారాంశమూ “సర్వ ధర్మాన్ పరిత్యజ్య, మామేకం శరణం వ్రజ” అనే వాక్య మొక్కటే కదా?

“టిప్పణములు చేసి, చప్పని మాటలు

చెప్పుచుందు రెన్నో స్మృతులు, శ్రుతులు;

విప్పి చెప్పరేల వేదాంత సారంబు?

అన్నాడు వేమనయోగి. ఆయన కోరిక ఇప్పుడు మీ ద్వారా నెరవేరింది. వేదాంత రహస్యాన్ని ఇంత బట్టబయలుగా చెప్పిన వాళ్ళింతవరకు ఎవళ్ళూ లేరు” అన్నారు పెచ్చెట్టి చెల్లారావుగారు.

చెల్లారావుగారు కవి, గాయకుడు, నటుడు, ప్రధానంగా హస్త సాముద్రికంలో పరిశోధన చేసి అదొక సైన్సు అని నిరూపించిన మేధావి.

స్కారు బోర్డు లాంటిది మానవహస్తం

స్కారు అంకెలే చేతి రేఖలు

ఆట సాగేకొలదీ అంకెలు మారుతుంటే

అనే (153వ) కవితతో తాను పూర్తిగా ఏకీభవిస్తున్నానని అంటూ, జీవిత గమనాన్ని బట్టి చేతి రేఖలు మారుతుంటాయనీ, ఏ వ్యక్తి చేతి ముద్రలనైనా దఫదఫాలుగా తీసినవాటిని ఒకచోట వుంచి పరిశీలిస్తే ఈ వాస్తవం స్పష్టపడుతుందనీ చెల్లారావుగారు వివరించారు.

"It has been proven positively that lines in the hand change in unison with changes in the mental attitude of a subject..." అనే సుప్రసిద్ధ సాముద్రిక శాస్త్రవేత్త విలియం బెన్ హాం గారి వాక్యాన్ని కూడ ఉదహరించారాయన.

"The mind produces controls and alters the lines" అంటా బెన్ హాం !

శరీరం మీద మనస్సుకుగల సర్వాధిపత్యాన్ని వైజ్ఞానికంగా అంగీకరిస్తున్న అభ్యుక్తి ఇది.

సాంఘికం - ఆధ్యాత్మికం

“సామాజిక వ్యవస్థకు మార్పు విప్లవ పంథాలూ, భారతీయ వేదాంత సిద్ధాంతానికే విప్లవాత్మకమైన నవ్యతను సంతరించుకొన్నది మీ “మోక్షం నా జన్మహక్కు” గ్రంథం. భారతీయ వేదాంతానికే కాదు, యావత్ విశ్వ జనాపళికీ మోక్షం విషయంలో మార్గం చూపగల ఉత్తమ వేదాంత విషయక కవితా గ్రంథం ఇది.

“శతాబ్దాల తరబడి వేదాంత పరంగా భారతదేశంలో ఒక (ముముక్షు, దానికి అనుబంధించిన జప, తప, యోగ సాధనాదిక) వ్యవస్థను నేటి వరకూ నెలకొల్పిన డువుతున్న మహాపురుషులనబడే గురువులూ, ఆచార్యులూ, పీఠాధిపతులూ, పూజారులూ, ఋషులూ ప్రజలను ఏవిధంగా పెడమార్గం పట్టిస్తున్నారో మీ గ్రంథం స్పష్టపరుస్తున్నది. మీరు ప్రతిపాదిస్తున్న ఈ సిద్ధాంతం ప్రాచుర్యంలోకి రావలసి వుంది. ఈ విషయంలో నాలాంటి అనేకులు మీ కృషికి చేదోడు వాదోడుగా వుండగలరనే నా విశ్వాసం.”

ఈ గ్రంథాన్ని చూచి చిట్టిమల్లె శంకరయ్య M.A., M.Phil. గారు వెలిబుచ్చిన అభిప్రాయం ఇది. రుద్రశ్రీ అనే కలం పేరుతో అనేక కవితలు వ్రాసిన శంకరయ్యగారు “సాహిత్యంలో ఆయుర్వేదం” గురించి పరిశోధన చేసి కృజిజీజూ పట్టాను పుచ్చుకొన్నవారు. ఆయన ప్రధాన వ్యాసంగం తాత్విక చింతన. భారతీయ వేదాంత విజ్ఞానంలో ఆయనకు ఒక అధికారం వుంది. మోక్షం గురించిన నా సిద్ధాంతం ఆయనకు ఎంతగా నచ్చిందో పై వాక్యాల్లో స్పష్టం చేస్తాయి.

ఈ సందర్భంలో ఆయన వెలిబుచ్చిన ఒక సందేహం—
“మోక్షం పొందే హక్కు కొందరికే కాదు, అందరికీ కలదంటున్నారు మీరు (కవిత 11). అంతేకాక, అందుకు ఏ నియమాలూ అక్కరలేదంటున్నారు. అయితే ప్రవృత్తి మార్గం నుంచి జీవుడు నివృత్తి పథంలో మోక్షం పొందాలంటే యమ నియమాదులూ, ప్రాణాయామా దులూ, యజ్ఞ ప్రతాదులూ, పుణ్య క్షేత్ర సందర్శనాదులూ ఎన్నో చెయ్యవలసి వుంటుందం టున్న ఈ వ్యవస్థ అంతా కేవలం

హుళక్కియేనా? హుళక్కియే అయితే, మరి అదంతా ఎందుకు కల్పించబడినట్లు? అది పెద్దలకు తెలియకనా? తెలిసివుండే, దగా చేస్తున్నారంటారా?”

దీనికి నా జవాబు (i) ఆది కాలంలో ఇవన్నీ అజ్ఞానంవల్ల కల్పించబడిన అపోహలే. (ii) ఈనాడు మాత్రం ఈ అపోహలను స్వార్థపరులైన బలవంతులు బలహీనులైన సామాన్య ప్రజలను తమ అధీనంలో వుంచుకొనేందుకు వాడుకొంటున్నారు (iii) మోక్షం సహజసిద్ధం. అది అందరికీ ఎట్టి ప్రయత్నమూ లేకుండానే సిద్ధిస్తుంది.

“ఉత్తమ, అధమ జన్మలకు కారణం పుణ్యపాపాలు కాదన్నారు మీరు. బాగానేవుంది. మరి, సృష్టిలో ఇన్నిరకాల జీవులు పుట్టడానికి ఏమిటి కారణం?” ఇది మరొక ప్రశ్న.

అనాదిగా మేధావుల్ని పీడిస్తున్న ప్రశ్న ఇదే. అయితే మరి, సృష్టి తొలిసారిగా ఏర్పడినప్పుడు ఏ పాపపుణ్యాలు అందుకు కారణమయ్యాయి? అంతకుముందేమి లేదు కదా?

పోనీ, దేవుడే ఒక్క వారంరోజుల్లో ఈ సృష్టినంతటినీ చేసేసాడనుకొందామా? అతడుండే పరలోకాన్ని ఎవరు సృష్టించినట్టు? అంతకు ముందు దేవడొక్కడున్నట్టు? అసలు దేవుడెలా పుట్టినట్టు?

దేవుడే సృష్టికంతకూ కర్త అయితే, ఇంత పరస్పర విరుద్ధమైన సృష్టిని అతడెందుకు చేసినట్టు? సరదాకా? పాపపుణ్యాలు, పాడినేలలు, బురదగుంటలు, ఒకజీవి నొకజీవి చంపే తినడాలు - ఇవన్నీ ఒకదేవుడి సృష్టి అయితే, మరి వాటివల్ల మనకు రాగద్వేషాలు దేనికీ? దేవుడి సృష్టిలో ఏ జీవిని ద్వేషించినా ఆ దేవుడిని ద్వేషించినట్టే కాదా?

ఇలాంటి ఏ ప్రశ్నకూ ఇంతవరకు ఎవరికీ జవాబు దొరకలేదు. నేను చెప్పగలిగిందేమిటంటే-

1. దేవుడున్నాడనుకొంటే, అతడొక్కడు కాదు. ఒక్కో జీవజాతికి ఒక్కో దేవుడుండే వుండాలి.

2. దేవుడొక్కడే, అతడు సర్వశక్తిమంతుడు అని చెబుతూ - అతడికి ప్రత్యర్థిగా సైతానునో, కర్మనో కల్పించడం ధైవద్రోహమే అవుతుంది.

3. దేవుణ్ణికాదని సైతానో, కర్మో సృష్టిని నడిపిస్తుంటే, అలాంటి దేవుడు వుంటేనే? లేకుంటేనే?

4. దేవుడు లేడంటున్నాను నేను. పరమాత్మ వుంది. అది ఆదిమధ్యాంత రహితమూ, సర్వగుణాత్మకమూ అయిన మహాశక్తి. నేను లేడంటున్న దేవుడు పరమాత్మకు పర్యాయ పదంగా వాడబడుతున్న వ్యక్తి.

5. ఆ మహాశక్తిలోని ప్రతి పరమాణువూ ఒక జీవాణువే. ఇచ్చాజ్ఞాన క్రియాశక్తులన్న బీజాణువే. అది మొలకెత్తగలదు. అనుకూలమైన ఆకారాన్నీ, గుణాన్నీ పొందగలదు. వికసించ గలదు. విస్తరించగలదు.

6. పాత ఆకారాలు పోతుంటే, కొత్త ఆకారాలు వస్తుంటే. లక్షల, కోట్ల సంవత్సరాల మీద జరిగే మార్పులివి.

7. ఆకారం పొందిన పరమాత్మ బీజాణువునే ఆత్మ అన్నాను. దాని శక్తి అది పొందిన శరీరంతోడిది. అన్ని రకాల శరీరాలలోను మానవ శరీరం ఉత్తమోత్తమం.

8. మానవ సృష్టి ఒకేసారి, ఒకేచోట జరిగింది కాదు. ఆర్య, మంగోలియా, నీగ్రో వంటి జాతులు వేరు వేరుగా ఆవిర్భవించినట్టివి. మొదట్లో అన్నీ సంచార జాతులే. ఆధునిక ప్రపంచ జాతులన్నిటికీ అవే మూలజాతులు. నేటి ప్రతి జాతీ వాటి మిక్చర్. పైగా, మానవ సృష్టి జరిగిన నాటి భూఖండ స్వరూపం కూడ ఈనాడున్నట్టు లేదు.

9. ఉత్తమ, అథమ జన్మలనేవి లేవు. ఏ జీవి జన్మ దానికి ఉత్తమమైనట్టిదే. “వంది బురద మెచ్చు, వన్నీరు మెచ్చునా” అనే విమర్శ మనిషి చేస్తున్నట్టిది. “బురద కంటె వేరె పరమార్థ మేముంది?” అని వంది అనుకొంటుంది. అది మనిషి మీద పెత్తనం చెయ్యాలనుకొంటుంది. కానీ, అందుకు దాని శరీరం అనుకూలంగా లేదు.

10. వందీ, మనిషి పరమాత్మ రూపాలే. అదీగాక, పరమాత్మ తన కనుకూలమైన రూపాన్ని ఉంచుకొని, తక్కిన దాన్ని త్యజించివేస్తుంది. తాను ఎంచుకొన్న రూపానికి త్యజించిన రూపాలను ఆహారంగా చేసుకొంటుంది. అట్టి చర్యను హింస అనడం అజ్ఞానం.

ప్రపంచ వేదాంత చింతన నిండా ఇలాంటివే ఎన్నో వున్నై. వాటిని వైరుద్ధ్యాలనుకోవడం పాక్షిక దృష్టి. ప్రకృతి విజ్ఞానం ఇంతగా పురోగమించిన ఈ కాలంలో కూడ దేవుడు, భక్తి, స్వర్గనరకాలు వంటి మూఢ విశ్వాసాలు ప్రచారంలో వున్నాయంటే అందుకు కారణం అవి ధనిక వర్గాలకు రాజకీయ వ్యాపార వస్తువులుగా మారడమే అనడంలో అతిశయోక్తి లేదు.

మరికొన్ని వివరణలు

1. జీవుణ్ణి, దేవుణ్ణి అంటే జీవాత్మనూ, పరమాత్మనూ విడదీస్తున్న మాయ ఏమిటి? ఎక్కడిది? ఎలా పుట్టింది? అలా విడదీసే అధికారం దానికెవరిచ్చారు? ఇలాంటి ప్రశ్నలకు జవాబులు లేవు. కనుక మాయావాదం ఆధార రహితం.

రజ్జు సర్ప భ్రాంతి వంటి అలంకారాలు భౌతికాలే కాని, పారమాత్మికాలు కావు.

2. జీవాత్మ కనిపిస్తూ వుంది. పరమాత్మ కనిపించడం లేదు. కనిపించని దాన్ని సత్యమనీ, కనిపిస్తున్న దాన్ని అసత్యమనీ అంటున్నది అద్వైతం. సత్యం నుంచి అసత్యం ఎలా వుడుతుందీ?

అందుకే నేను రెండూ సత్యమే అని చెబుతున్నాను. పరమాత్మ శాశ్వత సత్యమైతే, ఆత్మ క్షణిక సత్యం. క్షణిక సత్యాల నైరంతర్యమే జగత్తు.

3. బ్రహ్మ సత్యం, జీవ సత్యం, ప్రకృతి కూడా సత్యమే అని అద్వైతేతర మతాలు అంటున్నై. కాని వాటికి మాయా వాదం లాంటిదేదీ దొరకలేదు. అందువల్ల అవి పరలోకాలనూ, అక్కడ దేవుళ్ళనూ, స్వర్గ నరకాదులనూ ఆశ్రయించవలసి వచ్చింది. వీటికి పామరజనంలో మంచి మార్కెట్టు దొరికింది.

సెక్సు, క్రైం సినీమాలనూ, స్వర్గనరక సిద్ధాంతాలనూ పెంచిపోషించే వాళ్లు సాధారణంగా నాల్గవ తరగతి పామరజనమే కదా? ఇప్పుడందరూ అదే స్థాయికి దిగజార్చబడ్డారు - నిరంతర ప్రచారం ద్వారా, మార్గాంతరాలను మూసివేయడం ద్వారా.

అయితే, ఈ నరక భీతి, స్వర్గ వాంఛా శరణాగతికీ, దాసదాస్యానికీ దారితీసి, సమా జాన్ని ఆత్మ వంచనలోను, అవినీతిలోను ముంచిన్నై. ఏ విధమైన తర్కానికీ

అందని అజ్ఞానమది. అందుకే ప్రాజ్ఞలూ, మేధావులూ వాటన్నిటిని మూఢ విశ్వాసాలుగా కొట్టిపారేశారు.

4. హేతువిరుద్ధమైన దేదీ సత్యసంబద్ధం కాదు అనేది నా సిద్ధాంతం కూడ. అయితే, ఏదైనా ఒక విశేషం హేతువు కందకపోవచ్చు. భవిష్యత్తులో అది వాస్తవ పరిధిలోకి రావచ్చు. అందుకే దేనినీ పూర్తి అసత్యంగా కొట్టిపారవెయ్యవద్దంటున్నాను.

సాముద్రికం, జ్యోతిషం, విగ్రహారాధన, కళాకేళి కల్పన వంటి వాటిని సదవగాహనతో భరించవచ్చు అంటున్నదందుకే.

5. అలానే దేవుడున్నాడనే ఊహను కూడ భరించవచ్చు కదా అంటే - అది వ్యక్తి గతమై ఉన్నంతవరకు భరించవచ్చు. తన మనస్సే తన దేవుడు. ఒకరిదేవుడు మరొకరి దేవుణ్ణి బాధ పెట్టగూడదు.

6. “విత్తు ముందా, చెట్టు ముందా?” వంటి ప్రశ్నలతో తికమక పెట్టేస్తుంటారు ప్రజల్ని. దీనికి నా స్పష్టమైన జవాబు విత్తే ముందు అని. పరమాత్మే విత్తనాల మడి. బీజ క్షేత్రం. చెట్టు లేకుండానే విత్తనం వుంది. రూపగుణ సమానత్వంతో భారీయెత్తున విత్తనాలను ఉత్పత్తి చేసే సాధనం మాత్రమే చెట్టు.

7. “బీజం మాం సర్వభూతానాం విద్ధి” (గీత. 7.10) సకల భూతాలకూ తానే బీజం అంటున్నాడు కృష్ణుడు, తానే దేవుడనంటూ చెపుతున్న గీతలో బీజమయమైన పరమాత్మకు తానొక ప్రతినీధిగా మాట్లాడుతున్నాడాయన. తానే పరమాత్మకాడు. పరమాత్మకు నామరూపాలు, జనన మరణాలు లేవు.

8. దేవుడు, ప్రవక్త, అవతారం, నాయకుడు, వీరుడు వంటి ఎవర్ని పూజించినా వ్యక్తిపూజ కిందకే వస్తుంది. వ్యక్తి పూజ అభ్యుదయ నిరోధకం. ఏ లక్ష్యంకోసం పోరాడి, తవస్సుచేసి ఒక వ్యక్తి పూజనీయుడయ్యాడో ఆ లక్ష్యాన్ని విస్మరించేస్తారు జనం. మరి ఆ వ్యక్తిని ఇక పూజించడమెందుకు? కేవలం లోకవంచనకే కదా!

9. ప్రారబ్ధం, దురదృష్టం వంటివేం లేవు. ఒక వ్యక్తికి వరసగా అవజయాలు కలుగుతూ వుంటే, అతడి మనస్సు మరొక విషయంపై లగ్నమై వున్నదన్నమాట. ఆ మరొక విషయమేదో గమనించి, మనస్సును అటు మళ్ళించుకోవలసి వుంది.

10. అసలు ఆత్మ (soul, spirit) అనేదే ఏదీ లేదనేదాకా వెళ్ళింది కొందరి

మేధావుల నాస్తికవాదం. అందులో కొందరికి వునర్జన్మలున్నై మళ్ళీ. వాళ్లలో ఎవరూ కూడ సజీవ దేహానికీ, మృత దేహానికీ తేడా ఏమిటో చెప్పగలిగే స్థితిలో లేరు.

11. లోకంలోని తాత్విక చింతన కంతకూ భారతీయ వేదాంతమే మాతృ స్థానీయం. భారతీయ వేదాంతాన్ని తీర్చిదిద్దినవాడు వేదవ్యాసుడు.

వేదవ్యాసుడు కవి, భావుకుడు, వేదాంతి కాడు. అందుకే ఆయన తత్వోపదేశం కవిత్య స్థాయిలో నడుస్తుంది. అందరికీ ఆనందం కలిగించే ఆ విశ్వజనీన స్థాయి నుంచి క్రిందికి త్రోసివేయబడి, రాజకీయ పార్టీలకూ, వ్యాపార సంస్థలకూ జైకోట్టే బానిసగా కవిత్యం వాడుకోబడుతున్న ఈ రోజుల్లో ఆత్మీయమైన దేనికీ విలువ లేదు నిజమే. అంతమాత్రం చేత నిరాశ చెందనవసరం లేదు. సాధారణ మానవుణ్ణి అపహాల నుండి ఉద్ధరించవచ్చు. అందుకే ఈ నా ప్రయత్నం.

కుల - మత - వర్గ కబంధ హస్తాల నుంచి కవిత్వానికే కాదు, వేదాంతానికీ కూడ విముక్తి కలిగించవలసి వుంది. గమనించండి!

12. దేవుడి కాహారంగా వేల మందిని చంపే మతోన్మాది కంటే, లక్షల మందిని చంపే మలేరియా దోషు గొప్పది.

13. “నన్ను నేనే నడుపుకోవాలి. నన్ను నడిపే దేవుడెవడో లేడు” అనే జ్ఞానం ప్రతి వ్యక్తికీ కలగకుండా మానవజాతి ముందుకు పోలేదు.

14. యుద్ధం చెయ్యవలసింది జాతిని రక్షించుకోడానికి, దేవుణ్ణి మెప్పించడానికి కాదు.

15. చాలామంది వృద్ధులు భయపడేది మృత్యువుకు కాదు. వృద్ధాప్య నిశ్చక్తికీ, మృత్యువేదనకూ మాత్రమే. మతాన్నీ, దేవుణ్ణీ నమ్ముకొని ఆశాభంగం పొందేకంటే, వృద్ధుడైన ప్రతి వ్యక్తి తాను పరమాత్మలో కలిసిపోతున్నాననే సంతృప్తితో మరణించడం మంచిది కాదా? ఏ మతం చెప్పే దేవుడు నిజమైన దేవుడో ఎలా తెలుస్తుంది? అవసాన దశలో ఎవరెైనా నా సిద్ధాంతమే ఆనందప్రదం. ఆత్మ శాంతికి అమృతాస్వాదనం.

16. జరామరణాలు రెండే మానవుడి శత్రువులు, మనం యుద్ధం చెయ్యవలసింది వాటి మీద.

17. మానవుణ్ణి నడిపించేవి ఆవేశాలు. అవి కావేశాలు కాగూడదు.

పురుషోత్తమత్వం

“దేవుడు లేడు, పరమాత్మ వుంది అన్నారు కదా! పరమాత్మ కూడ లేదంటే పోలా?” ఆకాశవాణి ప్రసాదరావుగారి ప్రశ్న ఇది.

పరమాత్మ ఒక శక్తి. సముద్రంలో మంచుముక్కల్లా సృష్టి అంతా అందులో తేలి ఆడుతూ వుంది. అందులో ఒక పెద్ద ముక్కనే దేవుడంటూ అంటే అనవచ్చు కాని, అసలు శక్తి లేదనడం సాధ్యం కాదు.

రామకృష్ణ పరమహంస శక్తిని కాళీ రూపంలో సాక్షాత్కరింప (మెటీరియలైజ్) చేసుకో గల్గితే, వివేకానందుడు పరమహంసనే మహాకాలిగా చూడగలిగాడు. ఇవన్నీ వ్యక్తిగత మనో విలాసాలు. ఏ వ్యక్తి మనో రూపం ఆ వ్యక్తిదే - అది గ్రామ దేవత కావచ్చు, శివలింగం కావచ్చు, బుద్ధ విగ్రహం కావచ్చు, సత్యసాయి కావచ్చు, నిర్గుణ పరబ్రహ్మే కావచ్చు.

చిల్లర దేవుళ్ళకు మొక్కుడాన్ని ఎందరో వేదాంతులు పరిహసిస్తూ వచ్చారు. కాని ఆ మొక్కుడం అనేది ఏదో రూపంలో కొనసాగుతూనే వుంది. ఎందుకని?

ఒక వ్యక్తి మనో రూపాన్ని ఇతరులపై రుద్దాలంటే బలప్రయోగం చెయ్యాలి. లేక, విశ్వాసం అనే తేనెతో ఆ మాత్రను మింగించాలి. అలా ఏర్పడినట్టివే మత సమాజాలు. ఒక బలవంతుడైన వ్యక్తి యొక్క వ్యక్తిగత మనోరూపమే ఆ వర్గం (ట్రైబ్) వారందరికీ ఆరాధ్యమై, అదొక మతమవుతుంది. ఉమ్మడి దేవుడు, మతానికొక దేవుడు పుట్టుకొచ్చిన విధం ఇది. అందుకే అన్ని వైరుధ్యాలు.

మిత్రులు నిత్యానందరావుగారి సందేహానికి కూడ నా జవాబిదే. మొదట్లో అనేక మంది దేవుళ్ళుండడమే బాగున్నదనుకోవడం, తర్వాత దేవుడొక్కడే అయి వుంటాడనుకోవడం, ఆ మీదట స్వర్గం కోసమో, మోక్షం కోసమో కృషి చెయ్యడమే జీవిత లక్ష్యమనుకోవడం - ఇది జ్ఞానోదయ వికాసక్రమం. అయితే మరి - అజ్ఞానికీ, జ్ఞానికీ కూడ మోక్షం దానంతటదే సిద్ధిస్తుందంటే, ఇక జ్ఞానం ఎందుకు? అదీ ఆయన ప్రశ్న.

జ్ఞానం జీవితం కోసం. ప్రకృతి శక్తులను అర్థం చేసుకొని, స్వాధీనం చేసుకొని జీవితాన్ని విజయవంతంగా నడుపుకోవడం కోసం.

“దేవుడు లేకపోతే, మానవలోకం మన గలుగుతుందా?” ఈ ప్రశ్నకు జవాబు మరొక ప్రశ్నే. “ఇతర జీవరాశులకు అక్కరలేని దేవుడు మానవులకే ఎందుకు కావలసి వచ్చాడు?”

మానవుడికి దేవుడి అవసరం శాంతి భద్రతలను కాపాడే ఒక పోలీస్‌ఫీసరుగా మాత్రమే. ఈ పరాధీన భావం మానవుడి నుంచి ఉత్తమ క్రియాశక్తిని తొలగించి వేసింది. ఆ స్థానంలో చేరిన విశ్వాసం ప్రసాదించేది గుడ్డి ఆవేశాన్ని మాత్రమే.

“సత్యసాయి సాక్షాత్తు దేవుడు” అన్నారు సైనాల గణేశ్వరావుగారు. ఆయన సత్యసాయి భక్తుడు. అవుననడానికి అభ్యంతరమేదీ నాకు కనిపించలేదు.

సత్యగుణం, రజోగుణం, తమోగుణం ఈ మూడు పరమాత్మ గుణాలే. ఇందులో ఏ ఒక్క గుణం అతిశయించి వున్నవాడైనా పురుషోత్తముడి అవుతాడు. అయితే, మానవు లాశించే సుఖశాంతులకు ప్రధానం సత్యం కనుక, సత్యగుణాధికుణ్ణి ఆరాధించడం జరిగింది. దయ, ధర్మం, న్యాయం, ఆర్థ రక్షణ మున్నగు సాధు లక్షణాలను సత్యగుణాభి వ్యక్తులుగా పేర్కొనడం జరిగింది.

ఈ దృష్టితో చూస్తే, సత్యసాయి పురుషోత్తముడే. వ్యక్తిగతమైన శక్తులను, తనపైన సమస్త సంపదలను ప్రజల ఆరోగ్య విద్యా విజ్ఞానాల కోసం ధారపోస్తున్న సత్యసాయి వంటి మహితాత్ముడు ఆ పురుషోత్తముడి దశావతారాలలో కూడ కనిపించడు. పురుషోత్తముడే దేవుడంటే, సత్యసాయి అంతకంటే గొప్ప దేవుడు.

మతకలహాలకు కారణాలు

కేవలం మత వైషమ్యాలు కారణంగా రెండు మతాల వాళ్ళు కలబడి కొట్టుకొంటున్నారంటే, వాళ్ళు తమ తమ దేవుళ్ళ అనుమతి తీసుకోకుండానే ఆ పనిచేస్తున్నారనుకొందామా? మత కలహాలకు కారణం మతోన్మాదులూ, వాళ్ళ దేవుళ్ళా?

ఇదంతా పరిశీలించే చెప్పాను నేను - మతకలహాలకు కారణం ఆ మతాల వాళ్ళ ఆచారాలలోని వైరుధ్యాలేనని. ఎడారి వాసుల ఆచారాలు, డెల్టా వాసుల ఆచారాలు

వరస్పర విరుద్ధాలుగా వుంటే. ఒక ప్రాంతం వాళ్ళు మరో ప్రాంతానికి వెళ్ళినప్పుడు, ఆ ప్రాంతపు ఆచారాలతో సమాధానపడాలి. అలా సమాధానపడకుండా, దైవభక్తి కంటే ఆచారాలే ప్రధాన మన్నట్టు వ్యవహరించే వాళ్ళతో మత సామరస్యం కుదరదు.

“ఆధునిక ప్రపంచ నాగరికతకు అణుబాంబు విధ్వంసమే అవసరం లేదు. ఆ వుణ్యం మతమే కట్టుకోగలదు. మత మారణాస్త్రం దేశ ఆంతరంగిక జీవనంలోనూ, ప్రపంచ ప్రత్యక్ష రాజకీయాలలోనూ విధ్వంస రాగం ఆలపిస్తూనే వుంది. కొన్ని దేశాల్లో మతం ప్రచ్ఛన్నంగానూ, కొన్ని దేశాల్లో కేవలం రాజకీయం పేరిటనూ హింస జరుపుతూనే వుంది.”

(రక్త సముద్రం వెనుక ఓ పాలస్తీనా అనే శీర్షిక క్రింద ఉదయం 5-5-87 సంచికలో “శి” అనే కలం పేరుతో ప్రచురించబడిన వ్యాసం.)

లేని దేవుణ్ణి కల్పించుకొని, మన అత్యాచారాలకు అతణ్ణి అడ్డం పెట్టుకోవడం న్యాయం కాదంటున్నాను. మతం ముసుగుతో అమానుష అగ్రెసివ్ రాజకీయాలు నడిపే దుష్టులను శిక్షించగల మనోబలం ప్రజా ప్రభుత్వాల కుండాంటున్నాను. వోట్ల కోసం మానవ ధర్మాన్ని బలిపెడుతూ, సహజీవన ప్రచారం కోసం కోట్లు ఖర్చు పెట్టడంలో నిజాయితీ లేదంటున్నాను.

ఈ తరహా కావ్యంలో వృద్ధాప్యానికి చెందిన కవితల ఔచిత్యాన్ని ఒక మిత్రుడు ప్రశ్నించడం జరిగింది. ఆయన ప్రశ్నించే దాకా ఆ విషయం నాకు తట్టనే లేదు. భావం వచ్చింది, వ్రాసేశాను, అంతే!

వృద్ధులంటే నా దృష్టిలో డెబ్బై అయిదు సంవత్సరాలు దాటిన వాళ్ళు. అట్టి వాళ్ళే ఏ జాతికైనా గర్వకారకులు. ఈ రోజుల్లో వాళ్ళ శాతం ఎక్కువగానే వుంది. మరి, వాళ్ళ సుఖ శాంతులకోసం మనం ఏం చేస్తున్నట్టు?

చిన్నప్పుడు తన కొడుకును ఒడిలో పెట్టుకొని కంటికి రెప్పలా కాపాడిన తండ్రి వృద్ధుడైనప్పుడు, ఆ తండ్రిపట్ల అదేవిధమైన శ్రద్ధను ఆ కొడుకు చూపవలసి

వుంది. మరి, చూపుతున్నారా? ఉమ్మడి కుటుంబాలనాటి విధి నిషేధాలు విడివిడి సంసారాల ఈ రోజుల్లో ఆచరణసాధ్యాలు కావు. వృద్ధాఘామాలు నెలకొల్పి, వారి యోగక్షేమాలపట్ల ప్రభుత్వమే శ్రద్ధ చూపవలసి వుంది. వృద్ధాప్యాన్ని జయించే పరిశోధనలను తీవ్రతరం చెయ్యవలసివుంది.

ఆత్మీయ సోషలిజం

భూమి బల్లవరువుగా వుంది, హిరణ్యాక్షుడు భూమిని చాపలా చుట్టాడు, సూర్యుడు భూమి చుట్టూ తిరుగుతున్నాడు వంటివన్నీ ఎలా అపోహలో మతం చెప్పి దేవుడు కూడ అలానే అపోహ అంటున్నాను నేను.

దేవుడు ఒక జాతికి (దేవతలకు) మద్దతుగా మరొక జాతి వాళ్లను (దానవులను, రాక్షసులను, శూద్రులను) చంపాడనే పురాణ కథలు అమానుషమైనట్టివీ, స్వార్థపరుల కుయుక్తులూ మాత్రమే.

వేదకాలంలో ఆర్యులు తమ శత్రువులను చంపారంటే, అవి రాజకీయాలు. బలమైన జాతివాళ్లు బలహీనులైన జాతుల వాళ్లను ఓడించడం, చంపడం, బానిసలుగా చేసుకోవడం ఎప్పుడూ జరిగేదే, ఇప్పుడూ జరుగుతున్నట్టిదే. అందుకే - ఫిర్యాదులు చెయ్యడం వ్యర్థమనీ, ప్రతి వ్యక్తి బలం సంపాదించుకోవాలనీ నేను పదే పదే హెచ్చరించడం.

మానవ జీవిత లక్ష్యం సుఖశాంతులతో జీవించడమే అంటున్నాను. అయితే అవి ఎలా లభిస్తే? మానవులందరకూ సాంఘిక న్యాయం, ఆర్థిక సమానత్వం చేకూరితే లభిస్తే. అందుకు దేశం ఒక యూనిట్ గా, అన్ని దేశాలలోను ఒకే రకం ఆర్థిక ప్రణాళికతో ఆత్మీయ సోషలిస్టు (Spiritual Socialist) వ్యవస్థ ఏర్పడాలని సూచించాను. దానికొక ఆరుసూత్రాల కార్యక్రమాన్ని ప్రతిపాదించాను. దీనికి సంబంధించిన వివరాలు నా సాహిత్యం నిండా వున్నై.

Individual freedom, social equality, free supply of primary needs, right to work of one's liking and easy access to luxuries of life - are the five basic essentials of my Spiritual Socialism.

మానవాభ్యుదయానికి Spirit and Sense ప్రాతిపదికగా వుండాలని అంటూ ఒక ఉద్యమాన్నే ప్రారంభించారు మిత్రులు డా. దాసరి ధనవతిరావుగారు.

మానవుడు కోరవలసింది మృత్యుంజయత్వాన్ని. మోక్షాన్ని అధిగమించిపోవాలి. శరీరం శిథిలం (decompose) కాగూడదు. ఆత్మగా మారిపోవాలి. ఆత్మ పరమాత్మలో కలిసిపోగూడదు. తన వ్యక్తిత్వాన్ని తాను నిలుపుకొంటూ బీవించాలి. దివ్యదృష్టి, దూరశ్రవణం, మనోవేగం ఇవీ నేను కోరుకొనేవి. ఆవ్యక్తమైపోవడాన్ని కాదు.

పరమాత్మ రూపమైన ఆత్మ పరమాత్మలో సంచరిస్తూ, సంకల్ప మాత్రం చేత రూపారూపాలు ధరిస్తూ, విశ్వసృష్టి స్థితి లయాలను కంట్రోలు చెయ్యాలి. పూర్వ మేధావులు హరిహరాదులను ఊహించిన వద్దతి ఇదే. అయితే, అది వట్టి పూహగానే వుండిపోయింది. వాస్తవం కావాలనేది నా ఆకాంక్ష.

ఇక్కడ మరొక విశేషం చెప్పాలి. పరమాత్మ ఒక మహాచైతన్య శక్తి. దాని నుంచి వెలికి వచ్చిన ఒక్కొక్క అణువులో ఎంతెంత శక్తి వుంటున్నదో మనందరికీ తెలిసిన వాస్తవమే. అయస్కాంత శక్తి, విద్యుచ్ఛక్తి, ఎలక్ట్రానిక్ శక్తి, లేజర్ శక్తి వంటివన్నీ భూశక్తలే. విశ్వంలో భూమి ఒక అణుమాత్రం. ఈ శక్తులన్నిటికీ మూలకమైనట్టిది పరాశక్తి. అది లేదంటే మరేమీ వుండదు. ఆ మరేమీ లేని స్థితి కూడా పరమాత్మే.

Fact వేరు, Fiction వేరు

వేదాలు, పురాణాలు, కొంతవరకు ఉపనిషత్తులు, ఇతిహాసాలు, కావ్యాలు, కథలు, గాథలు మతానికి సంబంధించి నట్టివి కావు. అవి ఆయా కాలాలలోని జీవితాలకు సంబంధించినట్టివి.

అవి అతిశయోక్తులు కావు, అబద్ధాలూ కావు. మానవుడికి ఆనందాన్నీ, ఆదర్శాన్నీ, వినోదాన్నీ, విజ్ఞానాన్నీ ఇచ్చేటందుకు కల్పించబడినట్టివే కళలూ, కవిత్వాలూ.

కాకీ నక్కా కథ, కుందేలూ తాబేలూ షాటీ నిజంగా జరిగాయా అని ఎవరూ అడగరు. అవి అసహజం అనిపించవు. అలాంటివే పురాణాలూ, కావ్యేతిహాసాలూ. అవి నీతి ధర్మరస షాషకాలు.

దేవుడు, మతం, వేదాంతం పరిస్థితి వేరు. ఇవి తర్కానికి నిలవ్వలసినట్టివి. మూఢ విశ్వాసాలు కాగూడదు.

Fiction వేరు, Fact వేరు. వీటి మధ్యగల తేడాను గుర్తించి చెయ్యాలి ఏ విమర్శ అయినా. కవిత్వంలో Fact ఉండవచ్చు. వేదాంతంలో Fiction ఉండకూడదు. Fact స్పష్టంగా తెలియక, Fictionను ఆశ్రయిస్తారు చాల మంది తత్వ బోధకులు. అట్టిది వట్టి ప్రచార సాహిత్యమే అవుతుంది. ఇటు ఆనందాన్ని ఇవ్వదు, అటు సిద్ధాంతాన్ని చెప్పదు.

“నీవు చెప్పదలచింది స్పష్టంగా చెప్పావు. బాగుంది” అన్నాడు నా బాల్యమిత్రుడు బడుగు వెంకటరెడ్డి, నా చేతిలోని ఈ పీఠిక ప్రావుల్ని చూచి.

ఇంగ్లీషులో చెప్పివుంటే

“మీరీ భావాలను ఇంగ్లీషులో వ్రాసివుంటే బావుండేది” అన్నాడొక సహృదయ మిత్రుడు. అలా చాల మంది అన్నారు. నాకూ చాల సార్లు అనిపించింది. నిడదవోలు వారూ, నార్లవారూ “దీప సభ”ను ఇంగ్లీషులో కుదించి వ్రాస్తే బాగుండునన్నారు.

అయితే, తెలుగుకు స్వతంత్ర భారత్ లో ఇంత దిక్కుమాలిన తనం దాపురిస్తుందని ఆనాడు ఎవరనుకొన్నారు?

తెలుగు, హిందీ భాషలకు రాజవైభవాలను ఊహించుకొని, ఇంగ్లీషును ఆలక్ష్యం చేసిన విద్యార్థులం మేము. ఆనాటి స్వాతంత్ర్య సమరయోధులు ఆశించిన స్వరాజ్యం ఇది కాదు కదా!

కీలక పదవుల్లో వున్న వాళ్ళు కుల మత వర్గ పక్షపాతాలతో, స్వార్థ సంకుచితత్వాలతో ప్రతిభను నిరోధిస్తూ, భాషాభ్యుదయాన్నే కుంటుపరుస్తారని ఎవరనుకొన్నారు?

అయినా, భావానికి భాషేమిటి? విశ్వభావనకు నా మౌలిక భావనను నేర్పించ గలిగితే చాలు నాకు.

ఎందరెందరి ఆశలో, ఆసక్తులో, ఆర్తులో, అనుభూతులో పరమాత్మలోకి భావ రూపంలో నిత్యమూ ప్రవేశిస్తూనే వుంటే. అక్కడి వాటికి వ్యక్తిత్వాలుండవు. వాటిలో మౌలిక మైనవి అభ్యుదయానికి తోడ్పడగా, కానివి కరిగి పోతూ వుంటే. నేను కోరేది విశ్వశ్రేయస్సు, స్వాతిశయ ప్రతిష్ఠ కాదు.

“కొన్ని ఫీలింగ్సుకి లాజిక్ వుండదు. అనుభూతి మాత్రం వాస్తవం” అంటారు సుప్రసిద్ధ నవలీస్టు యండమూరి వీరేంద్రనాథ్, ఆఖరి పోరాటంలో. ప్రకృతి ధర్మాన్ని, జీవ స్వభావాన్ని, మానవ ప్రవర్తనను సమన్వయ పరిచే యత్నమే లాజిక్ అంటే. ప్రకృతిని అధిగమించి పరమాత్మలో క్రీడించగలది మనస్సు. ఫీలింగ్సు మానసికాలు. పరమాత్మ వాస్తవం కనుక, అనుభూతి వాస్తవమే. ఆవేశపడిన మనస్సు పరమాత్మ ఒడిలో విశ్రమించి పొందే ఉపశమనమే అనుభూతి.

మనస్సుకు అట్టి ఉపశమనాన్ని ఇవ్వగల ఏ పనినైనా మానవుడు చెయ్యవచ్చు.

అంతా కర్మ, ప్రారబ్ధం, ప్రాప్తం లేదు, దురదృష్టం వంటి మాటలు ఆశాభంగం వల్ల కలిగే నిస్పృహను సూచించేవి.

ఆశలు అందరికీ వుంటే. చాలా వుంటే, వాటి మధ్య పోటీలూ, పోరాటాలూ కూడ వుంటే. ఒక ఉద్యోగం కోసమో, ఒక క్రీడలోనో పదిమంది పోటీపడినప్పుడు గెలిచేది ఒక్కడే కదా? తక్కిన తొమ్మిది మంది ఆశాభంగంతో దిగులుపడక తప్పదు. అట్టి దిగులుకు మిస్టిక్ పదజాలం వాడడం నిష్ప్రయోజకం.

అంకితం చరిత్ర

నా కావ్య సృష్టి ప్రతిదాని వెనుకా ఒక ప్రత్యేక గాధ వుంటుంది. అలాగే, నా శంకితాలు ప్రతిదాని వెనుకా ఒక ప్రత్యేక చరిత్ర వుంటుంది.

ఎంతటి రస భావ రమ్య రోదనీ విహంగాలైనా, నా కవితలన్నిటికీ ఆధారాలు వాస్తవ జీవిత సంఘటనలో, అనుభవాలో అయివుంటే. నేను స్వయంగా అనుభవించని ఏ రసమూ భావావేశాన్ని పొందదు, కవితా రూపం ధరించదు.

నా అంకితాలు కూడ అలాంటివే. అన్నీ నా స్వయం వరాలు. నా ఇష్టమై ఇచ్చినట్టివి.

నేను అంకితం ఇచ్చిన వారిలో పేదలున్నారు, సామాన్యులున్నారు, కోటీశ్వరులూ వున్నారు. అందులో నాకు తోడ్పడిన పేదలున్నారు, అస్సలు వట్టించుకోని ధనికులూ వున్నారు. కృతీ కర్తగా నాకు వారందరూ సమానులే, సమాన గౌరవనీయులే.

నాలో కూడా ఒక అవగుణం వుంది. నాకు నచ్చితే చాలు, అవతలి వ్యక్తి ఇష్టా నిష్టాలతో ప్రమేయం లేకుండానే అంకితమిచ్చేస్తాను. అది నా స్నేహ లక్షణం. ఒకసారి స్నేహం చేస్తే, అంతే. దానికి నా సరంగా భంగం కలగడమనేది వుండదు. అది అజరామరంగా అలా వుండి పోతుంది.

ఈ అంకితం చరిత్రలో కూడ ఒక విశిష్టత అలాంటిదే వుంది.

చాల సంవత్సరాల క్రితం నేను ఆంధ్ర యూనివర్సిటీ సెనేటు సభ్యుడుగా వున్న కాలంలో, 1953 ప్రాంతంలో ఒకసారి వాల్తేరు వెళ్ళినప్పుడు, అబ్బూరి రామకృష్ణరావుగారితో కలిసి ఒక హాస్టలుకు వెళ్ళాను. అబ్బూరివారు గొప్ప కవి. ఆయన వ్రాసిన “మల్లికాంబ” కావ్యాన్ని ఇంట్లో మోడర్న్ పాయిట్రీగా చదివాం. అందులోని పద్యాలన్నీ నాకు అప్పట్లో కంఠస్థంగా వుండేవి. అంత చక్కని పద్యాలవి. అప్పటి నుంచి ఆయనపట్ల నాకెంతో భక్తి. ఆయనకూ నా పట్ల అంతటి వాత్సల్యమే ఉండేది.

అది యూనివర్సిటీ విద్యార్థుల హాస్టలులో ఒక రూము. రూంలోకి చాలా మందే చేరారు - ఆచార్యులూ, విద్యార్థులూ కూడ. నా సాహిత్యం గురించిన ప్రసక్తి కూడ వచ్చింది. అప్పుడు నేనెందుకన్నానోగాని, ఒక మాటన్నాను-

“నా సాహిత్యాన్ని చదువుతున్న వాళ్ళూ, మెచ్చుకొంటున్న వాళ్ళూ అంతా ఇతర కులాల సహృదయులే. ఎవరు నా సాహిత్యం ద్వారా చైతన్యం వస్తుంది, భారత సమాజంలో సాంసత్తికంగా ఒక ఉన్నత స్థాయికి పెరగాలని గాఢంగా వాంఛిస్తున్నానో ఆ హరిజన యువకు లెవళ్ళూ నా సాహిత్యం చదవడం లేదు.”

ఒక్క క్షణం నిశ్శబ్దం తర్వాత ఒక యువకుడు కొంచెం లేచి అన్నాడు, “కవిగారూ! మీరు మీ స్టేట్ మెంటును ఉపసంహరించుకోవాలి.”

“ఎందుకని?”

“అది నిజం కాదు కాబట్టి”

“రుజువు కావాలి”

“నేనే.”

అప్పుడు చూశాను తిన్నగా ఆ అబ్బాయి ముఖంలోకి. ప్రశాంతంగా, ప్రసన్నంగా, తెలివి తేటలు వెన్నెల కాస్తున్న ముఖం అది. చిరునవ్వుతో కలిసి వచ్చినా, సవాలు చురుగ్గా వుంది.

“మీకిప్పుడే రుజువు చూపుతాను” అంటూ అతడు ఆ వక్కనే వున్న తన రూంకు వెళ్ళాడు. ఆ లోగా అక్కడెవరో చెప్పారు నాకు - అతడొక హరిజన విద్యార్థి అనీ, ఆనర్సు చదువుతున్నాడనీ. అంతలో అతడు వచ్చి, ఒక పుస్తకాన్ని నా చేతికిచ్చాడు. అది నా “రాగో దయం” గేయసంపుటి! పేజీలు తిరగేశాను. ప్రతి పేజీ మార్జినులోను పెన్సిలుతో నోట్సు వ్రాసి వుంది!

ఆ అబ్బాయే జూపూడి అమ్మలయ్య!

అలా జరిగింది ఆయనతో నా తొలి పరిచయం.

అదేవిధమైన విమర్శతో, అదేవిధమైన సవాలుతో, అదేవిధమైన రాగోదయం నోట్సుతో ఒక ఇంటర్ విద్యార్థికి సంబంధించిన సంఘటన ఒకటి నాకు కాకినాడ కాలేజీ హాస్టల్ ఆవరణలో తటస్థపడింది. ఆ విద్యార్థి బొజ్జా తారకం.

వాలేరులో అమ్మలయ్య, కాకినాడలో తారకం - సాహిత్య పరంగా నన్నెంతో ఆనంద పరచిన సమానాంతర సంఘటనలవి.

ఆ తర్వాత అమ్మలయ్య గారితో పరిచయం పెరుగుతూ వచ్చింది నాకు. సాహితీ విద్వత్తులోనే కాదు, కవిత్వ రచనలో కూడ అమ్మలయ్య గారి నవనవోన్మేష వికాసం నన్నెంతో ఆహ్లాదపరిచింది.

చదువంటే కేవలం ఉద్యోగాల కోసమే కాగూడదు. ఉన్నత సంస్కారానికి అది ప్రాతి పదిక కావాలి. అప్పుడే జాతికి బహుముఖ వికాసం లభిస్తుంది. అమ్మలయ్య గారి వంటి ప్రతిభావంతులే జాతి అభ్యుదయానికి రవి చంద్రికలు.

అమ్మలయ్యగారిది గుంటూరు జిల్లాలోని జూపూడి గ్రామం. ఇంటి పేరు జూపూడి. తండ్రి పెద వీరయ్యగారు. తల్లి అమ్మక్కమ్మ గారు. వ్యవసాయ కుటుంబం. పెద వీరయ్యగారు చక్కగా పాడేవారు. నాటకాలు ఆడేవారు. సాంత పాలాలున్న అస్తివరులు. ఇతరుల అవసరా లను గుర్తించి సహాయపడే ఉత్తమ సంస్కారులు.

బ్రాహ్మణ కోడూరు, తెనాలి, బందరు పట్టణాలలో ప్రాథమిక, ఉన్నత, కళాశాలల విద్యను ముగించుకొని, ఆంధ్ర యూనివర్సిటీ వాల్తేరులో ఆనర్సు చదివిన విద్యార్థికుడు అమ్మలయ్యగారు. ఆయన సతీమణి రత్నజ్యోతి. సారస్వత కృషిలో కూడ ఆయనకు ఆదర్శ గృహిణి.

“అమూల్యశ్రీ” అనే కలం పేరుతో వివిధ పత్రికలలోను, గ్రంథ రూపంలోను అమ్ములయ్యగారు వెలువరించిన కవితలు సాహితీ సరస్వతికి నిజంగా అమూల్యభరణాలు. కవితే కాదు, విమర్శ కూడ ఆయనకు అభిమాన ప్రక్రియే. ఈ మధ్య సాహితీ సమ్రాట్ డా. బెజవాడ గోపాలరెడ్డి గారి రచనలపై అమూల్యశ్రీ గారు ప్రకటించిన సమగ్ర సమీక్ష ఆంధ్ర భాషా భాండారానికి ఒక క్లాసిక్.

నా సాహితీ యాత్రలో ఒక విలక్షణమైన మార్గాన్ని అనుసరించిన వేదాంత కావ్యం ఈ నా “మోక్షం నా జన్మహక్కు”. పాఠాటం అక్కరలేని హక్కిది. మానవుడు పాఠాడవలసింది బీవిత హక్కులకోసం. యుగ యుగాలుగా మానవ మేధస్సును చుట్టుకొని వస్తున్న అపాహల చీకటి తెరలను తొలగించివేసి జ్ఞానోషస్సు ఈ కావ్యం. దీనిని నాకు అత్యధిక ప్రేమపాత్రుడైన అమ్మలయ్యగారికి అంకితం ఇవ్వగలగడం నా అదృష్టం.

అమ్మలయ్యగారి కృతి స్వీకారం

ఈ కావ్యాన్ని నేనెంత ప్రేమతో అర్పించానో, అంత ప్రీతితోను స్వీకరించారు మిత్రులు అమ్మలయ్యగారు. కృతిని స్వీకరిస్తూ ఆయన ఇలా అన్నారు:

“1950లో బందరు కాలేజీలో చదువుతున్న రోజుల్లో - రాంజీ గవర్నమెంటు హాస్టల్ “యూనివర్సరీ ఫంక్షన్”కి ‘పాలేరు’ నాటకం వేయడం జరిగింది! అందులో నాది భూస్వామి పాత్ర (ఆ పాత్ర పేరు గుర్తులేదు). ఆ నాటకం నాకు నచ్చింది! ఆ రోజుల్లో గోదావరి జిల్లా లలో పల్లె పల్లెల్లో ఆడుతున్న నాటకమిది.”

తరువాత ‘కూలీ రాజు’ కూడా ఆడాం కాని, నేను ఏ పాత్ర వేసిందీ గుర్తు లేదు.

హాస్టల్ లైబ్రరీలో దొరికిన భీమన్న కావ్యాలు చదివాను - జానపదుని జాబులు - రాగోదయం -

అలతి అలతి లలిత పదాలతో - రమణీయంగా - రాగరంజితంగా - కమనీయంగా - భావస్ఫూరకంగా సాగే - భీమన్న రచనలంటే నాకు ఎంతో ఇష్టం!

అప్పటికీ భీమన్నతో వ్యక్తిగత పరిచయం లేదు. అది సాహితీ పరిచయం మాత్రమే! వ్యక్తిగత పరిచయం - 1953లో - వాట్టేరులో ఆంధ్రా యూనివర్సిటీలో - బి.ఎ. ఆనర్సు చదువుతున్న రోజుల్లో - భీమన్నగారు యూనివర్సిటీ సెనేట్ సభ్యులుగా వాల్తేరు వచ్చినపుడు. నాకు అత్యంత ప్రాణమిత్రులు, ఆనాడు నాకు సహాధ్యాయి అయిన శ్రీ కె.ఎస్.ఆర్.మూర్తి (ఐ.ఎ.ఎస్. - ప్రస్తుతం రాష్ట్ర ఆర్ అండ్ బి డిపార్టుమెంటులో ప్రిన్సిపల్ సెక్రటరీ) గారు కూడ అప్పుడు ఇంగ్లీషు లిటరేచర్ - బి.ఎ. ఆనర్సు చదువుతున్నారు. ఆయన, మరికొందరు మిత్రులు భీమన్నగారిని పరిచయం చేశారు.

నేను భీమన్న నాటకాల్ని వేసిన సంగతి - ఆయన కావ్యాల్ని చదివిన సంగతి వారితో ముచ్చటించి నవుడు “నా కావ్యాలు అన్నీ - చదువుతున్న వాళ్ళలోనూ ఒకడున్నాడంటే - చాలా సంతోషంగా వుంది - నిన్ను చూచి గర్విస్తున్నా-” అని ఆనందపడిపోయారు. ఆయన నన్ను మెచ్చుకుంటే, నా ఆనందానికి గూడ అంతు లేదు.

అంతే - యూనివర్సిటీలో చదువుతున్న రెండు సంవత్సరాలు - భీమన్న గారు ఎప్పుడు వచ్చినా - నా గెస్టుగానే వుండేవారు. ఉన్న రెండు రోజులూ - సాహిత్య గోష్ఠిలే! నా సాహిత్య ప్రియత్వాన్ని - నా కవితా వ్యాసంగాన్ని గురించి వాకబు చేసి నన్ను ఎంతో ప్రోత్సహించేవారు.

ఆనాటి నుండి యీనాటి వరకు మా యిద్దరి మధ్యనున్న ప్రేమానురాగ స్నేహ బంధం చెక్కుచెదరలేదు. వారి యింట్లోనేనూ ఒకణ్ణి అయిపోయాను. భీమన్నగారి సతీమణి హైమవతి గారు గాని - పిల్లలు వల్లవి - విజయేందిర గాని నా యెడల ఎనలేని ప్రేమాను రాగం చూపుతున్నారు.

నాలో యింకా సాహిత్య ప్రేయత్వం - కవితాభి నివేశం వుందంటే - అది భీమన్న గారు ఎప్పటికప్పుడు యిస్తున్న ప్రోత్సాహ బలమే! చేస్తున్న సలహాల ప్రభావమే - ఉన్నతో ద్యోగిగా వున్నా - "నీకున్న కవితాభినివేశం చంపుకోవద్దనీ - వ్రాస్తూ వుండమని - ఏమి వ్రాస్తున్నావని" నన్ను హెచ్చరిస్తుంటారు.

భీమన్న కావ్యాలలో నాకు నచ్చినవి - రాగోదయం, గుడిసెలు కాలిపోతున్నాయి, భీమన్న రాభీలు, శివాలకలు. అన్నిటికంటే నాకు నచ్చింది భీమన్న బొమ్మ. బొమ్మలో పరబ్రహ్మని దర్శించి తాదాత్మ్యం చెందిన భీమన్న కవి అంటే అందుకే నాకు వల్ల మాలిన అభిమానం! గురువుగా, తండ్రిగా, పెద్దన్నగా, సాహితీ మార్గదర్శిగా భీమన్న కవి నాకెప్పుడూ ఆరాధ్యుడే!

అట్టి మహాకవి తమ వేదాంత కావ్యాన్ని నాకు అంకితమిస్తుంటే ఎంత ధన్యతో! వినయంతో ఆనందంతో అంజలి ఘటించి అందుకొంటున్నాను. - అమ్మలయ్య.

మిత్రులు అమూల్యశ్రీగారు నా గురించి చెప్పిన మాటలు అతీశయోక్తులైనా సాహార్ద్ర మధువూరితాలు, సాజన్య పూవుటమ్ములు. అందుకే వాటి నిక్కడ సహృదయుల కోసం పాండు పరిచాను. కావ్యాన్ని ఈ విధంగా స్వీకరించినందుకు బహుధా కృతజ్ఞుణ్ణి.

మేధావుల సర్వజ్ఞత్వం

Integration is made a myth; and castist, religious and linguistic fanaticism is allowed to devastate the country.

Now at present the country is left at the mercy of grabbing and terrorism, bringing to the top of polity the old theory "struggle for existence and survival of the fittest." అంటున్నారు మేధావులు, వర్తమాన మానవ చరిత్రను చూచి వాపోతూ.

"ఈ మేధావులున్నారు, వీళ్ళు అంతా తమకే తెలుసు ననుకొంటారు" అన్నారు డా. గోకుల మిత్రాగారు చిరుకోపంతో, ఆయనవద్ద చికిత్స పొందుతున్నప్పుడు నేను తనతో ఏదో విషయంలో వాదించినప్పుడు.

ఆయన హాస్యానికన్నా, అది పరమ సత్యమే. ఘనీభవించిన బ్రహ్మ పదార్థమే కదా మేధస్సు? ఏదో ఒక ప్రజ్ఞలో పరాంకోటికి, శిఖర స్థాయికి చేరుకొన్నవాడే మేధావి. అట్టి వాళ్ళు తాము సర్వజ్ఞుల మనుకోవడం సహజమే.

అట్టి మేధావి మనోయోగ శిఖరం మీద నిలబడి, చుట్టూ చూడగల్గినప్పుడు, అతడికి సర్వే సర్వతా పరమాత్మే దర్శనమిస్తుంది. అప్పుడతడు సర్వజ్ఞుడు కాగలడు. శర్వుడొక్కడే సర్వజ్ఞుడు అన్నాడు శ్రీనాథ కవి. శర్వుడు (శివుడు) మృత్యుంజయుడట కూడ. అయితే అలాంటి విరాట్పురుషుడు సాహిత్యంలోను, సినిమాలలోను తప్ప వాస్తవంగా మరెక్కడా కనిపించడు. మహా కనిపిస్తే, అది భక్తుని స్వయం చిత్రిత మనోమూర్తి మాత్రమే.

మనసే పరమాత్ముకు సన్నిహిత సాకారమూర్తి. దాన్ని అజరామరం చేసుకోవడమే మృత్యుంజయత్వం. అది సాధ్యమా అంటే, సాధ్యమే. పరమాత్ము తనను తాను వ్యక్తీకరించు కొన్నదందుకే మరి!

ప్రచార ధోరణి నమూనా

ఈ పీఠిక ప్రాఫులు దిద్దుకొంటున్న సమయంలో దూరదర్శన్ లో “ప్రశ్న-జవాబు” ప్రోగ్రాం వచ్చింది.

“తాజ్ మహల్ ను కట్టించెవ్వరు?”

“షాజహాను”

“కాదు”

మరెవరు? కూలీలట! రాళ్ళు కొట్టిన కూలీలు, ఇటుకలు పేర్చిన కూలీలు, సున్నం మోసిన కూలీలు! నిజమే కదా!

ఎంతటి గొప్ప సత్యావిష్కారం!

మరణానంతర జీవస్థితికీ, కర్మ సిద్ధాంతానికీ, మోక్షానికర్హులు కొందరే అన్న భ్రాంతి కల్పనకూ జరిగిన ప్రచారం ఇలాంటిదే! అవును నిజమే అని ప్రజలు నమ్మేటంత తెలివిగా జరిగే ప్రచారం!

అయితే మరి, తాజ్ మహల్ ను వలె, తిహారీ జైలును కట్టిన వాళ్లు కూడ కూలీలే కదా!

అయితే మరి, ఈ కూలీలు దేశమంతటా (లోకమంతటా) వున్నారు కదా. మరెక్కడా మరొక తాజ్ మహల్ లేవలేదేమి?

తాజ్ మహల్ బూర్జువా నిర్మాణ మనుకొంటే, జైలు అలాంటిదే కదా. వాటిని కూలీ లెందుకు కట్టాలి?

ఇలా ఆలోచిస్తూ ఇటూ అటూ చూస్తూ వుంటే, నా దృష్టి పోతన విగ్రహంపై పడింది-

“భాగవతాన్ని వ్రాసిందెవ్వరు?”

“బమ్మెర పోతన”

“కారు”

మరెవరు? తాటి చెట్లను పెంచిన కర్షకులు, తాటాకులను కొట్టిన కార్మికులు, దస్త్రాలుగా కుట్టిన నౌకర్లు, గంటాలను చేసిన కమ్మర్లు!

ఇదేదో తమాషా అనుకోవద్దు. సాహిత్యం పేరుతో, వేదాంతం పేరుతో రాజకీయ ప్రచారం జరుగుతున్న ధోరణి ఇది. ఇదే సామాన్య మానవుడి మెదడు వికసించకుండా గిడసబరచిన ధోరణి! మేధావుల మెదడును స్వార్థం వైపు మళ్లించిన ధోరణి!

$$1+0 = వ్యక్తి$$

పరమాత్మ “0” అనుకొందాం. అది పూర్ణ చైతన్య శక్తి. దాని నుంచి పుట్టింది “1”. అది 2,3,4 వగైరాగా ఎదిగింది. అదే బీజం. ఈ బీజం అలా ఎదగ గల్గింది “9” వరకే. ఆ తర్వాతది “10”. ఈ 10లో బీజం, పరమాత్మా జంటగా చేరాయి.

వేదాంతాన్ని ఈ విధంగా కూడా మనం అర్థం చేసుకోవచ్చు.

(i) పరమాత్మ నున్నా కదా. దానికి స్వయంగా విలువలేదు. తనకొక విలువను సంతరించు కోడానికే ఒక బీజాన్ని కల్పించుకొని, దాని పక్క చేరిందది. బీజం తనలో నుంచి పుట్టిందే. తానే. అయినా, ఆ పక్క తాను చేరినప్పుడే తనకొక వ్యక్తిత్వం ఏర్పడుతూ వుంది. పరివ్యాపనం జరుగుతూ వుంది. జాగృతం కావాలనే ఇచ్చ తీరుతూ వుంది.

(ii) వదిలోని ఒకటి శరీరం అనుకొంటే, సున్నా ఆత్మ. $1+0=$ వ్యక్తి. ఇందులో ఒకటిపోతే, మిగిలేది వరమాత్మ. వరమాత్మకు ఆత్మత్వం కలిగేదీ, ఉండేదీ అదొక శరీరాన్ని అంటిపెట్టుకుని వున్నంతవరకే.

సున్నా (ఆత్మ) పోతే, మిగిలేది ఒకటి. అది వట్టి బీజం. బీజానికి 9 వరకు ఎదిగే గుణమే తప్ప, వ్యావన శక్తి లేదు. అందువల్ల సున్నా పోయిన ఒకటి దాని మూలకంలోకి అది తిరిగి (కరిగి) పోతుంది.

(iii) ఆదిలోని ఒకటి, వది (10) లోని ఒకటి ఒకటి కావు. రెండూ వేరు వేరు. మొదటి దాన్ని చెరిపేసి రెండో దాన్ని వెయ్యలేదు. రెండో ఒకటి (10లోని ఒకటి) కొత్తది. మొదటిది పోయి, అదే ఈ రెండోదిగా తిరిగి వుట్టలేదు. అంటే, పునర్జన్మ లేదు.

మనిషే మనిషికి సమస్య

“జీవిత ప్రయోజనం సుఖ శాంతులతో జీవించడమే కావచ్చు. మరి, జీవిత సంపూర్ణ వికాస కృషి ప్రగతి - అంటే ఏమిటి? అందుకు మానవుడేం చెయ్యాలి?” ఇది మా ఇంజనీరు కె.వి.రమణమూర్తి ప్రశ్న.

ఈ విషయాన్ని నేను ఈ కావ్యంలో విపులంగా చర్చించాను. జీవిత వికాసమంటే ప్రజల్ని మోసగించడంద్వారా ధనరాశుల్ని కూడబెట్టుకోవడం కాదు. వోటర్లకు కుహనా వాగ్దా నాలు చెయ్యడంద్వారా అధికార పదవులకు ఎగబ్రాకడమూ కాదు. ప్రతి వ్యక్తి తన ప్రతిభను కార్యరూపంలో ఆవిష్కరించుకొంటూ జీవించడమే వికాసమూ, ప్రగతి నా దృష్టిలో.

“నీతీ, నిజాయతీ అనే మాటలు పూర్వమెప్పుడో రాజ్యమేలాయేమో గాని, ప్రస్తుతం మాత్రం వాటి ఉనికి లేదని చెప్పాలి” (1988, ఫిబ్రవరి విపుల). ఈ విధంగా పత్రికలూ, ప్రజలూ కూడ విమర్శిస్తూనే వున్నారు. దైవభక్తి, మైకు భజనలూ దివి భూవులను ఏకం చేస్తూనే వున్నై. అంతకు మించి - స్వార్థం, క్రౌర్యం, కామం, వంచన విజృంభించి మానవ జాతినే తినెయ్యడం మొదలు పెట్టినై. ఏమిటిదంతా? మత పెద్దలూ, తత్వవేత్తలూ కల్పించిన దైవభితి ఏది? నీతి బోధలేమైపోతున్నై?

వీటి బండ్లారం బైటపడింది. ఇవన్నీ వట్టి అపోహలని తేలిపోయింది. "If there is really no God, for the sake of human existance we have to create one" అనే దశ దాటిపోయింది. పెద్దలు కల్పించిన బూచికో, బూచోడికో బెదిరిపోయి ఒదిగివుండే అమాయకపు శైశవ స్థితిలో లేడిప్పటి మానవుడు.

అందుకే, పాత వ్యవస్థ, పాత యుక్తులు ఇక పనికి రావనీ, కొత్త మానవీయ ప్రగతి ప్రణాళికతో యువలోకం ఆర్గనైజా కావాలనీ ఉద్బోధించాలనీ కావ్యంలో

ఇబ్బందులు, దురదృష్టాలు, సమస్యలు వంటి కష్టాలలో ఎక్కువ భాగం మనిషికి మనిషి కల్పించేవే. ప్రకృతి కల్పించేవి తక్కువ.

ప్రకృతిని తల్లి అనుకొంటే - చరాచర, చేతనా చేతన వర్గాలన్నీ ఆమె సంతానమే. ఆమె కర్తవ్య నిర్వహణలో తారతమ్యాలుండవు. కష్టసుఖాలు కలిగితే అవి సామూహిక ప్రణాళికలో భాగాలే తప్ప, వ్యక్తిగతమైనట్టివి కావు.

మనిషి సంగతి వేరు. మనిషిని పాలించేవి స్వకీయమైన ఇష్టానిష్టాలు. ఎంతోమందికి సుఖ సంతోషాలు కలిగించేదైనానో ఒక అంశం ఒక వ్యక్తికి ఇష్టం కాకపోతే, అతడు దానిని వ్యతిరేకిస్తాడు. ఎన్నో సమస్యలు సృష్టిస్తాడు. కష్టాలు కలిగిస్తాడు. అతడు బలవంతుడు కూడ అయితే, యుద్ధాలు చేస్తాడు. ప్రాణాలు తీస్తాడు.

అతడట్టి చెడు పనులు చేస్తున్నప్పుడు అతడికి దైవభీతి వున్నదా? లేనప్పుడు మరి అలాంటి దేవుడివల్ల ప్రయోజనం ఏమిటి?

ఈనాడు దేవుడు, స్వర్గం, మోక్షం వంటి వాటిని గురించి ఎవరూ వట్టించుకోవడం లేదు. మానవుడింకా జంతు దశలోకి దిగజారిపోకుండా ఆపాలంటే, అందరికీ కనీసావసరాలు సులభంగా లభించేటట్టు చూడగల వ్యవస్థ ఏర్పడాలి.

మనిషిని మనిషి హింసించే అవసరం లేకుండా సుఖంగా బ్రతకగలగాలి. సుమనస్కంగా వికసించగలగాలి.

తుది పలుకు

“భగవంతుడు భక్తుల్ని పరీక్షిస్తాడు” అ. ఎందుకట? ఒక దొర తన సేవకుల విశ్వాస పాత్రతను పరీక్షిస్తాడు. అదే నమూనాలో దేవుణ్ణి సృష్టించారు పండితులు.

దొర తన సేవకులను, గురువు తన శిష్యులను, తండ్రి తన బిడ్డలను, నాయకుడు తన అనుచరులను పరీక్షలకు గురిచేయవచ్చు. సర్వజ్ఞుడైన, సర్వ శక్తిమంతుడైన దేవుడెందుకు చేస్తాడలా?

స్వార్థపరులైన బలవంతుల మధ్య నిజాయితీ పరులు ఎన్నో కష్టాలుపడుతూ వుంటారు. అట్టి వాళ్లకు సహనం నేర్పడం కోసం వేదాంతులు సృష్టించిందే “దేవుడు భక్తుల్ని పరీక్షిస్తా”డనే మాట. ఈ వేదాంతుల గురించి ఇంగ్లీషులో ఒక సుభాషితం వుంది. "Philosophers look in a dark room for a black Cat which is not there" అని.

అందుకే నేను చెపుతున్నాను, ఆలోచించండి. అనుసరించండి. పాత ధోరణి వదిలేసి, ఈ కొత్త పద్ధతిలో ఆలోచించడం మొదలుపెడితే, మానవులంతా సమానంగా సుఖపడగల వ్యవస్థ దానంతట అదే నెలకొంటుంది.

దేవుడు లేడు, పరమాత్మ వుంది

పరమాత్మ సర్వగుణ చైతన్య శక్తి

అది మనస్సుగా వికసించింది

నీవు దానిని ఎలా వూహిస్తే, అది నిన్ను అలా అలరిస్తుంది.

కనుక-

క్రూరుడైన నియంతగానో, స్వపర భేదాలు చూపే అహంకారిగానో, ఆశ్రిత పక్షపాతి గానో, శరణాగత మాత్ర రక్షకుడిగానో దేవుణ్ణి ఊహించుకొని చెడిపోవద్దు. దేవుడు వరాలిస్తా డనేది కూడ అబద్ధమే.

ఈ కావ్యాన్ని చదివే అదృష్టం ఎవరికైనా కలిగితే, అట్టివారికి ఏవైనా సందేహాలు కలిగితే, వాటిని తీర్చడానికి అవసరమైన అంశాలన్నీ ఈ పీఠికలో దొరుకుతాయి. పరిశీలించండి.

అపోహలను, దురూహలనూ పరిహరించి, అప్పుతోహలతో మనస్సును నింపుకోండి!

-భీమన్న

1. మోక్షం సహజసిద్ధం

మానవుడా !
నీవు విద్యార్థివో, వ్యవహారీవో
పనివాడివో, తేరగాడవో
నాయకుడివో, కార్యకర్తవో
క్రూరుడవో, కృపామతివో
వేదాంతివో, విషయార్తుడవో
నల్లటివాడవో, తెల్లటివాడవో
పరోపకారివో, స్వార్థపరుడవో
ఏ దేశం వాడవో, ఏ జాతి వాడవో

ఎవడైనా కానీ -

నీవు మానవుడవు !

జీవ లతకు వికసించిన

పరమాత్మీయతవు !

2

లేనివాడు కలవాడు కావచ్చు
 కార్మికుడు యజమాని కావచ్చు
 మూర్ఖుడు మేధావి కావచ్చు
 వామనుడు త్రివిక్రముడు కావచ్చు.
 ప్రధానం నీ స్థితి కాదు, నీ స్థాయి కాదు,
 నీ పదవి కాదు, నీ ప్రతిష్ఠ కాదు,
 నీ వృత్తి, విగ్రహ పుష్టి కూడా కాదు.
 పరమాత్మ నుంచి నీ జీవాంకురం
 ఎలాంటి శక్తిని గ్రహిస్తున్నది ?
 అది మానవాభ్యుదయ పురోగమనంలో
 ఎట్టి పాత్రను నిర్వహిస్తున్నది ?
 అదీ ప్రధానం !
 ప్రేయస్సునూ, శ్రేయస్సునూ పోషిస్తున్నదా ?
 చీడగా, పీడగా హింసిస్తున్నదా ?

3

తనకు లభించిన జన్మను బట్టి
 ఉంటుంది జీవ స్వభావం,
 తాను గ్రహించే శక్తిని బట్టి
 ఉంటుంది దాని విజృంభణం !

అందుకే చెబుతున్నాను -
 సింహం రాజు కాదు,
 గొర్రె బానిసా కాదు !
 అధికుడ ననే గర్వం వద్దు,
 అల్పుడ ననే దైన్యమూ వద్దు !

మహానది తరంగాలలోది ఏది నీరో
 పంట కాలువ బోదలోదీ అదే నీరు !
 దేశ రక్షకుడిచేతిలోని తుపాకీ ఎట్టిదో
 గజ దొంగ చేతిలోని తుపాకీ కూడ అట్టిదే !
 నీ గుణాన్ని అంచనా వేసుకో !
 చెడ్డదైతే మంచిగా మార్చుకో !
 పదార్థం ఒక్కటే కనుక
 కృషి ద్వారా యోగ్యతను పెంచుకో !

4

స్వాతంత్ర్యం నా జన్మహక్కు అన్నాడు తిలక్ ;
 కవులు, సంస్కర్తలు, పరిశోధకులు వంటివారికి
 స్వాతంత్ర్యం జన్మహక్కే, నిజమే ; కాని
 దొంగలకు, దుష్టులకు స్వాతంత్ర్యమే నిషిద్ధం కదా ?

మోక్షం నా జన్మహక్కు అంటున్నాను నేను ;
 మోక్షం అంటే విముక్తి, అది
 బాధ నుంచి, దాస్యం నుంచి, దారిద్ర్యం నుంచి
 దుఃఖపెట్టే దేనినుంచైనా కావచ్చు !

హక్కులు భౌతికమైన వైతే
 వాటికి విధి నిషేధా లున్నై,
 ఒకరి హక్కులు మరొకరికి చిక్కులు కావచ్చు కనుక ;
 ఏ మనిషికైనా, ఏ జీవికైనా సరే
 ఏ చిక్కా లేని జన్మహక్కు ఒక్కటే
 అది మోక్షం !

5

ముక్తి, మోక్షం, మోచనం వంటి మాటలకు
ఒకటే అర్థం విడుదల అని.

జైలు నుంచి, బాధ నుంచి, బాధ్యత నుంచి
దురాచారం నుంచి, అజ్ఞానం నుంచి,
దుఃఖం నుంచి, దుష్పరిపాలన నుంచి-
స్వీచ్ఛ దేని నుంచైనా సరే, అది మోక్షమే.

ఆధ్యాత్మికంగా మోక్షం అంటే

జన్మ నుంచి విడుదల అని,

జీవ బ్రహ్మాకృత్యం అని !

ఈ ఆధ్యాత్మిక మోక్షాన్నే

నేను నా జన్మహక్కు అంటున్నది !

నా అంటే పుట్టిన ప్రతి అంశ యొక్క అని !

6

పుట్టని దానికి చావు వుండదు
 ఏ చావైనా పుట్టిన దానికే !
 పుట్టుక లేనిది పరమాత్మ ఒక్కటే.

పరమాత్మ నుంచి పుట్టింది ఆత్మ
 అది తిరిగి పరమాత్మ కావడం దాని సైజం,
 అందుకు ఏ యత్నమూ అక్కర లేదు.

జ్ఞానం, అజ్ఞానం అనేవి లౌకికాలు,
 భక్తి, వివేకం అనేవి వై యక్తికాలు,
 జీవ బ్రహ్మైక్యం సహజ ధర్మం.

జన్మ ఎలా కలిగిందో
 మోక్షమూ అలానే కలుగుతుంది ;
 పుట్టిన పరమాత్మ ఆత్మ అవుతున్నది
 గిట్టిన ఆత్మ పరమాత్మే అవుతున్నది
 అదొక సహజ పరిణామ క్రమం !

7

జీవం, ఆత్మ, మనస్సు, పరమాత్మ (బ్రహ్మ)
 ఈ నాలుగు మాటల్లోనే చెబుతాను, విను -
 మాటలు పెరిగే కొలదీ
 బాట దుర్గ మారణ్య మవుద్ది కనుక.

మాటలు, భాషలు కేవల వ్యావహారికాలు
 మానవత వికసనకు కేవలం పరిపోషకాలు !
 మానవత లాంటిదే పారమాత్మికత
 ఎంత సహజంగా వుంటే అంత సుందరం అది !

నిజానికి మాట లెందుకు పెరుగుతై ?
 పాత మాటలు కొత్త వాళ్ల కర్ణం కాక !
 దృక్కోణాలు ఒకటి కాక !
 సూటిగా చెప్పడం చేతగాక !
 అందుకే, ఈనాటి నీకు
 ఈనాటి మాటల్లో చెపుతున్నాను,
 మహా వేదాంతాన్ని
 మామూలు మాటల్లో చెబుతున్నాను,
 వివరాల జోలికి వెళ్లకుండా
 విషయం మాత్రమే చెపుతున్నాను !

8

ప్రతి శాస్త్రానికి ఒక్కొక్క రకంగా
 ఒక్కొక్క సాంకేతిక భాష వుంటుంది ;
 వేదాంతానికీ అంతే ; అయినా -
 సాదా భాషలో చెప్పుతున్నాను, విను !
 ఎక్కడైనా కవిత్వం ధ్వనిస్తే
 అది నా సహజ వ్యక్తిత్వ దోషం !

నే నిస్తున్న ఉదాహరణలు కూడ
 నే నెరిగిన సంస్కృతి నుంచే,
 అది విశ్వ మానవతకే సంకేతం కనుక
 పాక్షిక సంకుచితత్వ దోషం పట్టదు.

గద, పరశువు, కోదండం, హాలం
 ఆయా యుగాలకు సంకేతాలుగా
 వీక్షణ, శ్రవణం, ధ్యానం, సంకల్పం
 ఆయా శక్తులకు మూలక్షేత్రాలుగా
 తారాగణాదుల తేజోవిలాసాలు
 జీవిత పథాలకు కథా వస్తువులుగా
 రూపకల్పన చెయ్యబడినట్టిదే
 భారతీయ పూర్వ సాహిత్య మంతా!

తాను రూపం దిద్దిన శిల్పమూర్తికి
 తానే సాష్టాంగపడగల కళాలయం అది!

9

సర్వసముగ్రమైన సృష్టి ప్రణాళిక వెనుక
ఒక మహా మేధస్సు వుంది !

అదే పరమాత్మ !

అది ఎంత తెలివైనదో, అంత తటస్థం !

పాల సముద్రమే సొంత ఇత్తానవాడు

పాల కోసం ప్రేపల్లెలో పుట్టాడంటే

మహా మేధస్సు అనుభూతి కోసం

మానవ మేధస్సయిందని వ్యంగ్యం

ఏఅపతారమైనా అనుభవానంతరం

దానికదే శమిస్తుంది,

అందు కే నిష్ఠలూ అక్కరలేదు.

భూమిమీద వలెనే గ్రహ తారాదు లన్నిటా

అనురూప జీవజాలం వుంటే వుంటుంది, కాని

మానవ రూపమంత ఆనందకర మయింది

మరొక టుండడేమో పరమాత్మకు !

అందుకే, సుఖశాంతులనుభవిస్తూ

అజరామరుడవు కమ్మంటున్నాను.

10

సమస్త గుణాత్మక మహాస్నీ పరమాత్మ,
 అందు నుంచి ఏదో ఒక గుణం కీలకంగా
 వ్యక్తమైన బీజాంకురమే జీవం,
 దాని స్వయం స్పృహ ఆత్మ,
 దాని విలాసమే మనస్సు.

మనస్సు నిలిస్తే ఆత్మ,
 తిరోగమిస్తే మోక్షం !
 నిలిచిన మనస్సు మహిమలు చూపగలదు కాని
 పరమాత్మ కోరికను తీర్చలేదు !

కనుక, మనస్సు పురోగమించాలి,
 ఆత్మకు మృత్యుంజయత్వం సిద్ధించేదాకా
 పురోగమించాలి !
 తిరోగమించగూడదు !

11

దైవం, స్వర్గం, నరకం అంటూ,
భక్తి, జ్ఞానం, వైరాగ్యం అంటూ,
సంసారం సాగరం దుఃఖం కనుక
సర్వసంగ పరిత్యాగంతో

సన్యాసులుగా బ్రతకాలంటూ,
ఎన్నో చెప్పారు, చెప్పుతున్నారు నేటికీ !
జనన మరణాల విపఫలయం నుంచి
విడిపడడమే మోక్షం అంటున్నారు !
సరే, అంటే అననీ -
ఎవరి ఊహలు వారివి !

అయితే, మోక్షం పొందడానికి
కొందరు మాత్రమే అర్హు అంటున్నారేమిటి ?
మోక్ష మార్గంలో నడవడానికి
షరతులు పెడుతున్నారేమిటి ?

మోక్షం పొందే హక్కు కొందరికే కాదు
అందరికీ కల దంటున్నాను నేను,
అందుకు ఏ నియమాలూ అక్కర లే దంటున్నాను !

12

జప తపాలు, యోగ నిష్ఠలు, భక్తి శ్రద్ధలు, అనుష్ఠానాలు
ఏవీ అక్కరలేదు మోక్షానికి.

అవన్నీ ఎందు కంటే -

జీవ నాడుల్ని స్వస్థ పరచుకొని

ఆత్మ శక్తిని దృఢ పరచుకొని

మనస్సును ఏకాగ్రం చేసుకొని

బలంగా బ్రతకడం కోసం.

మానవుడు శ్రమ పడవలసింది

క్రమోన్నతి కోసం,

మోక్షం కోసం కాదు.

శరీరానికి మృత్యువు ఎలా కోరరానిదో

ఆత్మకు మోక్షం అలానే కోరరానిది !

13

మేధా వికాసమే జీవిత క్రమోన్నతి,
 విగ్రహ పుష్టి గల సృష్టి ఎంత పున్నా
 మనిషికి పెత్తన మిచ్చింది మెదడే !
 జీవలత చివర సహస్ర దళ పద్మంగా
 వికసించిన పరమ పదార్థమే మెదడు !

వికాస క్రమంలో దశలెన్నో వున్నై కనుక
 పూర్ణ వికాస శక్తి పూర్ణ పురుషత్వం,
 పూర్ణ పురుషత్వమే పురుషోత్తమత్వం,
 ఏ యోగ లక్ష్యమైనా అదే ! అంతవరకే !

కార్యశూరుడు, ఆర్థ రక్షకుడు అయిన
 పురుషోత్తముణ్ణే అవతార మన్నారు !
 విశ్వాతీతుడైన దేవుడు వట్టి ఊహ మాత్రమే,
 వాస్తవంగా లేడు.
 మానవుడి కంటె మార్తాండుడికి
 ఆయుస్సెక్కువ, అంతే !

14

కృష్ణుడి లోని నేను
 శిశు పాలుడి లోని నేను ఒకటి కాదు,
 పిల్లి లోని నేను
 ఎలుక లోని నేను ఒకటి కాదు.
 నేను అంటున్న ఆత్మ ఒకటే అయినా
 శరీరాలు వేరు వేరు కనుక
 వ్యక్తిత్వాలు వేరు వేరు,
 ప్రయోజనాలు వేరు వేరు
 బ్రతుకులు వేరు వేరు !
 దేని కదే అహం బ్రహ్మాస్మి !

15

“వృష్టినాం వాసుదే వోస్మి
 పాండవనాం ధనంజయః”
 “ఝషాణాం మకర శాస్త్రి
 సిద్ధానాం కపిలో మునిః”

అంటున్న కృష్ణుడి లోని నేను
 తక్కిన నేనుల యెడ ఎలా
 భేద భావం ప్రకటిస్తున్నదో చూడు !

జల చరాలలో మొసలిని నే నంటున్న వాడే
 మొసలిని చంపి ఏనుగును రక్షించాడు !

విశ్వంలోని రూపా లన్నీ
 తానే అయి నిల్చిన వాడు
 మిత్రశక్తుల్ని ప్రోత్సహిస్తూ
 శత్రుశక్తుల్ని నిర్మూలించాడు, గమనించు !

16

“సర్వ ధర్మాలనూ పరిత్యజించి
 నన్ను మాత్రమే శరణు పొందు” అనడం
 నేను అనేది ప్రతి వ్యక్తిలోను వుంది కనుక
 వ్యక్తి తాను స్వశక్తినే నమ్ముకోవా లనడమే !
 ఇప్పుడు కృష్ణుడు లేడు, కాని
 శక్తి గల ప్రతి వ్యక్తి తాను కృష్ణుడే !
 ఎవడి దారిదివ్వె వాడి కన్నుల్లోనే వుంది,
 ఎవడి మోక్షం వాడి తెన్నుల్లోనే వుంది !

ఇందులో -

మన గురువులు చూపుతున్న దాసత్వం
 దాసాను దాసత్వం ఏది ? ఎక్కడుంది ?

17

ఆత్మను గురించి కృష్ణు డంటాడు

“న జాయతే న మ్రియతే” అని

“అజః నిత్యః శాశ్వతః అని !”

జనన మరణాలు లేనిది పరమాత్మ,

ఆత్మ కాదుగదా ?

బహుశా అర్జునుడు నమ్మి వుండడు !

అందుకే కృష్ణుడు మళ్ళీ అంటాడు -

“ఆత్మకు కూడ జనన మరణా లున్నాయని

అర్జునా ! నీవు భావిస్తే

అలానే భావించు, ఫర్వాలేదు” అని !

అంటే ఏమిటి ?

శరీరం వలెనే ఆత్మ కూడా

మరణిస్తుం దనుకోవచ్చు అనేగా ?

18

మేలుకో, లేచి నిలబడు, గురువును ఆశ్రయించు,
 పరమ విద్యను గ్రహించు ;
 మార్గం సుగమం కాదు, కత్తిమీద సాము -
 అంటున్నది కరోపనిపత్తు !

ఉపనిషత్తులే మన పరమ గురువులు ;
 ఏ గురువైనా, బోధ ఒక్కటే -
 జీవిత గమ్యం మోక్ష మనీ,
 మోక్షం కష్టసాధ్య మనీ !

నేను చెప్పుతున్నాను, విను -
 ఈ బోధల్లో నిజం లేదు,
 జీవిత గమ్యం మోక్షం కాదు !
 మోక్షం కష్టసాధ్యం కాదు !

జీవిత గమ్యం సమ సమోన్మేష పూర్ణానందం,
 మోక్షం అనాకాంక్షిత సహజోప శమనం.

19

జీవ బ్రహ్మైక్యం మోక్షం
అది జ్ఞాన సిద్ధం అంటుంది అద్వైతం,
సహజ సిద్ధం అంటున్నాను నేను.

స్త్రీ పురుషాత్మల అనురాగ సమ్మేళనమే
రసాద్వైతం అన్నాను,
పరమాత్మ రస స్వరూపం కనుక
రసానందమే ఆనంద పారమ్యం కనుక
కవితా తత్వాన్ని రసాద్వైతంగా భావించాను,

జీవితం పారమాత్మికం కావాలంటే
కళారాధన తప్పదన్నాను,
ప్రేమోపాసనే జీవిత పరమార్థ మన్నాను.

పుట్టిన ప్రతి మనిషీ జీవితాన్ని
ప్రేమ కళా రమణీయం చేసుకోవాలి.
మోక్షంలో ఏం లేదు
ఎన్ని వున్నా విశిష్టత లేని తాబట్ట్యం అది !

20

మరణానంతరం ఎక్కడో, ఏదో
 వున్నదనే వాళ్ల మాటలు నమ్మకు ;
 మరణానంతరం జరిగే దొక్కటే ప్రతి జీవితీ,
 అది పరమాత్మలో వున్నరైక్యం.
 జన్మ జన్మల అనుబంధాలుగా
 నవ గ్రహాల అనుగ్రహాలుగా
 హస్త రేఖల ఆలేఖ్యలుగా
 అదృష్ట దేవతల ఆట పట్టింపులుగా
 కనిపించే వన్నీ జీవిత ప్రణాళికలోవే.

నాడిలో హృదయాన్ని గుర్తించడ మెలాంటిదో
 చేతిలో జీవితాన్ని చదుడమూ అలాంటిదే.

అదోక కళ, ఒక పరిశీలన, ఒక నైపుణ్యం !
 అ వేవైనా నీకు వినోదం కల్గించ గల్గితే
 వినోదించి ఆనందించు
 సాంస్కృతిక ప్రదర్శనాలను వలె !

21

తెలియక ముందు ఆచార మౌఢ్యం అనుకొన్నదే
 తెలిసిన వెనుక ఆస్వాద యోగ్యం కావచ్చు,
 చీకట్లో తాడనుకొని వదిలివేసినదే
 నిజంగా పొమ్మె ప్రమాదం తేవచ్చు !

ఆచారం, విశ్వాసం, భ్రాంతి, స్ఫూర్తి వంటి
 అవాస్తవికాలు కూడ వస్తుగతాలే ;
 సృష్టిలో అవసరం లేని దేదీ లేదు, కనుక
 నీ అవసరమేదో ముందు తెలుసుకో !
 సమగ్రంగా పరిశీలించి స్వగతం చేసుకో !

ప్రకృతిలో ప్రతి శక్తిపైనీ నీ ప్రభావ మున్నట్టే
 ప్రతి శక్తి ప్రభావమూ నీపై వుంది !
 నీవు ఏకాకివి కావు
 నీ ప్రతి కదలికకూ మరొక కదలిక ఆత్మీయమై వుంది.

22

నీ పూజ, నీ విద్య, నీ వృత్తి, నీ అభిరుచి
 నీ ప్రేమ, నీ ప్రయజనం, నీ అనుబంధం
 నీ వినోదం, నీ ధ్యానం అన్నీ నీ వ్యక్తిగతం.

విబూది, తాయెత్తు, మంత్రం, తంత్రం
 వంటి వామ విద్యలు కూడ నీ మనస్సును రంజిస్తే
 రంజించనీ, వినోదించు !

మనస్సు ఏ రూపంపై నిలుస్తుందో అదే
 దానిని సర్వక్షేణాల నుంచీ రక్షించే పరమాత్మ !
 నీ తృప్తిని, ఆనందాన్నీ ఇచ్చే ఆర్థత లన్నీ
 ఆత్మీయమైనట్టివి, నీలోవి, బైటివి కావు !
 బైటి వన్నీ భౌతికాలు, సాపేక్షకాలు, ఉమ్మడివి !

23

నేను వేదాంతం చెప్పడం లేదు
వేదాంతం లోని వాస్తవం చెపుతున్నాను.

అహం బ్రహ్మాస్మి అనేది నిజమే ; అయితే
నేను పరమాత్మ నైనపుడు -
నేను పరమాత్మ కావడానికి షరతు లేమిటి ?

వరమిచ్చింది దేవుడు,
షరతులు పెడుతున్నది పూజారి !
తమాషాగా లేదూ ?

నీవు నమ్మేది దేవుడినా ?
పూజారినా ?
మెజారిటీ ప్రజలకు దేవుడు తెలియదు,
అన్నిటికీ వాళ్ళు నమ్ముకొనేది పూజారినే.

పూజారికి తెలుసునా దేవుడు ?
అతడికి తెలిసిం దొక్కటే -
దేవు డున్నా, చేయగలిగిం దేమీ లేదని !
అందుకే ఆ షరతులు, బేరాలు, రాజకీయాలు !

24

జాగ్రత్తు బీవితాన్నీ
 స్వప్నం మరణానంతర స్థితిని
 సుషుప్తి మోక్షాన్నీ నూచిస్తా యని
 కొందరు పూర్వర్షల ఊహ !
 అది వట్టి ఊహే, సత్య దర్శనం కాదు.

ఈ మూడు అవస్థలూ బీవితం లోవే
 శరీరం తోడివే
 స్వతంత్రాలు కావు.

గుండె ఆగిపోతే -
 జాగ్రత్తుతో పాటు స్వప్నమూ పోతున్నది,
 సుషుప్తి పోతున్నది !

పోనీ, శాశ్వత సుషుప్తి మోక్ష స్థితి అనుకొన్నా
 అందులో కోరదగిం దేముంది ?

25

కోరవలసింది శాశ్వత సుఖ ప్రిని కాదు,
 నిత్య జీవిత సందీప్తిని !
 నిత్య జీవితానికి శరీరం అద్యం కనుక
 శరీరాన్నే ఆత్మగా మార్చుకోవాలి !

కాలకృత్యాలు కరిగిపోయిన శరీరం
 కాంతిగా మారి ఆత్మలో కలిసిపోవాలి !
 అప్పుడది మృత్యువును జయించి
 తానే పరమేశ్వరు డవుతుంది,

విశ్వ మయతను సాధించి
 విశ్వ శ్రేయస్సును సమకూరుస్తుంది.

అయితే, అట్టి అద్భుతం మనకు దర్శన మిచ్చేది
 కవితల లోనే, వాస్తవ జగత్తులో కాదు !

26

అనంతం కదా వేదాలు ?

అవి నిరంతరంగా, నిత్య నూతనంగా
వెలువడుతునే వుంటే కదా ?

వేద ఋషులు నేడూ వున్నారు
కర్తవ్యబోధ చేస్తూనే వున్నారు,
భావ వైవిధ్యాలు, వైరుధ్యాలు కలిసి
సహజీవనం చేస్తూనే వున్నై !

పాత సూత్రాలనే కొత్తగా
ప్రచారం చేసేవాళ్లను పోనియ్,
సత్యాన్ని సూటిగా చూచి చూపించే
పరిణత మనస్కులను రానియ్ !

ఆదిలో తిరుగుబాటుగా భయపెట్టే భావాలే
అలవాటై ఆనందమిస్తే, గమనించు !
ప్రతి ప్రవక్తా తాను పుట్టిన మతంపై
తిరుగుబాటు చేసినవాడే, గుర్తించు !

వేదాల నుంచి తొలి వడపోత ఉపనిషత్తులు,
మలి వడపోత బ్రహ్మ సూత్రాలు,
మూడో వడపోత భగవద్గీత.

లోగడ పుట్టిన ఎన్నో మతాలకు
ప్రధాన మూలకం భగవద్గీతే అంటే -
దాని ప్రవచనం కూడ అసందిగ్ధంగా
అంతిమ నిర్ణయంగా లేదన్న మాటేగా ?

అంటే మరణానంతర జీవస్థితి గురించి
ఇంకా పరిశోధనలు జరిపే అవకాశం
ఆధునిక మేధావుల కున్నదన్న మాట !
ఈ విషయంలో ఎవరి మాటలైనా ఊహలే కనుక
నా ఊహలు కూడ తెలుసుకో !

బహు ముఖాల వేద వేదాంత వనాలలో
నా ఊహలు నిత్యవిహార మధుసాలు,
ఇంత కాలంగా చేస్తూ వస్తున్న ఋషుల ఊహల కంటే
నా ఊహలు పరమాత్మీయ సన్ని ధానాలు !

28

పారవశ్యం, తన్మయత్వం, తాదాత్మ్యం
 అనబడే దంతా సచ్చిదానందమే ;
 సత్ చిత్ సంయోగమే మనస్సు,
 పారమాత్మిక మనోరమణమే ఆనందం.

మరణానంతరం మోక్షం పేరుతో
 ఆత్మ పొందుతుందనే బ్రహ్మైక్య విభూతి ఇదే,
 బ్రతికుండగా లభించగల ఈ సచ్చిదానందమే !
 ధ్యానంద్వారా ఎవరైనా సాధించవచ్చు దీన్ని.

ఏకాగ్రతతో, ఏక లక్ష్యం కేసి
 ముందుకు సాగడమే జీవితం ;
 లక్ష్యం ఏదైనా, ఎలాంటిదైనా ఒకటే,
 ప్రతిభా మనస్కమే ! ఆనంద సమాత్మకమే !

మనస్సును ఏకాగ్రం చెయ్యి,
 ఏక లక్ష్యం కేసి నడిపించు ;
 స్వేచ్ఛను అరికట్టకు,
 స్వేచ్ఛ లేకపోతే లక్ష్యమే దొరక్కపోవచ్చు.

మానవుడు సాధించిన మహా విజయా అన్నీ
 మనోరథాల స్వేచ్ఛావిహార ఫలితాలే !
 సంప్రదాయం పాండిత్యం వంటిది,
 సృజనకు కావలసింది నానాముఖ పర్వేషణ.

నియమ నిగ్రహాలు స్వేచ్ఛను నియంత్రించడానికే,
 నిరోధించడానికి కాదు ;
 అపార్థాలు కల్పించుకొని
 అభివృద్ధి నిరోధకుడివి కాకు !

30 పారమాత్మిక చిద్విలాసమే సృష్టి

బీవితం గురించి చెప్పేది వేదం,
బీవితాంతం గురించి చెప్పేది వేదాంతం.

బీవితాంతం గురించి, మరణం గురించి చెప్పి,
మరణానంతర బీవస్థితిని ఊహించి,
జన్మ కారణాలను నిర్ణయించి,
జన్మరాహిత్య మార్గాలను బోధిస్తుంది వేదాంతం !

మరణానంతర స్థితి గురించి ఎవరేది చెప్పినా
అదంతా కేవలం ఊహే, ఎవరి ఊహ వారిదే కనుక,
నీ ఊహను నీవే నిర్మించుకో !
వేదాంతానికి విజ్ఞానంతో సహపంక్తి లేదు,
వేదాంత సూత్రాలకు ప్రయోగశాలలో
గీటురాళ్ళు లేవు ! గుర్తుంచుకో !

31

విజ్ఞానుల పరిశోధనలలో వెలికి వచ్చి
మానవుడికి కైవస మవుతున్నై ప్రకృతి శక్తులు,
అవి వాస్తవాలు, నిర్దిష్టాలు.

వేదాంతుల మానసాలలోని హంసలు
తల కొక మానసం నుంచీ ఎగిసి

వేటి కవే విహరిస్తున్నై
అవధుల్లేని అంతరిక్షాలలో !

అందుకే విజ్ఞానం ఫలించి చేతి కందుతున్నది,
వేదాంతం ఊహల్లోనే వుండిపోతున్నది.

32

సముద్రానికి పోటూ, పాటూ వున్నై ;
 సముద్రం లోని జడశక్తి జాగ్రతమై
 క్రియాశక్తిగా మారేది పోటులోనే.

పోటు ఆత్మ, దాని విన్యాసం బీవితం
 బీవికి బీవితమే సత్యం, శివం, నుందరం !

పోటుబికేటప్పు డుండేది ఉత్సాహం,
 శిఖర స్థాయిలో నిల్చి వున్నప్పటిది ఔజ్వల్యం,
 నిజంగా అదే రసానుభూతి !

ఈ అనుభూతి కోసమే పదే పదే బహుముఖాలుగా
 పరమాత్మ తనను తాను సృష్టించుకొంటున్నది !
 కనుక, బీవికి బీవితమే ఆదీ, అంతమూ
 బీవితమే బ్రహ్మభివ్యక్తి !

33

కనిపించే స్థూల శరీరం వలన ఆత్మకు
కనిపించని సూక్ష్మ శరీరాలు కూడ
పున్నాయంటారు కొందరు చింతకులు.

స్వర్గ నరకాలను అనుభవించడానికో
పునర్జన్మను పొందడానికో
పిశాచాలుగా ఆవేశించడానికో
కావాలిగా మరి ?

మానవుడా, నమ్మకు ! నమ్మకు !
మరణానంతరం కూడ ఆత్మ భౌతిక వాసనలతో
బ్రతికే వుంటుందన్న అపోహను సమర్థించడానికి
కల్పించబడినట్టేవే ఇలాంటి వన్నీ.

తేరగా తిన మరగిన వేషగాళ్ళకు
ఇప్పు డివన్నీ వ్యాపార సాధనా లైసె !

34

గుణా గుణ, రూపా రూప, జీవా జీవ
పాంచ భౌతిక శక్తులన్నీ పారమాత్మికాలే,
శరీర నిర్మాణానికి అవన్నీ ముడి సరుకులు !

భూత పంచకం జ్ఞానేంద్రియ పంచకంగా
అనుభూతిని పొందింది మానవ తనువులోనే,
పరమాత్మ నిర్మించుకొన్న రకరకాల శరీరాలలో
నేటి వరకు ఉత్తమోత్తమం మానవ దేహమే !
తన ఆత్మ వినోదా లన్నిటికీ అనువైన దిదే ?

ఎన్ని బాధలూ, ఇబ్బందులూ, ఘర్షణలూ వున్నా, దీనిలో
అన్నింటికీ మించిన పూర్ణ జ్ఞాన రసానుభూతి వుంది.

అందుకే, చెప్పుతున్నాను, చూడు -

పరమాత్మ ఎన్ని రూపాలైనా ధరించుచు గాక,
మానవాత్మగా తనను తాను చూచుకొన్న తర్వాత
మరొక దేహాన్ని వరించడం జరగకపోవచ్చు !

35

పరమాత్మ మానవాత్మగా
 తనను తాను వ్యక్తీకరించు కొన్నదెందుకు ?
 పరిపూర్ణ సాఫల్యం కోసం !
 ఏమిటా సాఫల్యం ?
 తనలో అవ్యక్తంగా పడివున్న గుణాలు
 అంకురించి, పెరిగి, ఫలిస్తే
 అనుభవించి ఆనందించడం కోసం !

ఆవేశమూ తానే, విజృంభణమూ తానే,
 కర్మాచరణమూ తానే, ఫలాస్వాదనా తానే !
 అయితే, అన్య జీవులలో అది అననుభూతం,
 మానవుడిలో అనుభవజ్ఞం !
 కనుక, పరమాత్మకు పూర్ణ స్మృతిలో
 పూర్ణానందం అందివ్వ గలిగింది
 మానవ శరీరం మాత్రమే !

36

ఆత్మకూ, పరమాత్మకూ నడుము
 నిత్య నిరంతర సంబంధం ఆవేశం !
 ఆవేశం ఎంత ఎత్తుకు పెరిగితే
 అంత అధికంగా పరమాత్మ
 ఆత్మీభూత మయిం దన్న మాట !

ఆవేశాన్ని అదుపు చెయ్యాలి,
 అరికట్ట గూడదు.
 సమనర్థంగా ఆవేశం
 సన్మార్గంలోముందుకు సాగినప్పుడే
 విశ్వశ్రేయం విప్పార గలదు.

ఆవేశం మరిగిన ఆవిరి నీహారాలే
 ఆలోచనల అంతరాళ విహారాలు,
 అధర్మాన్ని సహించని శక్తిగల ఆవేశ పరుడే
 అవతార పురుషుడు !

37

బీవిత లక్ష్యలను గురించి చెప్పతారు కొందరు,
 బీవితానికి ఏకైక లక్ష్యం సుఖం !
 సుఖం స్వార్థనిష్ఠం, వ్యక్తిగతం ;
 ఏ వ్యక్తి సుఖం ఆ వ్యక్తిదే,
 సుఖం ఆత్మ సంబంధి !

లక్ష్యాలుగా చెప్పబడేవి ఆసక్తులు,
 ఆసక్తి సహజ గుణ లక్షణం ;
 దీక్ష, నేర్పు, తన్మయత, ఆనందం
 ఆసక్తి తోడే కనుక
 ఎవడి ఆసక్తి వాడికి సుఖప్రదం.

వ్యక్తికొక సుఖం, కనుక
 ఒకొక్క వ్యక్తిలో ఒకొక్క సుఖం చొప్పున
 సమస్త సుఖాలనూ అనుభవించేదే
 సచ్చిదానంద పరమాత్మ !

38

జ్ఞాన శక్తి ఆత్మది,
 దాని జన్మగుణం తోడిది ఇచ్చా శక్తి,
 క్రియా శక్తి మనస్సుది !
 ఆత్మ సంకల్పం ఎంత దృఢంగా వున్నా
 దానిని అమలు జరిపే మనస్సుకు స్థైర్యం లేకపోతే
 జరిగే దేమీ వుండదు.

మనో రూపంలో స్వేచ్ఛగా విహరిస్తుంది ఆత్మ,
 ఆత్మీయమైన మనో వ్యాపారా లన్నీ
 పరమాత్మకు వాస్తవ అనుభవాలే.

నేటి ఆలోచనను రేపు కార్య రూపంలో పెట్టడానికి
 మనస్సును నియమిస్తుంది ఆత్మ,
 తన అనుభూతి కోసం మనస్సుకు
 పూర్ణ స్వేచ్ఛా వేగాన్ని ప్రసాదిస్తుంది పరమాత్మ !

ఈ ఆత్మ పరమాత్మల విధి విలాసాల ద్వైధీ సేవనమే
 ఏ మనో వైకల్యానికైనా మూల హేతువు !

39

ఒక సుందర దృశ్యాన్ని చూచినప్పుడు
 ఒక సమచిత్తుణ్ణి కలుసుకొన్నప్పుడు
 పూర్వం ఎప్పుడో చూచినట్టే వుంటుంది !
 జన్మాంతర సోహార్దం అనిపిస్తుంది !
 అదంతా మన సంస్కారంలోని చమత్కారం !

పరమాత్మ ఒక గుణార్ణవం, భావార్ణవం ;
 అందునుంచి అనుగుణాలను, సమభావాలను
 గ్రహిస్తూ విహరించేది మనస్సు !
 దేశకాలాలనుబట్టి వుంటుంది దాని ఆసక్తి,
 ఆసక్తికి పాత్రాపాత్రతలు లేవు !

నీ మనస్సు నీ ఆసక్తి రూపం ధరిస్తుంది,
 అదే నీ ముందు సాక్షాత్కరిస్తుంది -
 నీకు నచ్చిన దృశ్యంగా,
 నీవు మెచ్చిన ధైవంగా !

అంతా ఒక చమత్కారం,
 నీ మనో విక్రీడితం !

40

మానవుడా ! మనస్సును నిలుపుకోడానికి

నీ (ఆత్మ)కు శక్తి చాలడం లేదా ?

అదనపు బలం కావలసి వున్నదా ?

ఏ బలమైనా పరమాత్మ నుంచి రావలసిందే

కనుక, ధ్యానించు !

ధ్యానం, ప్రార్థన, తపస్సు, యోగం అన్నీ

ఆత్మ శక్తిని పెంచుకొనే ప్రక్రియలే,

పరమ శక్తిని చేదుకొనే చేదలే !

మంత్ర తంత్ర యంత్రాదులు కూడ అలాంటివే !

అందులో నీకు అనుగుణమైన ఒక సాధనతో

నీకు కావలసిన శక్తిని చేదు !

అదే నీ జీవిత విజయ రథసారథి !

41

పరమాత్మ ఒక తుటస్థ శక్తి,
దాని ఇష్టమే జీవాంకురం,
ఆత్మగా వికసించి విరజిమ్మి రశ్మి మనస్సు !

ఆత్మ గుణాన్ని బట్టి వుంటుంది మనో వ్యాపారం
మంచిగానో, చెడుగానో !

నీ పుట్టుగుణంలో నెత్తురు మరకలో
చీకటి చారలో వుంటే కడిగేసుకో !
పరమాత్మకు గుణ తారతమ్యం లేదు,
ఆత్మోన్నతికి సౌమనస్యమే సర్వస్వమూ !

మామూలు మాబల్లో చెప్పాలంటే
మనస్సే సగుణ పరమాత్మ,
పనే జీవితం !
నీ ఇరుగు పొరుగు వట్ల నీవు ప్రదర్శించే
సౌహార్దమే నీ జీవిత విజయోత్సవం.

42

సృష్టికి పూర్వం ఏమీలేదు,
 ఏమీలేని దానిలోనే అంతా వుంది !
 ఏమి వుండి ఏమి లాభం
 అనుభవానికి రానప్పుడు ?

అంతా వుండి ఏమీ లేని పరమాత్మ
 అందుకే తనను తాను సృష్టించుకొన్నది !
 ఏ ఆనందానికైనా కావలసింది అవకాశం
 కనుక అదే సృష్టి కంతా అది భూత మయింది !

నిజానికి, సృష్టికి పూర్వమంటూ ఏం లేదు,
 ఏదో ఒకటి వుంటూనే వుంటుం దెల్లప్పుడూ !
 అవకాశం నిండా ఎన్ని విశ్వాలు !
 విశ్వం నిండా ఎంత సృష్టి !

43

సమస్త సృష్టి తానే అయిన పరమాత్మ
 సృష్టి అయాల నడుమ మన వైపు
 తనతో తానే ఆడుకొంటున్నది
 పూల తోటలో తుమ్మెదలా !
 తోటలో ప్రతి పువ్వు తానే
 ఆ తుమ్మెదే మనస్సు !
 తన ఆత్మ నుంచి వెల్వడిన
 తానే అయిన మనస్సు !

మనస్సే పరమాత్మకు తుది రూపం,
 ఈశ్వరుడు, దేవుడు మనోరూపాలు ;
 ఊహలు, ఆలోచనలు, సంకల్పాలు, సిద్ధులు,
 విశ్వ విశ్వాంతర పర్యవేక్షణలు అన్నీ
 మనోవ్యాపారాలు ;
 తానే మనస్సై వికసించిన
 అభ్యుదయ సాధకుడే అవతార పురుషుడు !

44

పాంచ భౌతిక శరీరం విచ్చిన్నమై
 దేని మూలకంలో అది చేరిపోగా
 ఆత్మ మిగిలి వుంటుందను కోవడం అపోహ.

ఆత్మలన్నీ ఒకే పరమాత్మ బీజాంకురాలే అయినా
 దేహాన్ని బట్టి దేని బీవితం దానిది,
 దేహం పోయిన వెనుక ఆత్మకు వ్యక్తిత్వం లేదు,
 ఒక దేహి అనుభవం మరొక దేహిది కాబోదు.

దేహాని కంటిన ఏవేవో వాసనలు
 దేహం పోయినా ఆత్మను పీడిస్తా యనడం
 ఆనాడు అజ్ఞానం
 ఈనాడు రాజకీయం !

45

బీరో బల్బు వెలుగు లోదీ కరెంటే
 సెర్పి లైటు కాంతి లోదీ కరెంటే,
 కరెంటు పోతే రెండూ పోతై.

రక రకాల బల్బులు ఈ మెదళ్ళు,
 అవి వెలిగినంత సేపే వాటి కాంతులు,
 వాటి పరిధులలోని కార్య కలాపాలు.

కార్య కలాపాలు బీజ గుణం తోడివి
 వాటిని మార్చుకోగల శక్తి
 మానవాత్మ కుంది, గుర్తించు !
 సమాజ శ్రేయస్సును సాధిస్తూనే
 నిజ వ్యక్తిత్వంతో పురోగమించు !

46

జీవాంకురం యొక్క సహజ స్వభావం
 పెరిగి, తరిగి, తిరిగి పరమాత్మలో
 కలసి పోవడమే కదా ? మోక్షమే కదా ?
 అది ప్రకృతి కంతకూ సమాన ధర్మమే !
 మానవాత్మకు పరమలక్ష్యం మోక్షమే అంటూ
 ప్రచారం చేసే తత్త్వ బోధకు అంతా
 సమ్మి చేస్తుంటే తమో గుణులు -
 వృత్తిపరంగా చేస్తుంటే వంచకులు !

మానవాత్మ పుట్టింది మృత్యుం జయత్వం కోసం,
 అది వికసించవలసింది అజరామరత్వం కేసి !
 సత్య తేజంతో రజస్తమస్సుల్ని నిర్దించి
 అది సాధించవలసింది నిత్య జీవిత జ్ఞాన శక్తిని !

84

47

బ్రహ్మ సత్యమూ, జగత్తు మిథ్యా కాదు
 జగత్తు కూడ సత్యమే,
 సత్యంలో పుట్టి, సత్యంలో కలిసి పోయే
 క్షణిక సత్యం జగత్తు.

సముద్రం సత్యమూ, అలలు మిథ్యా కాదు
 అలలు క్షణికాలు, అంతే !
 సూర్యుడు సత్యమూ, కాంతి మిథ్యా కాదు
 కాంతి ఒక నిరంతర కిరణశాఖ ధార !

నేను, నీవు, జగత్తు
 పరమ సత్యాలం ! పరమాత్మలం !

48

ఏ పదార్థాలతో శరీరం ఏర్పడిందో
 ఆ పదార్థాలలోకి అది తిరిగిపోవడం మరణం,
 ఆత్మ తన మూల పదార్థంలో
 తాను తిరిగి లయించి పోవడం మోక్షం.
 భేదం పేర్లలోనే తప్ప
 క్రియలో కాదు.

ఆత్మా, శరీరమూ కూడ ఒకే బ్రహ్మ పదార్థం
 అది ఆకాశాది భౌతిక రూపాలు ధరించే కొలదీ
 దానిలోని గుణాలు సాంద్రీభూత మవుతై.

నానా గుణ వర్ణ రస మూలకం బ్రహ్మ,
 అవి వ్యక్తం కావడమే సృష్టి.

49

ప్రసవ వేదన వంటిదే మరణ వేదన,

ఒకటి రాకడ లోని రాపిడి

ఒకటి పోకడ లోని ఒరిపిడి.

నిజానికి -

జీవితమే ఒక నిరంతర వేదనా ప్రవంతి !

వర్తమానంలోని ప్రతి క్షణమూ

గత క్షణాన్ని పెకల్చుకొని వస్తున్నట్టిదే !

జననం - మరణం రెండూ

జీవితానికి బొమ్మ బొరుసులు !

రెండూ కలిసిందే జీవితం, కాని

రెంటిమీదా దానికి కంఠ్రోలు లేదు !

కనుకనే -

మృత్యువును చూచి జీవి భయపడడం !

శరీరం కరిగి పోవడం మరణం

ఆత్మ కరిగి పోవడం మోక్షం.

రెండూ క్రమంగా పెరిగి పెరిగి
 తిరిగి క్రమంగా తరిగి తరిగి
 తను తను మూలకాలలో కరిగి పోయేవే,
 రెండిటికీ మూలకం పరమాత్మ !

పరమాత్మ ఒక రసార్ణవం
 గుణార్ణవం, ఆనందార్ణవం.
 అచలం కాదది, నిత్యోల్బణం
 శరీరాలు బుద్బుదాలు.

చలన శీలమైన అర్ణవంలో
 జాగ్రతమైన బుద్బుదం తిరిగి
 కరిగిపోతుంది అదే అర్ణవంలో.

సర్వ గుణ సంపన్నమైన
 బీజాణువుల సమామ్నాయం పరమాత్మ,
 బీజాణువే జీవాణువు, ఆత్మాంకురం.

అది మొలకెత్తి నప్పుడు, తనలోకి
 తన మూల గుణాలన్నీ రావాలి,
 అలా రానప్పుడు
 తెచ్చుకొనే శక్తి మానవుడి కుంది,
 ఇతర జీవులకు లేదు.

ఇచ్చా జ్ఞాన క్రియా శక్తులన్నీ
 ఆత్మగా వికసించింది మానవుడి లోనే,
 తాను కావాలనుకొన్నది కాగలిగిన శక్తి
 ఒక్క మానవుడికే వుంది.

52

ముప్పిణికి విషమూ, మామిడికి రసమూ

ఒక మట్టి నుంచి వస్తున్నవే కదా ?

పరమాత్మలోని గుణశక్తులుకూడ

ఆత్మ కలానే సంక్రమిస్తై.

ముప్పిణి మామిడి కాలేదు,

క్రూరుడు సాధువు కావచ్చు !

సహజ గుణాన్ని మార్చుకోగల శక్తి

ఒక్క మానవాత్మకే వుంది.

అది గుణోపగుణ పూర్ణ బీజం కనుక

అక్కర లేని గుణాన్ని వదిలెయ్యగలదు,

కావలసిన గుణాన్ని చేదుకోగలదు -

నిరంతర మనోరమణం ద్వారా !

చీకటిని చిమ్మేస్తూ వెలుగును ఆస్వాదించే

ఏకాగ్రత ద్వారా !

యోగ సంయోగ సంకల్పం ద్వారా !

53

శరీరా అన్నిటా ప్రవహించే బీజధార
 ఒక్కటే, నిజమే కాని -
 అది ఒక శరీరాన్ని నిర్మించుకొన్న తర్వాత
 వ్యక్తిత్వం పొంది నేను అవుతున్నది.

శరీరాలు ఎన్ని వున్నాయో
 నేనులు అన్ని వున్నా,
 ఏ నేనుకు ఆ నేను సర్వ స్వతంత్రం !

అహం పెరిగేకొలది ప్రతి నేనూ
 తానే పరమాత్మగా ప్రవర్తిస్తుంది,
 అనాసక్త నేనులపై సహజంగానే
 పెత్తనం చెలాయిస్తుంది !

54

వ్యక్తమైన పరమాత్మే ఆత్మ,
 ఆత్మ పొందిన వ్యక్తిత్వమే శరీరం.
 శరీరం పోతే వ్యక్తిత్వమూ పోతుంది,
 వ్యక్తిత్వం పోయిన ఆత్మ పరమాత్మే అవుతుంది.

కరిగి పోయిన నీటిబుడగ నీరే,
 మట్టి కుండ మట్టే,
 పంచదార చిలుక పంచదారే !

పరమాత్మ నుంచి ఆత్మ
 ఆత్మ నుంచి శరీరం క్రమంగా
 చిక్క బడుతూ వచ్చిన ఒకే పదార్థం,
 నిర్గుణం సగుణమైన పరిణామం !

55

బల్బు వున్నంత వరకే కాంతి
 బల్బు పోయినా కాంతి పోతున్నది
 కరెంటు పోయినా కాంతి పోతున్నది.

ప్రమాదం, వ్యాధి, వృద్ధాప్యం
 దేనివల్ల నైనా దేహం పోవచ్చు,
 పారమాత్మిక చేతనా తరంగాల
 నిత్యఘర్షణ వల్ల జీవం పోవచ్చు.

దేహం పోయినా ఆత్మ పోతున్నది
 జీవం పోయినా ఆత్మ పోతున్నది !

ఆత్మ పోవడం అంటే
 అది తిరిగి పరమాత్మ కావడమే,
 మధ్యవర్తిత్వం ఏదీ లేదు.

56

సముద్ర జలమూ, ఉప్పుకయ్య నీరూ ఒకటే కాని
 సముద్రం అవరిమితం, ఉప్పుకయ్య పరిమితం.
 సూర్యరశ్మి, దీప కాంతి ఒకటే కాని
 దీపం సూర్యుడు కాదు.

చెట్టు ఒక్కటే
 విత్తనాలు అసంఖ్యాకం,
 విత్తనాలు ఒక చెట్టువే అయినా
 ఏ విత్తనం బ్రతుకు ఆ విత్తనానిదే !
 పరమాత్మ ఒక్కటే అయినా
 ఏ ఆత్మ వ్యక్తిత్వం ఆ ఆత్మాదే !

57

మానవునిలోని అన్నమయ ద్రుతులు
 ప్రాణమయ శక్తులు, మనోమయ సిద్ధులు
 అన్నీ పరమాత్మ నుంచి వచ్చినట్టేవే.

ఒకే మట్టిలోని పలు రకాల వనస్పతుల వలె
 బహుముఖాలుగా పొడచూపే అభివ్యక్తు లవి.

నిరంతర చలనాత్మక చైతన్యంలో
 పరిస్ఫుటించే బీజాంకురాల ప్రవృత్తులవి,

అవి ఏ క్రమంలో అంకురించి వికసిస్తాయో
 అదే క్రమంలో అంతరిస్తాయి !
 ముందు మనస్సు, తర్వాత ప్రాణం, దేహం.

58

మనస్సు కోతి అన్నారు - చపలం, చంచలం కనుక ;
 లోకోత్తర శక్తికలదే అయినా
 పరాధీనమై వున్నందున హనుమ అన్నారు.

అయితే, ఇక్కడొక సత్యాన్ని మరిచారు -
 మనస్సుకు గల ఆ చాంచల్య గుణమే
 దానికి సృజన శక్తి నిచ్చింది !
 దానిని ఆత్మకు కట్టి వుంచే ప్రయత్నం వల్లనే
 మానవ ప్రగతి మందగించింది !

మానవుడా ! దృక్పథం మార్చుకో !
 రూపకల్పన లేకుండా ఊహించ లేకపోతే
 ఆత్మను పరమశివు డనుకో ! అప్పుడు
 మనస్సే పరాశక్తి !

III నీ గుణమే నీవు

మోక్షం అభించాలంటే ముందుగా
 నిన్ను నీవు తెలుసుకోవా లంటుంది వేదాంతం,
 నిన్ను నీవు తెలుసుకోడానికి
 నియమ నిష్ఠ అనేకం విధిస్తున్నది,
 మోక్ష ప్రాప్తికి షరతులు పెడుతున్నది !

మోక్ష ప్రాప్తికి ఏ షరతు
 అక్కర లే దంటున్నాను నేను,
 నీవు వద్దనుకున్నా నిన్ను విడిచిపెట్టని
 సహజ జీవ పర్యవసానం మోక్షం !

నిన్ను నీవు తెలుసుకోవడం అంటే
 నీవే పరమాత్మవుగా తెలుసుకోవడం ;
 అదే జ్ఞానం, ఎరుక !

నిన్ను నీవు తెలుసుకోవడం అవసరమే ;
 అయితే, అది మోక్షం కోసం కాదు
 జీవిత నిర్వహణలో పాటవం కోసం.

60

నీవే పరమాత్మవుగా తెలుసుకోవడం అంటే

తాను మట్టినే అని కుండ తెలుసుకోవడం, అంతే !

సన్యాసులు చెప్పే బ్రహ్మానుభూతి

కేవల మనో నైచ్చల్యం మాత్రమే !

పరమాత్మ బహు గుణాత్మకం,

బహు పదార్థ మిశ్రమం.

అందులో నీలోకి ప్రధానంగా వచ్చిన

గుణ మేదీ ? పదార్థ మేదీ ?

నీ వెవరో తెలిసిన తర్వాత

నీ వేమిటో తెలియాలి,

నీ పరిసరాలు తెలియాలి,

నీ దేశ కాలాలు తెలియాలి.

ఈ తెలివి తేటల వెలుతురులో సాగినప్పుడే

జీవితం విజయవంత మవుతుంది.

61

ఒకడు తాను బంగారం అనుకొన్నాడు !
 అవు నన్న వాళ్ళను అభిమానిస్తూ,
 కాదన్న వాళ్ళను కంటగించుకొంటూ,
 తిరుగులేని చెలామణి కోసం
 పదవినీ, పరపతినీ వాడుకొంటూ,
 మూడు లోకాలూ తిరిగాడు
 ముసలివా డై పోయాడు !

అప్పుడు తెలిసిం దతడికి
 తాను బంగారం కాదనీ, రాగి అనీ ?
 ఆ వాస్తవాన్ని చిన్నప్పుడే తెలుసుకొని వుంటే
 అంత జీవితం వ్యర్థమై వుండేదికాదు కదా !

62

నిన్ను నీవు తెలుసుకోవలసింది
 జీవిత ప్రాంగణం లోనే,
 నిష్క్రమణ ద్వారం వద్ద కాదు.

బంగారం కంటే రాగి తక్కువదేం కాదు
 దేని ప్రయోజనం దాని కుంది.

రాగిని బంగారంగా చెలామణి చెయ్యడానికి
 యత్నించి విఫలం కావడం కంటే
 రాగితోనే వ్యాపారం చేసి
 బంగారం సంపాదించవచ్చు కదా !

అందుకే, నీ జీవిత ప్రాంగణంలోనే
 నిన్ను నీవు తెలుసుకోవలసి వుంది.

63

పరమాత్మ నుంచి తనలోకి వచ్చిన గుణాలలో

ప్రధాన గుణం ఏది ?

జ్ఞానార్జన, ధన సంపాదన, రాజ్యపాలన

వంటి కళలలో ఏ కళ వైపు

తన మనస్సు ఆకర్షించబడుతున్నది ?

తాను ఎంచుకొంటున్న జీవిత మార్గం

తన గుణానికి తగి వున్నదా ?

బ్రతుకు గడపలో అడుగిడుతున్నప్పుడే

ప్రతి వ్యక్తీ తెలుసుకోవలసిన

ప్రాథమిక సంగతు లివి !

ప్రవృత్తికి తగిన వృత్తి లభించి నప్పుడే

తన జీవితం తన దవుతుంది.

64

సమస్త గుణ సంపన్నమైన పరమాత్మ నుంచి
 ఏదో ఒక గుణం వికసిస్తుంది నీలో ;
 అదే ఆ వికాసమే ప్రజ్ఞ, ప్రతిభ, దీ శక్తి, ప్రాభవం.

ప్రతి గుణమూ అపసర మైనట్టిదే,
 మితిమీరి ప్రకోపించి నున్నాడే అది దోషం అవుద్ది.

ఒక్కొక్క వ్యక్తిలో ఒక్కొక్క గుణవికాసం
 ఒక్కొక్క క్షేత్రంలో ఒక్కొక్క పుష్కల ఫలసిద్ధి.

అందరి కృషి, అన్ని ఫలితాలూ కలిసి
 అందరికీ ఉమ్మడి సంపద,
 ఉమ్మడి సంపదే విశ్వ శ్రేయస్సు.

65

ఒకడు తన గత జన్మను వర్ణిస్తే
 మరొకడు తన వచ్చే జన్మను సూచిస్తాడు !
 అవన్నీ మనస్సు చేసే కోతి చేష్టలు,
 ఆధ్యాత్మిక విక్రీడలు !

పరమాత్మ నుంచి ఒక్కొక్క ఆత్మాంకురం లోకి
 ఏవేవో విపరీత గుణాలు రావచ్చు,
 అద్భుతాలు ప్రదర్శించవచ్చు !

కాసులు సృష్టించి ప్రేక్షకులపై చల్లే గారడీడు
 తిండి కోసం పైన అడుక్కుంటాడు !
 తానే దేవుణ్ణని చెప్పుకొనే మఠంసన్యాసి
 ఆక లైనప్పు డెల్లా వాకిట్లో నిలుస్తాడు !

కనుక, మానవుడా !
 ఎవ రెన్ని వేషాలు వేసినా, ఎన్ని నీతులు చెప్పినా,
 ఎన్ని మహిమలు చూపినా, అక్షయం ఒక్కటే -
 క్షుద్భాధ నుంచి మోక్షం !
 అందుకోసం వేట !
 గుర్తుంచుకో !

66

నీవు ధనం గడిస్తావో, ధాన్యం పండిస్తావో
 కవిత్వం చెప్పతావో, కర్ర పెత్తనం చేస్తావో
 వ్యాపారం నడుపుతావో, వినోదాలు చూపుతావో
 ఏదైనా ప్రతిభ తోడిదే
 పరమాత్మకు చెందినట్టిదే
 పరస్పరం పంచుకోవలసి నట్టిదే.

నీ పొలంలోని ధాన్యాలూ
 నా తోటలోని కూరగాయలూ కలిసి నప్పుడే
 అది సంపూర్ణ భోజనం అవుద్ది,
 నీవు వస్త్రం నేయడం
 నేను ధరించడం కోసమే !

నీ ధనంపై నాకు, నా కవితపై నీకు
 సమాన హక్కులే వున్నై,
 మన ప్రతిభ పారమాత్మికం,
 మన కృషి ఫలితానికి మనం ధర్మకర్తలం !

67

ప్రతి బీవీ బీవించడానికే వుడుతుంది,
బీవించా అనే కోరుకొంటుంది.

బీవించనీ ! దాని జోలికి నీవు వెళ్ళకు !
ఏదైనా నీ జోలికి వస్తే, సహించకు ?

శీలం, సంప్రదాయం, ఆచారం, అభిజాత్యం
అన్నీ సంఘ మర్యాదలు, సృష్టిధర్మాలు కావు,
బీవించడం ఒక్కటే సృష్టి ధర్మం;
నైజగుణం ఒక్కటే బీవి వ్యక్తిత్వం !

దేశ కాల పాత్రలను బట్టి
సంఘ మర్యాదలు మారుతూ వుంటై,
పేరు గలవాడి నోరూ, పుష్టి గలవాడి ముష్టి
వాటిని పాలిస్తూ వుంటై.

సృష్టి ధర్మాలకు కృతక మర్యాదలు అడ్డుతగిలితే
ధిక్కరించి ముందుకు సాగు !
అప్పుడే నీ ప్రతిభ పరమేశ్వరీయ మవుతుంది,
బీవి వికాసానికి త్రోవ చూపే దవుతుంది !

68

మానవ సమాజం ఒక గ్రంథాలయం,
 ప్రతి మానవుడూ ఒక గ్రంథం !
 పెద్దదో, చిన్నదో, మంచిదో, చెడ్డదో
 నవలో, నాటకమో, కావ్యమో, శాస్త్రమో
 ప్రతి మానవుడూ ఒక గ్రంథం
 ప్రతి గ్రంథానికీ ఒక సెల్లు (సెల్లు).

అందుకే, మానవుడా !
 నీ సెల్లేదో నీవు చూచుకో,
 ఇరుగు పొరుగుల జోలికి వెళ్ళకు !

తనకు తాను బృహద్గ్రంథ మైనవాడే
 పొరుగు గ్రంథానికి చెదపురుగు కావచ్చు !

కనుక, జాగ్రత్త !

నీవు మాత్రం చెదపురుగువు కాకు !

మరొకరి చెదపురుగు కానీకు !

నీ సెల్లును నీవు రక్షించుకో !

69

దోష చస్తే ఎంతో
 దొర చచ్చినా అంతేనా ?
 అంతే అనడానికి మన స్వాస్థ్యం లేదు !

పుణ్యానికి, పాపానికి, ప్రాభవానికి, దాస్యానికి
 జ్ఞానానికి, అజ్ఞానానికి ఒకటే ముగింపా ?
 అవు నని ప్రకటిస్తూనేవుంది మృత్యువు !
 మనస్సే అంగీకరించడం లేదు !

పేదల, సామాన్యుల గమ్యాల నుండి
 తమ గమ్యాలను వేరు చేసుకోవడానికి
 గొప్పవార మనుకొనేవారి మనస్సు
 నానా తంటాలూ పడుతోంది !

గత్యంతరా లనేకం వూహిస్తోంది !
 నీతి కథలు చెపుతోంది,
 నియమ నిష్ఠలు పెడుతోంది !
 అది దాని సంస్కార దోషం,
 సంప్రదాయ వ్యూహం !

70

ఆకు రాలినా, పువ్వు రాలినా

ఆకాశం నుంచి చుక్క రాలినా

కలిసేది మట్టిలోనే

చేరేది ఒకే అజ్ఞాతం లోకి.

కనుక, మానవుడా !

గుర్తించు వాస్తవాన్ని -

చిన్నదీపం ఆరినా, పెద్దజ్యోతి ఆరినా

పర్యవసానం చీకటే !

పులిని మనిషి తిన్నా

మనిషిని పులి తిన్నా

తీరే ఆకలి ఒకటే !

కనుక, దోమ చస్తే ఎంతో

దొర చచ్చినా అంతే !

71

జీవితం వెలుగు, మరణం చీకటి ;
 సుఖమో, దుఃఖమో, రాగమో, భోగమో
 తెలిసేది వెలుగు లోనే !

చీకట్లో ఏ ముందో తెలియదు
 అసలు అ దేమిటో కూడ తెలియదు,
 మరణం అంటే భయం అందుకే !

ఇంత సుందరమైన ప్రపంచాన్ని వదలుకొని
 తెలియని ఒక అగాధంలోకి పోవడానికి
 ఏ మనస్సు ఒప్పుకొంటుంది ?
 అందుకే -

ఎంత యాతన సైనా భరిస్తుంది గాని
 మరణించడానికి కొప్పుకోదు మనస్సు !

అందుకే - మరణం తప్పనిది కనుకనే -
 మరణానంతరం కూడ బ్రతేకే
 వుంటానులే అని తృప్తిపడుతోంది !

72

మరణించేది శరీరం మాత్రమే ననీ
 ఆత్మకు చావు లేదనీ ఒక అందమైన
 ఆశను కల్పించుకొన్న మనస్సు
 మరణానంతర జీవితం కోసం
 కట్టుకొన్న మేడలు ఇన్నీ అన్నీ కావు !

ఆ పరలోకాల మేడల్లో
 ఎని స్వర్గాలు, ఎన్ని నందనాలు !
 ఎందరు రంభలు, ఎందరు నలకూబరులు !
 ఎన్ని కామధేనువులు, ఎంత అమృతం !

అదంతా నిజమేనని నమ్మించడానికి
 ఎన్ని కథలు, పురాణాలు ! ఎన్ని సిద్ధాంతాలు !
 ఎంత గ్రంథం, ఎంత రంధి !

73

యజమానికి, సేవకుడికి
కోటీళ్ళరుడికి, బిచ్చగాడికి
చంపిన వాడికి, చంపబడిన వాడికి
ఒకే పరలోకమా ?

అలా వీల్లే దన్నారు బలవంతులు !
ఇక్కడ లోగే అక్కడ కూడ
పెత్తనం తమకే వుండా అన్నారు !
ఇక్కడ బలహీనుల నెత్తురుపై వలసే
అక్కడ దేవుడి అమృతంపై కూడ
జన్మహక్కు తమదే నన్నారు !

ఫలితం -

ఇక్కడి నిరంకుశ ప్రభు వ్యవస్థ
అక్కడ కూడ ఏర్పడడం !
మంత్ర తంత్రాలు, యజ్ఞయాగాలు, బలిదానాలు
పాదపూజలు, ప్రార్థనలు వంటి వన్నీ
స్వర్గానికి నిచ్చిన లై పోవడం !

74

నరక భీతి, స్వర్గాశ, మోక్ష కాంక్ష,
 జన్మకు కారణం కర్మ అనే విశ్వాసం,
 ఇవన్నీ అల్పజ్ఞుల అపోహలే కావు -
 స్వార్థ పరుల దుస్తంత్రాలు కూడ.

దేవుడు, మతం, ఆచారాల పేర్లతో
 పామరుల్ని రెచ్చగొడుతున్నారు,
 ఆర్థిక రాజకీయ ప్రాబల్యం కోసం
 పరమార్థాన్ని వెచ్చబెడుతున్నారు !

“సంసారం సాగరం దుఃఖం” అని నమ్మిస్తూ
 జన్మరాహిత్యం కోసం
 జనమేధాలు నిర్వహిస్తున్నారు !
 పర లోకాలకు టెక్నెట్టిస్తూ
 పదులకు వోట్లు వుచ్చుకొంటున్నారు !

౭౮

75

తాను పులిపిల్ల నని తెలిసినా, తెలియకున్నా
 పులిపిల్ల పులిలాగే వర్తిస్తుంది,
 తాను పరమాత్మ నని తెలిసినా, తెలియకున్నా
 ఆత్మ పరమాత్మ వలెనే ప్రవర్తిస్తుంది.

బహురూపి అయిన సృష్టిలో
 విభిన్నమైన ఆత్మల తిరునాళ్లలో
 స్వప్రతిష్ఠ కోసం యత్నిస్తుంది ప్రతి ఆత్మా.

స్పర్థలు, ఘర్షణలు, విజయాలు, ఘోషాల్సాలు
 ఆ సముద్రంలో తప్పవు !
 ఏకాగ్ర కృషితో విజయం సాధించే ఆత్మ
 లోకోత్తరమైన మహాత్మ అవుతుంది.

76

తాను మానవుడి ననుకొంటే చాలదు
మానవతను వికసింప జేసుకోవాలి.

తాను పరమాత్మ ననుకొంటే చాలదు
పరమాత్మ గుణాలలో ఒక దాని నైనా
పూర్తిగా తనలోకి తెచ్చుకోవాలి.

“పరమాత్మ నిర్గుణ పరబ్రహ్మ కదా
దానికి గుణా లేమిటి ?” అంటుంది వేదాంతం !
నేటి వరకు అదే వేదాంతం, అయితే
ఏ వేదాంతమూ నిర్ధారిత పరమ సత్యం కాదు.

బీజంలో లేనిది దేహంలోకి రాదు,
పరమాత్మను నిర్గుణం అయితే
ఆత్మ సగుణం ఎలా అవుద్ది ?

77

వర్షం కురిసి నప్పుడు ప్రతి చినుకుకీ
 నదిగా ప్రవహించే అవకాశం వుంది,
 మరి ఎన్ని చినుకుల కది లభిస్తున్నది ?

కొన్ని ఆకాశం మధ్యలోనే
 కొన్ని క్రింద పడిన వెంటనే
 కొన్ని చిరువాగులైనా కాక పూర్వమే
 తిరిగి ఆవిరై పోతున్నై కాదా ?

చెరువుల్లో పడిన వాటి కైతే
 ప్రవాహ కాంక్ష కూడ తీరదు !

శక్తులలో, సైజులో నానాత్వమే
 ఆనంద సుందరంగా భాసించే ప్రకృతిలో
 ఆత్మ పూర్ణా విష్కారం కోసం
 స్వయం కృషి తప్పనిసరి.

శరీర లాఘవాన్ని పెంచుకొంటే
 గొప్ప వస్తాదువు కాగలవు,
 ఘనో లాఘవాన్ని అలవరచుకొంటే
 గొప్ప బాబావు కాగలవు,
 అట్టి లాఘవాలకు రాజసమో, తామసమో తోడ్డైతే
 గొప్ప రాక్షసుడివే కాగలవు !

చీకటి నుంచి వెలుగులోకి
 వెలుగు నుంచి విశ్వాత్మ లోకి
 వికసిస్తున్న జీవాంకురానికి
 ఇప్పు డిక రాక్షసత్వంతో వనేముంది ?

ఆత్మ లాఘవంతో సత్యాన్ని చేదుకొని
 ఆదిత్య హృదయుడివే ఎందుకు కావు ?

౪౪

79

మహాత్మ్య, దురాత్మ్య, పుణ్యాత్మ్య, పాపాత్మ్య అంటూ
 మనం ఆత్మకు ఆపాదించే గుణాలు
 ఆత్మవి కావు, సాంఘిక వ్యక్తిత్వాలవి.

మంచి చెడ్డ లనేవి ఆత్మవి కావు
 మానవ సామాజిక దృక్పథానివి శ్రీ!

సత్ - చిత్, ఆనందం - రసం, స్థిరం - మేగం
 వంటి వివిధ స్థితుల అద్వైతంగా
 అనంత గుణ సమాశ్రయ వైపున్న పరమాత్మ నుంచి
 ఏ గుణా నైనా చేదుకోవచ్చు ఆత్మ!
 రాక్షసత్వం చెడ్డ దనడం లేదు నేను,
 దాని వల్ల ప్రయోజనం లే దంటున్నాను !

80

దేహా కౌశలాన్ని పెంచుకొని
 సర్వసు ఫీట్లు చెయ్యవచ్చు,
 మనస్సును మచ్చికచేసుకొని
 మహిమలు ప్రదర్శించ వచ్చు,
 బ్రహ్మారంధ్రాన్ని భేదించుకుపోవచ్చు,
 జీవ సమాధి సిద్ధినే సాధించవచ్చు.

ఎన్ని సిద్ధులైనా
 జీవిత ప్రసిద్ధి కోసమే,
 ఎంత గొప్ప తనమైనా
 గొప్పగా బ్రతకడం కోసమే !

అందుకే, సత్వగుణాన్ని పెంచుకో !
 సాధు యోధుడవై నిలబడు !
 లోకం లోని ప్రతి మనిషికి
 ఉపాధి ఉచితంగా లభించే ప్రణాళికలో
 సమసమాజ నిర్మాణానికి నడుం కట్టు !

కనీ సావనరాలకు గ్యారంటీ వుంటే
 కర్కౌటకు డెండు కవుతాడు మనిషి ?

81

ఇదిగో, వేదాంత రహస్యం చెపుతున్నాను -
 ఉన్నత విద్యాభ్యాసం ప్రారంభించే ముందు
 ప్రతి యువకుడూ ఉపనయనంగా
 గ్రహించ వలసిన రహస్యం ఇది.

మోక్షం సహజ సిద్ధం,
 మోక్షం కోసం ఏ వ్యక్తీ
 ఎట్టి ప్రయత్నమూ చెయ్యక్కర లేదు.
 చెయ్యి వలసిన కృషి అంతా
 జీవిత వికాసం కోసం.

నీ స్వభావ మేమిటో, నీ సామర్థ్య మేమిటో
 నీ కెలాంటి పనుల పట్ల ఆసక్తి వున్నదో
 ముందుగానే తెలుసుకో !
 అదే నిన్ను నీవు తెలుసుకోవడ మంటే !
 అదే అపరోక్షజ్ఞాన మంటే !

82

ఉన్న దొక్కటే నేను,
 నా బైట గల నేనువే నీవు,
 నా చుట్టూ బహు నీవుల వృత్తాలే జగత్తు,
 పరమాత్మ నుంచి నా - నీ - మన
 రాకపోకల వృత్తాంతమే ఈ నా వేదాంతం !

రాకపోకలు ఎవరి అధీనంలోను లేవు
 వాటిని గురించి బెంగపడడం వ్యర్థం,
 రాకడ ఎంత సహజమో
 పోకడ అంతే సహజం.

రాకడ ద్వైతం, పోకడ అద్వైతం,
 ఆ నడుమ జీవితమే రసాద్వైతం !
 ఆత్మార్పణ, ఆరాధన, అనుభూతి యోగం అది ;
 జీవిత పరమార్థం ఆనంద పారమశ్యం !

83

ధర్మం, అర్థం, కామం, మోక్షం -
 జీవితానికి ఇవి చతుర్భుజాలే,
 సామం, దానం, భేదం, దండం
 ఇవి నాలుగూ శాంతి సాధనాలే.

యాత్రలో ఎదురయ్యే అవరోధాలను
 ఈ ఉపాయాలతో తొలగించుకొంటూ,
 అఖిల భూతాలలోను
 ఆత్మ రూపాలను దర్శించుకొంటూ,
 సర్వ జీవుల పట్లా స్వపర భేదం లేని
 సమ హితత్వం నెరపుకొంటూ
 పురోగమించడమే మానవ ధర్మం.

చివరి మజిలీగా చెప్పబడ్డ మోక్షాన్ని కూడ
 అధిగమించి జీవించడం ఆత్మయోగం,
 దాని సిద్ధే మృత్యుంజయత్వం !

మానవాత్మకు పరమ లక్ష్యం
 నిత్య ప్రవృత్తి, నివృత్తి కాదు !

84

పారమాత్మిక లీలా లాలిత్యాలే ఏ కళ లైనా,
 ప్రవృత్తికి తగిన పనిలో ప్రావీణ్యమే కళ అంటే ;
 ప్రవృత్తి, ప్రజ్ఞ, ప్రతిభ మెదడు తోడివి,
 మెద డొక కంప్యూటరు.

అయితే, అది స్వయం చోదితమా ?
 దూర ప్రచోదితమా ?

రెండూను !

దూరానికీ, దగ్గరకూ తేడా లేనిది పరమాత్మ !
 స్ఫూర్తికే కాదు -

ప్రేరణకూ అదే ఆది మూలం !

నీవు చేసే ప్రతి పనీ కళగా విరిసి నప్పుడే

నీవు చూచే ప్రతి వ్యక్తీ కాంతిగా ప్రకాశించేది !

85

ఇదిగో, నేను చెపుతున్నాను, విను !
 మరణం తర్వాత మిగిలే దేం లేదు.
 ఆత్మ మిగులుతుం దనేది వూహ,
 వాస్తవం కాదు.

దేహంతో పాటు ఆత్మ కూడ పోతున్నది !
 దీపం ఆరినట్లు, అల నీరైనట్లు
 అవ్వకమ్మై పోతున్నది,
 అనంతాత్మలో కలిసి పోతున్నది !

అదే మోక్షమంటే,
 దాని కోసం ఏ ప్రయత్నమూ అక్కరలేదు,
 అసలు దాని స్పృహ అక్కర లేదు !

మోక్షం నీ జన్మ హక్కైతే
 జీవితం నీ సంకల్ప సిద్ధి !
 నీవు చెయ్యవలసిన ప్రయత్నమంతా
 సంపూర్ణ జీవిత వికాసం కోసం.

86

కాకిపిల్ల కాకికి ముద్దు
 పంది జన్మ పందికి హాయి !
 జన్మలో నీచా అనీ, ఉత్తమా అనీ లేవు,
 దేని జన్మ దానికి పరమోత్తమం !

ఉత్త మాధము జన్మలు పుణ్య పాపాలకు
 కారణా అనడం అజ్ఞానం,
 తన జన్మ అధము జన్మ అని
 ఏ పందీ అనుకోదు, గమనించు !

కనుక, మానవుడా !
 పూర్వ జన్మ కర్మ అనే దేం లేదు
 జన్మ పారం పర్య నూత్రం ఒక అపోహ.
 ఏ జన్మకైనా మరణమే ముగింపు,
 ప్రతి ముగింపు పరమ అయమే.

87

పరమాత్మ ఒక బీవాణు మహార్ణవం,
 జీవబ్రహ్మైక్యం ఒక నిత్య కార్య కలాపం.
 పదార్థంలోని పరమాణువులలో
 ఏ అణువూ స్వయం స్వతంత్రం కాదు.
 మంచి చెడ్డలు సామాజిక దృక్పథానివి,
 కర్మకు మంచి చెడ్డలు లేవు,
 కర్మ జీవక్రియ, జీవధర్మం.

జీవధర్మమే ఆ జీవి వ్యక్తిత్వం,
 వ్యక్తిత్వం వినా జీవితేదు,
 ఈ రెండూ ఒకటే, వేరు వేరు కావు ;
 మరి, జీవధర్మం జీవినే ఎలా బంధిస్తుంది ?
 చావు పుట్టుకల పౌనః పున్యం వట్టి అపోహ,
 నమ్మకు దాన్ని.

IV ప్రాంతీయ నాయకుడే దేవుడంటే

దేవుడంటే ఎవరో
 అత డెక్క డుంటాడో, ఎలా వుంటాడో
 ఆనాటి జ్ఞానులకూ తెలియదు,
 ఈనాటి విజ్ఞానులకూ తెలియదు !

వుడుతున్న దేమిటో, ఎందుకు చస్తున్నదో
 చస్తూ దేహం నుంచి పోతున్న దేమిటో
 ఎక్కడికి పోతున్నదో, ఏమై పోతున్నదో
 తెలియదు, ఎవరికీ తెలియదు !

ఎందరో ఎన్నో చెప్పతారు
 అన్నీ వ్రాహాలు !
 బ్రతికి వున్న వాళ్ల వ్రాహాలు,
 చచ్చిన వాళ్ల స్వాసుభవాలు కావు !

89

మానవాత్మ ఇంకా శైశవ దశలో వున్న కాలంలో
 పాంచ భౌతిక శక్తులు, రుగ్మతలు, ఘటనలు,
 జరా మరణాలు ఎన్నెన్నో
 అర్థం గాక భయపెడుతున్న రోజుల్లో
 మానవుడు ఆత్మ రక్షణ కోసం
 కల్పించుకొన్న ఇలవేల్పు దేవుడు !

వ్యక్తి కొక వ్రాహ, వ్రాహ కొక కల్పన,
 కుటుంబాని కొక ఇల్లు, ఇంటి కొక దేవుడు !
 దేవుడు మానవుడి వ్యక్తిగత ఆస్తి !
 సామూహిక సంపత్తి కాదు !

ఎవరి ఊహో కల్పించిన దేవుడు
 నీ సొంత దేవు డెలా అవుతాడు ?
 కాదు, కాగూడదు !
 దేవుణ్ణి సామూహికం వెయ్యడం
 సొంత ఊహను చంపి వెయ్యడమే.

పరమాత్మ అవగాహనకు అతీతం కనుక
 దేవుణ్ణి సృష్టించుకొన్నాడు మనిషి,
 ప్రపంచంలో ఎన్ని భాష లున్నాయో
 అన్ని పేర్లు, అన్ని రూపాలు వున్నై దేవుడికి.

మనిషికి చిన్నప్పటినుంచీ దేవుడు
 ఏ రూపంలో పరిచయ మయ్యాడో
 ఆ రూపంలోనే కనిపిస్తుంటాడు కనుక
 తన దేవుడే అసలు దేవు డనుకొంటాడా మనిషి !

దేవుణ్ణి సృష్టించింది మనస్సు,
 మనస్సు కొక మాదిరిలో కనిపిస్తాడు దేవుడు ;
 ఈ వాస్తవం తెలిసినవాడు జ్ఞాని
 తెలియనివాడు మతోన్మాది.

కనుక, మానవుడా !
 దేవు డొక ఊహ,

అతడివల్ల జరిగే దేం లేదు ;
 నీ శక్తి నీ మనస్సే, పోషించుకో !

91

మానవుడు దేవుణ్ణి సృష్టించుకొన్న దెందుకు ?
 తాను ఎంతవరకు ఎదగవలసి వున్నదో గుర్తు కోసం !
 మరి ఇంతవరకు ఎదిగిం దెంతవరకు ?

తిండిని వెతుక్కొంటూ
 పరిసరాలతో పోటీ పడుతూ
 ఎక్కడి వా డక్కడే కుంచించుకుపో లేదా ?
 దేవుడు ఒక ఆదర్శ లక్ష్యమూర్తి
 మానవుడు కల్పించుకొన్న ఒక సుందరశిల్పం
 దాన్ని పరమాత్మగా భ్రమించరాదు.

పరమాత్మ సార్వజనిక సర్వాంతర్యామి,
 సర్వ జీవ బీజ క్షేత్రం !
 దేవుడు వ్యక్తిగ తాదర్శం,
 ఎవడి ఆదర్శం వాడిది.
 ఆదర్శం అందుకోడానికి,
 ఆరాధిస్తూ కూర్చోడానికి కాదు.

92

కాలం గడిచే కొలదీ -

బలం కలవాడే రాజు అనే పంథాలో

రాజు కొల్చిన వాడే రాజ్యానికి దేవు డైనాడు,

రాజే దేవుడుగా కీర్తించబడ్డాడు !

ఆ నాడు అభయం కోసం

మానవుడు కల్పించుకొన్న ఒక ఊహామూర్తి

మొత్తం జాతికంతా దేవుడై నిలిచాడు -

మహిమలతో, మహా బల దర్శాలతో

ఆగ్ర హానుగ్రహాలతో, స్వర్గ నరకాలతో

ఆశ్రితులకు అన్నదానాలు చేసుకొంటూ !

ఆది కాలపు ఒక ఊహా చుట్టూ

ఎంత చరిత్ర సృష్టించబడిందో, చూడు !

చివరి కతడు మత పెద్దల చేతుల్లో పడి

మతాని కొక ముక్కగా పంచుకోబడ్డాడు !

ఇప్పుడు ప్రతి మతమూ ప్రకటిస్తుంది -

తనకు వచ్చిన వాటాయే పూర్ణదేవు డనీ !

తక్కిన వాళ్ళవన్నీ వట్టి కేశ సఖాదు లనీ !

93

“దేవు డొక్కడే, మా ఎల్లయ్య !”

“దేవు డొక్కడే, మా పుల్లయ్య !”

దేవు డొక్క డనేది నిజమే కావచ్చు, కాని
ఆ ఒక్కడూ ఎవరు ? ఎవరి వాడు ?
అది తేల్చడానికే మత యుద్ధా లన్నీ !

“ఏ దేవుడై తేనేం లే” అని నీవు మంచిగా

శాంతి ప్రతిపాదన చేస్తే

సహజీవనం కోసం ప్రయత్నిస్తే

“మా దేవుడే గెలిచా” డంటూ అవతలివాడు

విజృంభించి దెబ్బ కొడతాడు !

అందుకే తెలుసుకో -

దేవుడు వ్యక్తిగత విషయం,

మతం సామూహికం !

అది సామూహిక మయిం దంటే

రాజకీయ మయిం దన్న మాట !

94

ప్రాచీన నిరంకుశ సార్వభౌమత్వం నమూనాలో
 ఊహించ బడినట్టిది ఏకేశ్వరత్వం,
 ఆ ఏకేశ్వరత్వం తన దేవుడికే కట్టబెట్టడానికి
 ప్రతి మతమూ పరమతాలతో ఢీకొంటున్నది !

ఆధునికి ప్రజాస్వామికం నమూనాలో
 ఏర్పడినట్టిది బహుదేవతా వ్యవస్థ,
 ధీరు డెవరైనా దేవుడు కాగల వ్యవస్థ ఇది !

ఏకేశ్వరత్వం, బహు దేవతాత్వం
 రెండూ రెండు మనస్తత్వాలు !
 స్వచ్ఛందమైన నీ మనస్సే నీ పరమాత్మ !
 పిలిస్తే పలికే వాణి అదే
 చూస్తే కనబడే దీప్తి అదే !
 ఎప్పుడైనా, ఎక్కడైనా, ఎవరికైనా సరే
 ఇచ్చా శక్తి, ఇష్ట దైవ సాక్షాత్కారమూ అదే !

95

విగ్రహారాధన మంచిదా, చెడ్డదా అనే ప్రశ్నకు జవాబు
అన్నం తినడం మంచిదా, చెడ్డదా అనే ఎదురు ప్రశ్న !

అన్నం తినడం ఎంత సహజమో
విగ్రహా రాధన కూడా అంతే సహజం !
ఒకటి శరీరాన్ని పోషించేది,
రెండోది మనస్సును పోషించేది !

జొన్న రొట్టె తినేవాణ్ణి
వరి గంజి తాగేవాడు పరిహసించడం వంటిదే
స్వర్ణ విగ్రహారాధకుణ్ణి
శవ పేటి కారాధకుడు వెక్కిరించడం !

సకల పదార్థాలూ కలిసిన అన్నమే
సంపూర్ణ భోజన మైనట్టు
సమస్త మనోభీష్టాల సమష్టి ఫలసాయమే
విశ్వ శ్రేయ మవుతుంది.

అయితే, మనస్సుకు ఇష్టరూపం ఇచ్చుకొనే స్వేచ్ఛ
బహు దైవ వ్యవస్థలో వుంది
ఏక దైవ నియంతృత్వంలో లేదు.

96

నీవు విగ్రహారాధకుడివా ? మంచిది ; అయితే
నీ ఏ కోరికకు ఆ విగ్రహం చిహ్నమో గుర్తుంచుకో !

పసుపు రాసి కుంకుమ పెట్టిన చెట్లు, పుట్టలు, రాళ్లు
అలంకరించిన బొమ్మలు, ప్రతిమలు, శిల్పాలు
నీతి బోధకుల శవపేటికలు, చితా భస్మాలు, జ్ఞాపికలు
పెద్దల ఫోటోలు, స్టాబ్యూలు, స్మృతి మందిరాలు
అన్నీ విగ్రహాలే, ఏదో ఒక భావానికి ప్రతీకలే.

కళలకు, విద్యలకు, కోరికలకు, మహిమలకు
అందమైన రూపాలు కల్పించుకొని ఆరాధించే నిన్ను
విమర్శించే హక్కు లోకంలో ఎవరికీ లేదు.
అందరూ విగ్రహారాధకులే ఏదో ఒక విధంగా !

నీవు ఆరాధించే విగ్రహం
నీ మనస్సులోని కోరికకు బాహ్యరూపమే,,
కోరికను తీర్చేది కూడా
మనస్సుకు గల ఇచ్చాజ్ఞాన క్రియా సమైక్య శక్తే.

97

కొందరికి దయ్యాలు కనిపిస్తాయి,
 మృత బంధువుల జీవాత్మలు కనిపిస్తే ;
 ఆస్పత్రిలో చచ్చి బ్రతికిన వాళ్ళు, 'ఎవో
 పరలోకాలను చూచి వచ్చినట్లు చెబుతారు ;
 ఇవన్నీ నిద్రలో స్వప్నాలు లాంటివే -
 వికల మనస్తరంగాల ప్రతిఫలనాలు !

మనం విన్నవి, కన్నవి, చదివినవి,
 అనుభవించినవి, ఆలోచించేవి
 ఎన్నిటి ఎన్నెన్నో ముద్రలు
 చెదిరిన, చితికిన మనఃఫలక శకలాల నుంచి
 దూసుకువచ్చి నిలుస్తే ఎన్నో రూపాలలో !

అన్నీ మన మనస్సులోవి
 బైటివి కావు.

98

కనుక, మానవుడా, గుర్తుంచుకో -
 నీకు బైట ఎక్కడో వున్నట్టున్న శక్తి
 అవసరానికి ఆదుకొంటున్న శక్తి
 పిలిస్తే పలుకుతున్న శక్తి
 నీలోదే, నీదే, పరాయిది కాదు.

ఆవేశంలో ఆత్మే
 ఆది శక్తిగా మారుతుంది,
 సంకల్ప బలమే సర్వేశ్వరు డవుతుంది.

అయితే -
 సదావేశం జగదానంద కరం,
 దురావేశం దుఃఖ తమో భీకరం.
 అందుకే, తెలుసుకో !
 నిన్ను నీవు తెలుసుకొని పురోగమించు !

99

దేవుడనే వా డొక డున్నాడా ?
 పులికీ, మేకకూ దేవు డొకడేనా ?
 స్వర్గం, సరకం వున్నాయా ?
 ఏ పనులు చేస్తే పాప మంటున్నారో
 ఆ పనులే చేస్తున్నా రెందుకు దొరలు ?
 పాపభీతి, ధైవభీతి వుండులసింది
 ప్రజలకేనా ? ప్రభువుల కక్కరలేదా ?

మానవుడా ! ఎప్పుడైనా
 ఇలాంటి ప్రశ్నలు వేసుకొని
 నీకు నీవే జవాబులు చెప్పుకొన్నావా ?
 లేదు కదూ ?

అవును ! ఆది నుంచీ నీ కోసం
 తామే ఆలోచించి పెడుతున్న దొరలు
 నిన్ను ఆలోచించుకోనివ్వలేదు !

100

దేవు డున్నా డనుకొనే ఆస్తికుడూ
 లే డను కొనే నాస్తికుడూ,
 వైజ్ఞానిక నిదర్శన కోరే హీతువాదీ
 హీతువు కందని మౌన యోగీ,
 అన్ని రకాల, అన్ని రంగుల, అన్ని అభిరుచుల
 అందరూ స్వేచ్ఛగా కలిసి మనగల్గినప్పుడే
 అది మానవ సమాజ మవుతుంది.

పర లోకాలను గురించి ఎవరేమి చెప్పినా,
 అవన్నీ వ్రాహలే కనుక, పట్టించుకోకు !

రుజువు కందని ఒక రకం ఊహ
 అలాంటిదే మరో రకం వ్రాహ కంటే
 గొప్పదేం కాదు !
 ఒకరి అనుభూతి
 మరొకరి వ్రాహ కందేది కూడ కాదు !

501

101

నీవు పరమాత్మనే దేవు డంటున్నావా ?
నీకూ మెద డుంది, ఆలోచించు !
పుట్టి గిట్టిన ఎవడూ దేవుడు కాడు
నామ రూప పరిమితు డెవడూ దేవుడు కాడు
రాగ ద్వేషాలు, స్వపర భేదాలు
ఆశ్రిత పక్షపాతాలు కల ఎవడూ దేవుడు కాడు.

అందుకే, దేవుడు లే డంటున్నాను,
నీ విశ్వాసమే నీ దేవుడైతే
అది నీ వ్యక్తిగతం,
నీ మనో రూపం.

నీ మనస్సు నీది
నా మనస్సు నాది.

నీవు మహా ప్రవక్తవో, పరమావతారుడవో కావచ్చు !
 నీవు చెప్పే నీతులూ, పెట్టే ఆంక్షలూ,
 అహర్నిశలూ శ్రమ పడితేనే కాని కడుపు నిండని
 సామాన్య మౌలిక జనానికి
 అందుబాటులో వుండాలి,
 ఆచరణ సాధ్యం కావాలి.

ఆచరణ సాధ్యం కాని నీతులు
 వట్టి మిణుగురు వురుగులే తప్ప
 నిప్పు చేసుకోడానికి వనికి రావు.

అబద్ధ మాడకు అనే దొక నీతి సూత్రం,
 దాని అమలుకు ఏ ఒక్కడూ ప్రయత్నించడు,
 సాధ్యం కాదనైనా పైకి ఒప్పుడోడు !
 ప్రతి నీతి బోధకుడూ వెల్లుల్లి కథకుడే !
 ఎంత హిసోక్రసీ !

103

ఏ వ్యక్తీ సర్వజ్ఞుడు కాదు
 మరణానంతరం గురించి ఎవడికీ తెలీదు
 ఎవడికి తోచినట్లు వాడు చెపుతాడు.
 సరే, కాని - ఒకొక్కడు
 తాను చూచినట్టే వర్ణించి చెపుతాడు !

నరక మంటాడు, స్వర్గ మంటాడు, పునర్జన్మ అంటాడు
 స్వర్గానికి బీకెట్లు అమ్ముతాడు !
 మోక్ష ప్రాప్తికి మంత్రం ఉపదేశిస్తాడు !
 అదీ మోసం !

నీవు చెప్పే లక్ష్యం నిష్కాపరుడికే కాదు
 సోమరికి కూడ చురుకుదనం కలిగించాలి !
 నియమ నిబంధనలు సాంఘిక ప్రవర్తనకు మాత్రమే,
 మోక్షప్రాప్తికి కాదు ! గుర్తించు !

104

అందుకే, చెప్పతున్నాను -
 మోక్షం గురించి ఆలోచించకు,
 అది ఎల్లప్పుడూ నీతోనే వుంటున్నది
 నీవే అయి వుంటున్నది.

నీవు ఆలోచించవలసింది జీవితం గురించి !
 సామాన్య జీవితం దానికదే సాగుతుంది
 సహజంగా, నీరు వల్లానికి వలే !
 దాని మార్గం స్వగుణ నిబద్ధం.

సామాన్య జీవితాన్ని కూడా
 విశిష్ట గుణ సంపన్నం చేసుకోగల శక్తి
 మానవాత్మ కుంది కదా !
 అదే ఆలోచించు మంటున్నాను.

నీ జీవితం నీ చేతుల్లోనే వుంది,
 నీ వెలా అనుకొంటే అలా తయారవుద్దది !

101

One, ...
...
...
...

105

చేత నాచేతన చిదానంద శక్తి

రాతిలో లేదా !

లే దన్న వాడు మూఢుడు !

రాతి నుంచి వెలువడే రమణీయమూర్తి

పరవశించి వరించేది నీ సుత్తినా ?

నీ చిత్త వృత్తిని !

! ...

106

అనాదిగా అక్కడున్నది అదే శిల్పం, కాని
దానికి ప్రదక్షిణం చేసిపోతున్న యాత్రికులు
ఎప్పటి కప్పుడే కొత్తవాళ్లు ; కనుక
వాళ్లకది నిత్య నూతనం.

శిల్పి కనిపించని శిల్పం అది,
శిల్పం తయారయే కొలదీ శిల్పి
దానిలో లీనమైపోయిన అద్భుత మది,
శిల్పీ, శిల్పమూ ఒకటే అయిన మూర్తి అది !

శిల్పి ప్రధానమా ? శిల్పం ప్రధానమా ?
నీకు ఏ మూర్తి స్ఫూర్తి నిస్తే
ఆ మూర్తినే వరించు !
ఆద్యంతాలు లేని ఈ క్యూలో
నీకు దొరికే అవకాశం అణు మాత్రం !

801

107

లక్ష్మీ విష్ణువు, భృగు మహర్షి
 ఈ ముగ్గురి ఆత్మలూ ఒకే పరమాత్మ కదా ?
 మరి, తేడా ఎక్కడి నుంచి వచ్చింది ?

పరమాత్మ నుంచి అవి తీసుకున్న గుణాల లో దది,
 అవి నిర్మించుకొన్న శరీరాల లో దది !
 మనస్సు చేసే చిత్ర కల్పనలే
 అతీత శక్తి రూపా లన్నీ !

మానవుడు దేవుడి స్వరూప కల్పన కాదు
 దేవుడే మానవుడి స్వరూప కల్పన.

108

మనస్సు కల్పించే పాత్రలు
 దాని సమకాలానికి ప్రతిబింబాలు,
 అవి పాతబడే కొలదీ
 దేవతలై కూర్చుంటై !
 విగ్రహాలై వెలుస్తై !

ఆత్మ, దేవుడు, పరమాత్మ - వీటిలో
 మృత్యువును జయించిన ఆత్మ దేవుడు,
 మోక్షం పొందిన ఆత్మ పరమాత్మ.

దేవుడు, ఈశ్వరుడు, భగవంతుడు
 వంటి పదాలతో పిలువబడే మృత్యుంజయుడు
 సాహిత్యంలో తప్ప కనిపించడు,
 అందుకే లే డంటున్నాను.

మోక్షం సహజ సిద్ధం కనుక, దాని కోసం
 కృషి చెయ్యవలసిం దేమీ లేదు.

మనం తెలుసుకోవలసిం దంతా ఆత్మ గురించి,
 పరమాత్మ తనను తాను ఆత్మగా
 జాగృతం చేసుకోవడంలోని ఆంతర్యం గురించి !

109

ఎవరికీ ఎవరి దయా అక్కర లేదు
 న్యాయం జరిగితే చాలు,
 పుట్టిన ప్రతి జీవితీ బ్రతికే హక్కుంది.

నీ బ్రతుకు తెరువును అడ్డగించి
 నీ సహజ హక్కుల్ని అవహరించి,
 “కాల్కోక్కుతా, బాంఛను” అంటూ సాగిలబడితే
 దయాభిక్ష పెడతా డబ ప్రభువు !

ఆలోచిస్తున్నావా, మానవుడా ?
 కరుణ, కృప, జాలి అనబడే దయ

నిరంకుశ ప్రభువుల స్వార్థ సృష్టి !
 అమాయక జనాన్ని తోక్కివట్టి వుంచడానికి
 ఈ దయ అనేదే మూలమంత్ర మయింది !

ఎందుకు దయ ? ఎవరి దయ ? ఎవరిమీద దయ ?
 మాను జాతిని పెడదారి పట్టించిందిదే,
 ప్రభువుల దయకోసం ప్రాకులాడే దౌర్బల్యమే !
 నీ కర్తవ్యం స్వశక్తితో జీవించడం,
 మరొకరి దయతో జరిగే పని కాదది.

110

దేవుడు లే డను కొనే కంటే
 ఉన్నాడనుకోవడమే ఉత్తమం కదా
 కొంత ధైర్యగా అయినా వుంటుంది అంటున్నావా ?
 అదొక అసమర్థుని స్వార్థ విశ్వాసం !

నీకూ, మరొకడికీ మధ్య పేచీ వచ్చినప్పుడు
 దేవుడు నీకే సాయపడతా డని నీ వనుకొంటావు !
 మరి, ఈ ఉభయులకూ దేవు డొకడే కాదా ?

నీపై ఒక పెద్దపులి దూకి నప్పుడు
 దేవుడి దృష్టిలో నీ ప్రాణం కంటే
 పెద్దపులి ఆకలే ప్రధానమై వుండవచ్చు కదా ?

అందుకే చెప్పుతున్నాను విను -
 అన్నిటికీ దేవుడే బాధ్యు డనుకోవడం
 ఒక మానసిక బలహీనత !
 ఒక దురలవాటు !

నీ మనసే పరమాత్మ అనుకొన్నప్పుడు
 నీ మనో బలమే నిన్ను కాపాడగలదు,
 దానికి మించిన అతీత శక్తి మరొకటి లేదు.

111

పేదవాడి పట్ల సోనుభూతితో
 ధనవంతుణ్ణి ద్వేషించకు !
 ఇద్దరూ మానవులే, మరచిపోకు !

కలిమి లేము లెక్కడివి ?
 అవి వాళ్ళ స్వగుణ సంపాదనలు !

ఎవ డేది సంపాదించగలడో
 అది అతడిచే పుష్కలంగా సంపాదించబడనీ,
 ఒక్కొక్క రకం సంపాదన శక్తి
 ఒక్కొక్కడిలో పొందుతుంది పూర్ణవికాసం.

జాతి దారిద్ర్యానికి కారణం
 సంపదలోపం కాదు, వంపిణీ లోపం !
 అందరి అన్ని సంపదలను ఉమ్మడి చేసి
 అందరికీ అందుబాటులో వుంచాలి సమంగా !

ఎవరు ? ఎవరు చెయ్యగల రా పని ?
 నీవు ! నీవు చెయ్యగలవు ! యత్నించు !
 ఆ పని చెయ్యకుండా
 నీతులు చెప్పి లాభం లేదు.

112

మానవులలో వుండే వర్గాలు రెండే
పాలకుడు, పాలితులు !

బోధకులు, బాధకులు పాలక వర్గం
వాళ్ళు కొద్ది మందే అయినా, సాహసికులు !
బాధితులు, బోధితులు పాలితువర్గం
వాళ్ళు కోట్లాది మంది కాని, నిరీహులు !

పాలకు తెవళ్ళు ?
పాలితుల నుంచి పైకి వచ్చిన వాళ్ళే
ఎన్నికల ద్వారానో, విద్యల ద్వారానో !

క్రింది నుంచి పైకి వచ్చిన తర్వాత
 జీవసారాన్ని క్రింది నుంచే పీల్చుకొంటూ
 పైపైనే బ్రతికేసే వాళ్లు వాళ్లు !
 వాళ్లకు దేవు డేకాలంలోనూ లేడు !
 వాళ్ళ సాహసమే వాళ్ళ దేవుడు,
 క్రౌర్యమే వాళ్ళ ఆయుధం !

అలా ఎందుకు జరుగుచున్నది ?
 అధిక సంఖ్యాకులు అనాసక్తులు కావడం వల్ల,
 హేతువాదులకు సాహసమూ
 సాహసికులకు సమతా బుద్ధి
 లేనందు వల్ల !

113

ప్రపంచ మానవులంతా ఒకే మానవ జాతి !
అయితే, ఇన్ని వైరుధ్యాలకు ఏమిటి హేతువు ?

దూర దూర ప్రాంతాలలో మానవులు
తెగలు తెగలుగా ఆవిర్భవించడం !
ప్రాంతాల మధ్య, తెగల మధ్య
ఎట్టి సంబంధాలూ లేకపోవడం !
ప్రాంతాల శీతోష్ణోదులను బట్టి
తెగల ఆచార వ్యవహారాలు రూపొందడం !

విజ్ఞాన వికాసంతో దూరాలు తరిగి
తెగలు చేరువ కావడం జరిగి నా -
వైరుధ్యాలకు సమన్వయం కుదరక
ఆధిక్యత కోసం జరిపే పోరాటాలే
లోకంలోని అశాంతి కంతకూ మూలం !

ప్రశాంతి నిజంగా నెలకొనాలంటే
ప్రపంచ మంతా ఏక ప్రభుత్వం కావాలి !
మతాలనూ, వాటి దేవుళ్ళనూ మూల పడేసి
విశ్వ మోసవతు వికసించాలి

114

మళ్ళీ మళ్ళీ చెప్పుతున్నాను -
 నీవు ఆత్మవు, పరమాత్మ అంశవు ;
 పరమాత్మలో పుట్టి పెరిగి తరిగి తిరిగి
 పరమాత్మలోనే లయించిపోతున్న శక్తివి.

నీ శక్తి యావత్తు నీ మనస్సే,
 జీవితం మనస్సు తోడిది !
 మనస్సు యధాకామి, స్వేచ్ఛాగామి
 సత్వ గుణశక్తి స్వాధీనంలో వుండే భూతం అది !

నిరంకుశమైన మనస్సు
 నిత్యవేద సాహసికం,
 దానిని ఏకాగ్రతకు తెచ్చుకొన్నవాడు
 ధరిత్రి కంతా అధినాథుడు !

115

తన నుంచి, తన చుట్టూ, తన దేహాన్ని
నిర్మించుకొన్న పరమాత్మే ఆత్మ,
దేహ రూప నామాలను బట్టి వచ్చేదే వ్యక్తిత్వం.

వెంకయ్య అనే వ్యక్తిని తీసుకొంటే -
జీవం, దేహం, ఆత్మ మనస్సు
వీ అన్నిటి సమ్మెక్కరూపమే వెంకయ్య.

అయినా, లోకం వెంకయ్య అంటున్నది
దేహాన్నే, గుర్తించుకో !
కోటాసుకోట్ల మనుషుల మధ్య
వెంకయ్యను గుర్తిస్తున్నదీ దేహాన్ని బట్టే !

వెంకయ్య పోయా డంటే -
ముందుగా పోయింది ఆత్మ,
తర్వాత పోయేది పంచభూతాలు.
పదార్థ మార్దవంలోని తారతమ్యాన్ని బట్టి
కరిగిపోతా యవి పరమాత్మలో !

ఆత్మ మృదుతమ మైనట్టిది
కనుక, ముందు పోతుంది !

116

ఆ ఇల్లెవరిది ? వెంకయ్యది
ఆ కళేబరం ఎవరిది ? వెంకయ్యది
ఆ విగ్రహం ఎవరిది ? వెంకయ్యది.

వెంకయ్యదీ, పుల్లయ్యదీ ఒకే ఆత్మ,
అయినా, దేహాలు వేరు వేరు
జీవితాలు వేరు వేరు
లక్ష్యాలు వేరు వేరు !

లక్ష్యాల మధ్య పోటీ పోరాటాలు ఏర్పడినప్పుడు
గెల్చిన ఆత్మే పురోగమిస్తుంది,
నిరంతర పురోగమనమే పారమాత్మికం !

కనుక, మానవుడా ! వ్యక్తిత్వంతో
నిర్భయుడై ముందుకు పద !

117

విజ్ఞాన మంతా పరమాత్మ లోదే,
 పరమాత్మ ఒక జ్ఞాన తరంగిణి ;
 ప్రతి జీవాత్మలోనూ కాలక్రమంలో
 జ్ఞానాంశ పెరుగుతూనే వుంది.

మానవాత్మది జ్ఞానశక్తి
 మనస్సుది ఇచ్ఛాశక్తి
 ఇచ్ఛను ఆచరణలో పెట్టింది ఘటాత్మ.

ఈ శక్తులను స్వార్థం కోసం కాక
 బహుజన సుఖశాంతుల కోసం
 ఏక ముఖం చేసిన వాణ్ణే దేవు డన్నారు ?
 పరహితార్థం పనిచేసేవాడే దేవుడు,
 అతడు మనలోని వాడే, బైటివాడు కాదు.

118

భగవంతుడు లేకుండా

బ్రతకలేడు మానవుడు !

అంతటి అర్చకుడు మానవుడు !

అందుకే సృష్టించుకొన్నాడొక దేవుణ్ణి

తన రక్షణకోసం తనకంటే అధికుణ్ణి.

ఈ రహస్యం తెలుసుకొన్న తొలి తెలివిమంతుడు

దేవుణ్ణి దొంగిలించి దాచేసి,

తానే దైవజ్ఞుడై వెలిశాడు !

అతడి చుట్టూ చేరిన ఆర్తుల ఆకాంక్షే మతం !

దైవ సహాయంకోరే ఏకగ్రీవ అభ్యర్థనమే ప్రార్థన !

అందుకే మానవుడా, నిజం తెలుసుకో !

దేవుణ్ణి సృష్టించినవాడవు నీవే

పార్వతి గణపతిని వలె !

కాగా, నీవే దేవుడై వెలయగలవు -

కర్మకాండను రోసి, గౌతము బుద్ధుని వలె !

సర్వసమతను చాటి, పోరాడి, గెల్చి

మార్కుని - గాంధీ - అంటేడ్వరుల వలె !

V ఆచార వైరుధ్యాలే మతకలహాలు

నేను ప్రధానంగా కవిని -
 నా కార్య రంగం జీవితం !
 నా కృషి భూమి మీది పొలాలలో,
 భూమి క్రింది అగాధాలలో కాదు.

అయితే -
 మంచి పంటలు పండించే రైతు
 మట్టి గురించి తెలుసుకోక తప్పదు,
 అలా తెలుసుకొనే ప్రయత్నమే
 ఈ నా కించిత్ ఆధ్యాత్మిక పరిశీలన !

పరమాత్మ గురించి చెప్పగలిగింది
 పాండిత్యం కాదు, పరమారాధన !
 సన్యాసం కాదు, సహజీవన రసాస్వాదన !

120

ప్రకృతిలోని అంద చందాలకు
 జీవితంలోని సుఖ దుఃఖాలకు
 సమాజంలోని న్యాయాన్యాయాలకు
 ఆవేశ పడిన మెత్తని మనస్సు
 మాట్లాడే భాషే కవిత్వం.

గద కంటే కత్తి పడునైనది
 బాణం కంటే బుల్లెట్ చురుకైనది
 దెబ్బ కంటే మాట బలమైనది.
 అలానే, వాఙ్మయంలో కవిత్వం
 అమ్ములపొదిలో బ్రహ్మాస్త్రం !

భౌతి కావనర సమస్యలు పిచ్చుకలు,
 వాటి పరిష్కారానికి సహజీవన బుద్ధి చాలు ;
 ప్రతి పిచ్చుక మీదకూ బ్రహ్మాస్త్రాన్ని విసరకు !
 జీవిత సౌఖ్యానికి వసంత కుసుమాస్త్రం అది !

121

కవి, యోగి, నాయకుడు, అధికారి -
 ఏ మానవుడైనా ఏం చెపుతాడు ?
 తాను మునిగిందే గంగ అంటాడు !
 అవును, అనుభవం వ్యక్తిగతం !
 ఎవడి అనుభవం వాడి దేవుడు,
 ఎవడి ప్రయోజనం వాడి లక్ష్యం,
 ఎవడి పనిపరిధి వాడి ప్రపంచం !

ఎవడేం చెప్పినా విను !
 నీ వేం చెపుతావో చెప్పు !
 మెదడుకు నోరున్న వాడు వక్త
 నోటికి మెదడున్న వాడు ప్రవక్త !
 ఈ రెండూ వున్నవాడు మౌని !
 జ్ఞాన మూలకమైన తిరుగులేని
 క్రియా శక్తే మౌనం !
 గుర్తుంచుకో !!

122

వేదంలోనే వేదాంతాన్ని పొదిగారు పూర్వర్షులు,
అన్నంలోనే అజీర్ణ నివారిణిని కలిపారు.

ఇహ లోకంలో ఏ వద్దతిగా జీవిస్తే
పర లోకంలో సుఖం లభిస్తుందో చెప్పారు,
పైగా అట్టి వద్దతిలోని విధి నిషేధాలను
చట్ట బద్ధం కూడ చేశారు !

తెలియని పరం కోసం
తెలిసిన ఇహాన్ని వదులుకోవా లన్నప్పుడే
హిపో క్రసే ప్రవేశించింది సమాజంలో !
సహజ జీవితం చీకటి బజా రయింది,
నీతులు నవ్వుల పొల్లైనై,
ఆత్మ విద్య మెట్ట వేధాంత మయింది !

123

వేదాలను సంకలనం చేసిన వ్యాసుడు
 వాటిలోని ఆధ్యాత్మిక భావాలను గ్రహించి
 భావాని కొక ఉపనిషత్తుగా ప్రకటించాడు,
 వాటి సారాన్ని బ్రహ్మ సూత్రాలుగా కుదించాడు,
 అంతటితో కూడ తృప్తిచెందక
 భగవద్గీతగా ఏకీకరించాడు !

ఇహ పర లోక వృత్తాలను
 ఇదమిద్ధంగా నిర్వచించడానికి ఇంతగా
 శ్రమపడ్డ తత్త్వవేత్త లోకంలో మరొక డేడీ ?
 అయినా, ఏ మయింది ?
 ఏం తెలిసింది ?
 తత్త్వమసా ?
 అతత్త్వమసా ?

124

అహం బ్రహ్మాస్మి, తత్త్వమసి
 త్వమే వాహం
 నేను పర బ్రహ్మను, నీవు కూడ అదే
 నీవూ, నేనూ ఒక్కటే !

నేను - నీవు - మనం అనే ఈ మూడు మాటలే
 మొత్తం వేద వేదాంతాల సార మంతా.

ఈ మూడు మాటలూ కలిసింది ప్రకృతి,
 వీటికి మూలహేతువైన పరమాత్మ పురుషుడు.

ప్రకృతి పుడుతున్నది, జీవిస్తున్నది,
 ఎందు నుంచి పుట్టిందో అందులోనే
 తిరిగి లయమై పోతున్నది,
 ఇదంతా ఒక సహజ క్రియ !

125

సృష్టి, స్థితి, అయాల లో
 ఆదీ, అంతమూ మన చేతుల్లో లేవు.
 ఎలా వున్నదాన్ని అలా వదిలేస్తే
 స్థితి కూడా మన చేతుల్లో వుండదు.

ఈ మూడు తెరగులకూ నడుమ
 ఒక సమన్వయాన్ని సాధించడానికే
 మానవుడు సాగిస్తున్న అన్వేషణ అంతా,
 అందిస్తున్న విజ్ఞాన మంతా,
 చేస్తున్న పూహ అన్నీ,
 చూపుతున్న మార్గా అన్నీ !

అందులోవే మన వేదాలు కూడ,
 అవి మన పిత్రార్చితం.

126

శత్రు శక్తులను నిర్మూలించుకొంటూ
 మిత్ర శక్తులను సమీకరించుకొంటూ
 ఎవరికి చేతనైన పనిని వాళ్లు చేసుకొంటూ
 పురోగ మించ మంటున్నై వేదాలు !

అందరి పనుల అన్ని ఫలితాలనూ
 అందరూ సమంగా అనుభవిస్తూ
 సుఖ శాంతులతో ఆడుతూ, పాడుతూ
 ఆనందంగా జీవించ మంటున్నై వేదాలు !

అంతకంటే కావలసిం దేముంది ?
 మరి, అలా ఎందుకు జరగడం లేదు ?

వేదోక్తులలో నమ్మకం లేకనా ?
 అవి ఆచరణ సాధ్యం కాకనా ?
 ప్రజల కందకుండా చీకటి గోదాములలో
 మూసి పెట్టబడడం వల్లనా ?

127

సూర్యుడు, ఉషస్సు, కాలం, పంచభూతాలు
 అన్నీ నిత్య సత్యాలే ; కాని
 వాటిని గురించి ఋషులు చెప్పిన దానిలో
 అసహజాలు చాలా వున్నై

కొన్ని అపోహలైతే, కొన్ని అతిశయోక్తులు,
 కొన్ని అలంకారాలు, కొన్ని ధ్వనులు,
 అందులో అధిక శాతం వినోదకరాలు,
 వినియోగానికి పనికి వచ్చేవి తక్కువ.

అవైనా ఆ కాలానికి తగి వుండవచ్చు
 కాలానుగుణంగా మార్పు రావలసి వుంది.
 ఏ కాలంలోను ఏ నరుడూ సర్వజ్ఞుడు కాదు,
 సర్వజ్ఞుడే కేసి పయనిస్తున్న జిజ్ఞాసువు మాత్రం.

128

వేదాలు, ఉపనిషత్తులు, పురాణాలు, కావ్యాలు
ఇదంతా మన పిత్రార్జితం.

ఇందులో శాశ్వత సత్యమైన దెంతో
తాత్కాలిక వాడకమే లక్ష్యమైన దెంతో
మరమ్మతులు చేసుకోవలసిన దెంతో
పరిశీలించి తెలుసుకోవాలి.

మన పితరుల కనుసరమైన దంతా
మన కక్కర లేక పోవచ్చు.

అదీ గాక, ఒక్క పరమాత్మ తప్ప
శాశ్వత సత్యమైన దేదీ సృష్టిలో లేదు.
మనం శాశ్వతమూ, సత్యమూ అంటున్నదంతా
కేవలం గతానుగతికమైన మన సంప్రదాయం గురించి.

సంప్రదాయం అనేది వెనుకవుండి దారి తెలిపేదే కాని
ముందుండి దారి తీసేది కాదు.

ప్రవాహాన్ని నడిపేది పైనుంచి వచ్చే తోపుడు,
ప్రవాహం నడిచేది మాత్రం స్వానుకూలతను బట్టి !

129

బ్రాహ్మణుడు, గోవు, ఏనుగు, కుక్క
కుక్కను తోనేవాడు - ఈ అందరి వట్లా
సమ దృష్టి కలవాడే పండితు డన్నది గీత !

గీతకు ముందు గాని, తర్వాత గాని, నేడు గాని
అలాంటి పండితు డెవడైనా వున్నాడా ?

గీతోపన్యాసాలు, గీతా యజ్ఞాలు చేసే
ఆచార్యులకు గాని, భక్తులకు గాని
గీత వట్ల గౌరవ విశ్వాసాలు కలవా ?
ఉంటే, గీత చెప్పినట్లు చెయ్యరేమి ?

మానవుడా -

ఇన్ని మతాలు, ఇందరు దేవుళ్లు, ఇన్ని సుభాషితాలు
జాతిని సన్మార్గంలో నడిపించలేకపోవడానికి
హేతు వేమిటో గమనించావా ?
ప్రతివాడూ బైట నీతులు చెప్పతాడు,
లోన ఎవడి స్వార్థం వాడిది !

స్వార్థం జీవ ధర్మం కనుక -

అది నీలో కాని, నాలో కాని, మరెవరిలో కాని
మితిమీరకుండా నియంత్రించడం నీ కర్తవ్యం !

130

సమాజం అనే ప్రమిదలో
 చీకటి అనే తైలంలో
 నీ ఆత్మే వత్తిగా వెలిగే దీపానివి నీవు !

వత్తి పూర్తిగా కాలిపోయే సరికి
 చీకటి సీదాగా ఇగిరి పోవలసి వుంది !
 మరి, అలా జరుగుచున్నదా ?

నీలోది చీకటి కాదు
 అది బైటి చీకటి యొక్క నీడ !
 చీకటి మొత్తం తొలగా లంబే
 సమాజ మంతా ఒకే వత్తిగా వెలగాలి !

ఏ ఒక్క ప్రవక్త ఆత్మో కాలి మసైపోతే
 ఆ వెలుగులో ఇళ్ళు చక్కబెట్టుకొన్నవాళ్ళు
 ఆ మసితో వ్యాపారం కొనసాగిస్తుంటారు ;
 ఆ వ్యాపారమే మతం !
 అది మనకు వద్దు !

మానవుడా ! నీ ఆత్మే పరమాత్మ,
 నీ వెలుగే శ్రేయో జ్యోతి,
 నీకు నీవు పురోగమించు !
 నీతోపాటు సమాజాన్ని నడిపించు !

131

నీవు అదృష్టం పంటచేలో గుడ్డెద్దువు కావద్దు,
 గుడ్డికర్మ చేతిలో రాయివీ కావద్దు,
 అవి రజస్తమస్సులు ;
 నీవు కావలసింది చీకటిలో దీపం !

నల్లదీపం కనిపించదు
 ఎర్రదీపం ప్రమాద సూచకం
 తెల్లదీపం ఒక్కటే జగత్ ప్రవర్తకం,
 ఇవి సహజ గుణాలు.

వీటిని మార్చా అనుకొంటున్నావా ?
 పైపూతలు అసలురంగుల్ని మార్చగలవా ?

అధికారపీఠం నుంచి ధనికుణ్ణి దింపి
 పేదవాణ్ణి కూర్చోబెడితే ఏ మవుద్ది ?
 క్షణాలలో అతడు ధనార్జనలో పడతాడు !
 మార్చవలసింది వ్యక్తిని కాదు, వ్యవస్థను !
 నలుపును తెలుపు చేయడం
 సున్నం పూసి కాదు, భావన చేసి !

132

శరీరం, జీవం, ఆత్మ అన్నీ ఒకే పదార్థం కనుక
 శరీరం జీవంగా, జీవం ఆత్మగా మారి
 పరమ అయిలో భాగస్వాములు కావచ్చు !

పరమాత్మ ఒక పరమ అయి, ఒక రిధం,
 దాని రూపకల్పనే అయికారుడు నటరాజు.

అయిలో అయింపిపోవడం మోక్ష మైతే
 అయికు శ్రుతిచేసుకోవడం మృత్యుంజయత్వం !
 మృత్యుంజయత్వం సాధ్యమా అంటే -
 జీవితానికి పరమ లక్ష్యం మరేముంది ?

అమృతత్వం సాధ్యమే
 అది మనలోనే వుంది ;
 నిర్వికల్ప సమాధి ద్వారా పరిణమించే
 సశరీర సజీవ సమాత్మీకృతి అది !

అలాంటి వాళ్లున్నారా అంటే - ఉన్నారు,
 ఆ శ్రుతిలో పిలిస్తే పలుకుతారు
 ఆ స్థాయి నుంచి చూస్తే కనిపిస్తారు !

133

కొన్ని కొన్ని మానుష శరీరాలలో
 మృగ ముప్పియ్యో లుంటూ వుంటే !
 దగాలు చేసేవాళ్ళూ, దయమాలి వర్తించేవాళ్ళూ
 అలాంటి దుష్ట మృగాంశజులే.

సింహాలు, నక్కలు, నాగులు, గొర్రెలు
 నరుల్లోనూ వుంటే, గమనించు !

సింహాలకు భక్తి ముక్తు లక్కర లేదు
 అవి మృగ రాజులు !
 రాజ్యాంతే నరకం ధ్రువం అంటుంటే
 ఆ నరకం కోసమే ప్రజల ప్రాణాలు తీస్తుంటే !

ప్రగతిని కోరే ఏ మానుషుడి కైనా
 దుష్టశిక్షణ విధ్యుక్త ప్రథమ ధర్మం,
 సంస్కరించలేకపోతే సంహరించి పారేస్తూ
 నిర్గుణ వధంలో ప్రగతిని
 నడిపించగలవాడే పురుషోత్తముడు.

134

ఇక్కడొక వాస్తవాన్ని గుర్తించు -

నేను పురుషోత్తము డంటున్నది ఒక మహితాత్మను,
 నీలోని ఆత్మ జగద్ధితంగా స్వయంసిద్ధ మైతే
 నీవూ పురుషోత్తముడవే కాగలవు.

నేను కాదంటున్నదీ, ఖండిస్తున్నదీ

ప్రజలలో ప్రచారం చెయ్యబడుతున్న దేవ భావనను !

రక్షకుడూ, సృష్టికర్తా అయిన దేవు డెక్కడో

పరలోకంలో వుంటా డన్న దురూహను !

దేవుడి పేరు చెప్పి పొట్ట నింపుకొంటున్న

తెలివైనవాళ్ల వంచనా చాతుర్యాన్ని !

తమ కష్టాలకు కారణం కర్మ, దేవుడో తెలియక

మత్తులో గడిపేస్తున్న సామాన్యుల కొరగామిని !

135

మానవుడా ! ఈనాడు

ప్రతి మతమూ ఒక రాజకీయ వ్యవస్థ,

ప్రతి వ్యవస్థ లక్ష్యమూ ఆర్థిక పెత్తనమే !

లక్ష్యం స్వర్గమో, మోక్షమో అయితే

మతాల మధ్య ఇంత మానవరక్తం ఎందుకు చిందాలి ?

జాతీయ సమైక్యానికి, సంఘ బల సమీకరణకు

మత వ్యవస్థ అవసరమా ?

మానవుణ్ణి నియమబద్ధుడుగా వుంచడానికి

దైవ భీతి అవసరమా ?

ప్రతి మనిషికి సాంఘిక న్యాయం సమకూర్చితే

వీటి అవసరమే వుండదు, గుర్తించు !

136

దేవు డున్నాడా, లేదా అనే మీమాంస
 శిశు మనస్కులది,
 శిశువులు పుడుతునే వుంటారు.

గొప్పది నీ మతమా, నా మతమా అనే వివాదం
 ఆకతాయులది,
 ఆకతాయులను అదుపుచేసే సత్వశాలి ఎవరు ?

అట్టి సత్వశాలినే దేవు డంటా నంటావా ?
 అయితే, ఒక్క సత్యం గుర్తించుకో -
 అట్టివాడు ఏ మతానికీ చెందని
 విశ్వ మానవుడై వుండాలి !

ఏ దేవుడూ దివినుంచి దిగిరాడు,
 భువినుంచి పైకెదుగుతాడు.
 నీవూ ఎదగగలవు, యత్నిస్తే !
 ప్రపంచ మంతా ఉమ్మడి కుటుంబం లా
 భాసిస్తుంది అలా ఎదగగలిగితే !

వేల సంవత్సరాలుగా మానవుడి మెదడులో
వికసనం లే దంటున్నది విజ్ఞానశాస్త్రం !
నిజమే - వాల్మీకి నాటికీ, వేమన నాటికీ
మార్పు ఏముంది మానవ స్వభావంలో ?

మెదడును వికసించ నివ్వదు మతం,
గతాన్ని పట్టుకు ప్రేలాడే మృతభారం అది.

నీవు నిజంగానే భక్తుడివా ?

అయితే - నీ ఇష్టదైవాన్ని ఆరాధించుకోడానికి
మత ప్రమేయం ఎందుకు ?

అందుకే, ఆలోచించు -

నీ దైవం నీ వ్యక్తిగతం,

నీవు సర్వ స్వతంత్రుడివి !

138

దేవుడు వేరు, పరమాత్మ వేరు.
 ఏకత్వం నుంచి పుట్టిన నానాత్వంలో
 అధికాధిక సత్య సంపన్నుడై
 తన సత్యాన్ని విశ్వ శ్రేయం కోసం
 వినియోగించే ధర్మవీరుడు దేవుడు.

ఏదో ఒక వర్గాన్ని మాత్రమే అభిమానించే
 పరిమిత చిత్తు డెవడూ దేవుడు కాడు !

అందుకే, మానవుడా !
 సత్యాన్ని ఆర్జించుకో, క్రియాశీలివి కా,
 విశ్వానికే ధర్మకర్తవుగా వికసించు !

విశ్వ మానవుడుగా ఎదిగే పురుషోత్తముడు
 ప్రతివాడూ దేవుడే, గుర్తించు !

139

ఈ నాడే కాదు, ఏ నాడూ కూడ
 మతం విశ్వజనీనమై లేదు ;
 దానిది సమకాలీన స్వజాతీయ పక్షపాతం,
 అది చెప్పే దేవుడు
 దాని సొంత సేనాధిపతి మాత్రమే !

కాల ప్రవాహం ఒడ్డున నిలబడి
 కొట్టుక పోతున్న రద్దు కోసం ఏడుస్తూ
 పొంగి వస్తున్న కొత్త కెరటాలకు బెదురుతూ
 ప్రవాహ వేగాన్ని శపిస్తూ బ్రతుకుతున్న
 చిరకాలపు చింతచెట్టు మతం !

ఒడ్డు విరుగుతున్నది
 వేళ్ళు బయట పడుతున్నవి
 ఇక వదిలెయ్య దాన్ని !

140

కవులు, పండితులు, తాత్వికులు, మేధావులు
 అన్ని కాలాలలో, అన్ని జాతులలోను వున్నారు.
 వాళ్లంతా మతాతీతులు, జగత్కుటుంబులు !
 నామరూపాలు, రాగద్వేషాలు, స్వపర భేదాలు
 కల ఎవణ్ణీ దేవు డనరు వాళ్ల.

సృష్టికీ, విశ్వానికీ, దాని ప్రవర్తనకూ
 హేతువైన ఒక పరమశక్తి వుంది !
 అ దేమిటో తెలుసుకొనే ప్రయత్నాలే
 విజ్ఞానుల పరిశోధనలూ, ప్రయోగాలూ,
 వేదాంతుల యోచనలూ, యోగనిష్ఠలూ,
 అన్నిటికీ జ్ఞానపీఠం మానవ మేధస్సే !

141

జన్మ ఏదో పాప ఫలం, కర్మ ఫలం అంటూ,
 పరలోక సుఖాల కోసం
 ఇహ లోక సౌకర్యాలను వదులుకోవా అంటూ,
 సంప్రదాయవాదులు, గతానుగతికులు
 ప్రచారాలు చెయ్యవచ్చు గాక !
 అవన్నీ అపోహ అని, సత్య విరుద్ధా అని
 మేధావులకు తెలియదా ?

మరి, జన్మ కర్మ దుస్తంత్రాలను పట్టుకొని
 వాళ్లు కూడ వేదాంతీకరిస్తున్నారెందుకు ?
 అజ్ఞుల వూహలోని అపవర్గాల కోసం
 వాస్తవ జీతంలోని వసంత మాధుర్యాలను
 విధి నిషేధాల నిప్పుల్లో
 తగలెయ్యి మంటున్నారేమిటి ?

142

లోకంలో ప్రసిద్ధులైన తత్త్వవేత్తలు కూడా
 సత్యాన్ని తలక్రిందులుగానే వట్టుకొన్నారు,
 “ఊర్ధ్వమూలం, అధశ్యాఖా” అంటూనే వున్నారు.

పరలోకాలు ఏవేవో పైని వున్నాయనీ
 సృష్టికర్త దేవుడు అక్కడే వుంటున్నాడనీ
 అతణ్ణి ఆశ్రయించకపోతే స్వర్గం, మోక్షం వంటి
 మరణాంతర సుఖాలు అభించ వనీ
 పూర్వులు నమ్మితే నమ్మి వుండవచ్చు !
 మరి, ఆధునికు లెందుకు నమ్ముతున్నారు ?

ప్రజల అజ్ఞానంతో మతాలు
 వ్యాపారం చేస్తున్నాయనుకోవచ్చు,
 తత్త్వవేత్తలూ, వేదాంతులూ అయినా
 సొంతంగా ఆలోచించ వద్దా ?

143

మతా లన్నీ దేవుడొక్కడే అంటున్నై

అయితే ఏమి బట ?

ఒక మతం పుట్టిన దేశంపై రుద్దే యత్నమే

మతకలహా లన్నిటికీ మూలం !

తూర్పుకు వెళ్లినా, పడమటికి వెళ్లినా

ఎటు వెళ్లినా, ఏ మార్గంలో వెళ్లినా

చేరే దొకే దేవుడి నని తెలియని వా డెవడు ?

మతానికి కావలసింది దేవుడు కాదు,

దేవుడి పేరుతో నీతులు చెప్పకు !

ఏ మతానికైనా కావలసింది అధికారం,

ఇతర మతాలపై పెత్తనం !

అందుకే ఆ వివాదాలు, ఘర్షణలు, శిక్షలు !!

అందుకే మతం వద్దంటున్నాను,

మానవత్వం పెంచుకోమంటున్నాను.

144

మతం లేకపోతే మనిషి లే డంటూ

ఉద్ఘాటించు వుంటారు మతజీవులు !

ఈనాడు మతం లేదా ?

మరి, మని పెక్కడున్నాడు ?

మత తత్వం నానాటికీ పెరుగుతూ వుంటే

మానవత్వం అదే నిష్పత్తిలో తరుగుతూ వుంది !

మానవుణ్ణి స్వార్థ సంకుచిత మృగంగా

తన మందలో ఒక జీవిగా తయారుచేసింది మతమే !

మతం నుంచి విముక్తి పొందకుండా

మనిషికి స్వేచ్ఛా వికాసం లేదు.

అందుకే, మానవుడా ! నమ్మకు,

మతమే వృత్తిగా గల వాళ్ల బోధల్ని నమ్మకు !

సహ జీవనం సృష్టినైజం,

నైజ ధర్మాన్ని ముక్కలు చెయ్యకు !

145

కనవడడం లేదా !

ఆధ్యాత్మిక రంగంలో కృషి చెయ్యవలసిన మతం
నిరంతరం సత్యాన్వేషణ సాగించవలసిన మతం
రాజకీయ పోరాటాలు నిర్వహిస్తున్నది !

పరలోకాలలోను, పాప పుణ్యాలలోను
సమ్మకం లేని యుక్తిపరులు భక్తి ముసుగులో
తమ అధికార దాహ నివృత్తి కోసం
పదవీ రాజకీయ నాయకత్వం కోసం
ప్రజలను బెదరగొట్టి వేటాడుతున్నారు !

యుద్ధోన్మాదం, పరమత జిఘాంస
దేవుడిదా ? ప్రవక్తలదా ? లేక -
ప్రవచనాలు వల్లినూ ప్రజలను కొల్లగొట్టే
దురాక్రమణదారులదా ? ఆలోచించు !

146

పాప భీతి, దైవ భీతి దొరల కక్కర లేదు,
అవి ప్రజలను బెదిరించడానికి కల్పించబడ్డ
దిష్టి బొమ్మలని దొరలకు తెలుసు.

ప్రజలను భయపెట్టడం మొదలు కలు ?
వారిని సన్మార్గంలో నడిపించడాని కలు !
ఇంతకంటే వంచన మరేముంది ?

ఇది అందరకూ తెలిసిన రహస్యం, కనుకనే
సామాన్యుడు అవకాశం చిక్కి దొర అయినప్పు డెల్లా
రెట్టించిన వంచనతో పెచ్చరిల్లి పోతున్నాడు !

ఈనాడు తెలియని దెవరికి -
మానవుణ్ణి సన్మార్గంలో నడిపిస్తున్నది
దెవభీతి కాదు, సంఘ భీతి అని ?
క్రియకు ప్రతిక్రియ సహజ ధర్మమని ?

147

ఒకడికి విగ్రహం దేవుడు

ఒకడికి వుస్తకం దేవుడు,

ఒకడికి జ్ఞాపిక దేవుడు

ఒకడికి సమాధి దేవుడు !

అందులో ప్రతి ఒక్కడూ

తాను వుట్టిన సంప్రదాయాని కనుగుణంగా

తన మెదడు మలచబడ్డ వాడే,

పైతృకాచార నిబద్ధుడే.

నీ నరదాకు నీ వొక బొమ్మను చెక్కుకోవచ్చు,

మరొకడి బొమ్మను విరగ గొట్టే అధికారం నీకు లేదు.

నీ బలమే నీ అధికార మనుకొంటే

నీవు బలవంతుడి వయే కొలదీ

నీలో వికసించవలసింది ధీరోదాత్తత.

తామస స్వార్థం కాదు.

148

ప్రతి కొత్త మతం ప్రవక్తా
 తాను పుట్టిన మతం మీద
 తిరుగుబాటు చేసిన వాడే !
 పాతను ఖండించిన వాడే !
 అయితే, ఒక్క క్షణం నిలకడగా నిలబడి
 ప్రపంచ చరిత్రను సమీక్షించి చూడు !
 మతాల సంఖ్య పెరుగుతున్నదే తప్ప
 మానవుని బుద్ధి మెరు గవుతున్నదా ?

ప్రవక్తల ప్రవచనాలు పైర పాటలై పోతున్నై,
 మానవుడి మనస్తత్వం మట్టిలోనే వుండిపోతున్నది !
 కారణ మేమిటో ఆలోచించావా ఎప్పుడైనా ?

మబ్బుల నుంచి దిగివచ్చే మెరుపు ఎంత గొప్పదైనా
 చీకట్లో దేవులాడుకొనే పేదవాడికి
 చేతి లాంతరు పాటి విలువ కూడ చెయ్యదు !

149

కాలం గడిచేకొలది మానవుడు
 కాంతి శరీరం ధరించాలి,
 పాంచభౌతిక రూప సౌందర్యానికి
 పరమ వేగం లభించాలి.
 త్రికరణ శుద్ధి ఒక మహా సిద్ధిగా
 ప్రతి మనిషి వికసించాలి,
 శ్రేయోరూప పరమాత్మలో
 విద్వద్విహారం చెయ్యాలి !

ఇదేదో ఊహాభిలాష అనుకోకు,
 ఉటపియా గా కొట్టి పారెయ్యకు !

నీ గృహంలో, నీ కాలేజీలో, నీ పార్టీలో,
 నీ వదవిలో, నీ పనిలో, చుట్టూ
 నిజాయితీని ప్రవేశపెట్టు !
 సమాజం ఎందుకు తెలివినిపడడో చూద్దాం !

VI పునర్జన్మ ఒక అపోహ

నీవు పరమాత్మ అంకురం,
 నీలోని శారీరక మానసిక శక్తు లన్నీ
 ఆత్మ రూపంలో వ్యక్తమైన పరమాత్మే !
 ప్రతి ఆత్మా ఒక పరమాత్మ తరంగం,
 తరంగం ఎందునుంచి పుట్టిందో
 అందులోనే లయించి పోతుంది,
 అదే తరంగం మళ్లీ పుట్టదు
 పుట్టేది మరొకటి.

జన్మ వుంది
 పునర్జన్మ లేదు ;
 పదార్థం అదే కాని
 వ్యక్తి దేని కదే.

151

వ్యక్తుల నడవమ తేడాలకు
 సమాజంలోని అసమానతలకు
 ఆకస్మిక సంఘటనలకు, సుఖ దుఃఖాలకు
 ఆ నాటి అమాయకులు
 తరువాతి స్వార్థపరులు
 కల్పించిన కారణాలను
 జనం నమ్మిన కాలంలో
 పుట్టింది కర్మ సిద్ధాంతం.

దాని చుట్టూ నిర్మించబడ్డాయి
 ఎన్నెన్నో ఆధ్యాత్మిక చింతనా దుర్గాలు.

సిద్ధాంతం శిథిలమై పోయినా
 దుర్గాలు నిలిచే వున్నై,
 విజ్ఞానం వెన్నెల కురుస్తున్నా
 అజ్ఞానం ఆవరించే వుంది !

152

నలుగురు శిశువుల్ని - పుట్టగానే
 వారి భిన్న సంప్రదాయాల నుంచి వేరుచేసి
 ఒక చోట వుంచి పెంచు !
 మానవత్వం ఒక్కటే సంప్రదాయంగా పెంచు !
 ఫలితాన్ని పరిశీలించు !

అలా మొత్తం ప్రపంచంలో
 ఒక తరం శిశువుల్ని పెంచగలిగితే
 జాతి మత భేదాలు లేని
 ఏక మానవత ఏర్పడదా ?
 ప్రతిభ స్వేచ్ఛగా పరిపుల్లం కాదా ?
 విజ్ఞానం విశ్వ విహారం చెయ్యదా ?
 మరి, అలా ఎందుకు చెయ్యవు ?

153

నీవు ముందుకుపోయేకొలదీ
వర్తమానం గతమైపోతూ వుంటుంది,
గతమే ప్రారబ్ధం.

జీవితం ఒక (క్రేకెట్) ఆట అనుకొంటే
స్కోరు బోర్డు దాని గతం,
బోర్డును పరిశీలించి ఆట ఎలా సాగిందో
ఏ తజ్జాదైనా చెప్పగలడు.

స్కోరు బోర్డు లాంటిదే మానవ హస్తం
స్కోరు అంకెలే చేతి రేఖలు,
ఆట సాగే కొలదీ అంకెలు మారుతుంటై
అవి భవిష్యత్తును చెప్పలేవు కాని
సూచించవచ్చు, హెచ్చరించవచ్చు.

ప్రారబ్ధవాదం కాదు నాది, ప్రయత్న వాదం ;
ప్రయత్నమే జీవితం, అది సహజ గతిశీలం !

154

జీవితంలో సగం వెలుగు, సగం చీకటి ;

ఇది సహజ ధర్మం.

ఒకొకసారి అంతా వెలుగే, లేక

అంతా చీకటే అనిపించవచ్చు ;

అది పరిస్థితులు కల్పించే భ్రమ,

వాస్తవం కాదు.

వెలుగును వీలైనంత ఎక్కువగా వాడుకో,

చీకటి గురించి పట్టించుకోకు !

నీ చీకటి లోకానికంతా చీకటి కాదు,

గుర్తించుకో !

చీకటితో పేచీ పడుతూ కూర్చోకు !

దాని నుంచి ఆత్మ రక్షణ చేసుకొంటూ పద !

నీవు చాల దూరం పోవలసి వుంది,

అప్పుత శిఖరాలను అధిరోహించవలసి వుంది !

నిజానికి నీవు సూర్య వేగంతో పోగలిగితే

అసలు చీకటే లేదు, తెలుసుగా ?

నీ మనోవేగం ముందు

సూర్య వేగం ఏపాటిది ?

155

బలవంతులు చేసే హింసను సహిస్తూ
 బలహీనులకు అహింసను బోధించడం,
 పరమేశ్వరు డొక్కడే - అని ప్రకటిస్తూ
 పర మతాల వందిళ్లను పీకించడం,
 అన్న మైతేనేం, సున్న మైతేనేం అని పాడుతూ
 అన్నమంతా బలవంతులే దోచుకు తినడం
 వంటి దగాలతో ఎదుగుదల ఆగిపోయి
 తిరోముఖం పట్టిన నరజాతిని
 అంతరించి పోకుండా ఆపగల వా రెవరు ?

నీవు ఆపగలవా ?

అంతటి అతీత శక్తి నీకున్నదా ?

ఉన్నది, పరీక్షించుకో !

156

పుట్టిన ప్రతి జీవీ శాశ్వతంగా బ్రతికేస్తుంటే
కొత్తజీవుల పుట్టుకకు అవకాశమే వుండదు !

పుట్టడం ఎంత సహజమో
గిట్టడం అంతే సహజం కనుక
భయపడవలసిం దేదీ మృత్యువులో లేదు.
మృత్యువు ఒక సహజ పరివర్తన క్రియ !

బొందితో కైలాసానికి పోవడం అనేది
జీవాత్మ ఆకాంక్షకు పరమ లక్ష్యం,
తాను తానుగా సంపూర్ణ స్పృహతో వుంటూ
అజరామరత్వాన్ని పొందాలి !
మోక్షాన్ని అధిగమించిన
మృత్యుంజయత్వం అది !

157

జీవ వదార్థాన్ని తినకుండా
 జీవి బ్రతుక లేదు,
 ఒకదాన్ని ఒకటి తినేసుకొంటూ పోతే
 సృష్టి మిగలదు !

నీవు గడ్డి తినే గొడ్డువో
 నెత్తురు త్రాగే జలగవో
 ప్రాణాలు తీసే పెద్దపులివో -
 నీ వేట నీ ఆకలి తీరేటంత వరకే,
 ఆ పైని వేటాడే హక్కు నీకు లేదు.

158

జంతువులూ తింటై, జంతువులూ కంటై,
 జంతువులూ నవ్వుతై, జంతువులూ ఏడుస్తై,
 జంతువులూ చంపుతై, ఓరి మానవుడా !
 అంతకంటె నీవు ఒరగబెడుతున్నదేమిటి ?

తన క్రమ వికాస సృష్టి పథకంలో పరమాత్మ
 తుది దశగా సృష్టించుకొన్న మానవుడా !
 తిండికోసమే బ్రతుకుతున్నావురా నీవుకూడ ?
 తిండిని కూడబెట్టుకోవడం కోసం
 నీ సాటి మానవుణ్ణి దోచుకొంటున్నావు కదరా !

పరమాత్మ నీ నుంచి
 ఆశించిన ప్రయోజనం ఏమిటి ?
 పారిపోయి వచ్చి
 తన కొంగు మాటునే దాక్కోమనా ?

నీ లక్ష్యం మోక్షం కాదు,
 దాన్ని అధిగమించి జీవించడం !

159

తీగ, పుష్పం, పరిమళం
 జీవం, శరీరం, మెదడు
 ఆత్మ, మనస్సు, భావం
 ఇలా పుట్టి మెరుగుతున్నది సృష్టి!
 పుట్టుకలో క్లిష్టత వుంది
 పెరుగుడులో భిన్నత వుంది
 వికాసంలో దశ లున్నై -
 బీజాంకురం గ్రహించే శక్తిని బట్టి,
 దాని పట్టు విడుపుల నైజాన్ని బట్టి !

సూర్యకాంతి లాంటిది పరమాత్మ
 సమస్త గుణ వర్ణశక్తి సమామ్నాయం అది,
 దానితో సాన్నిహిత్యం ఆత్మకే వుంది
 ఆత్మ వెల్లివిరిసింది మానవుని లోనే !
 అందుకే, సృష్టిపై అతడి కంత కంఠోలు !

160

ఒకే చెట్టు కాయల్లో
 ఒకటి పెద్ద దుంబుంది, ఒకటి చిన్న దుంబుంది
 ఒకే తల్లి బిడ్డల్లో
 ఒకడు మంచిగుంటుండు, ఒకడు చెడ్డగుంటుండు
 తరతమ భేదాలు ప్రకృతి సిద్ధాలు.

అయితే, మానవుడా !
 ప్రకృతిని కంట్రోలు చేసే శక్తి మనస్సుకుంది
 మనస్సుకు బలమిచ్చే శక్తి తపస్సుకుంది
 తపస్సంటే ఏకాగ్రత, లక్ష్యశుద్ధి, సాధన !

తల వంచుకు బ్రతికే కంటె
 తలెత్తుకు చావడం మే లనుకొనే వాడికి
 చావే భయపడుతుంది, చూడు !

“హతోవా, జిత్యావా” అన్న కృష్ణుడిది
 శుష్క వేదాంతం కాదు, గమనించు !
 ఒక లక్ష్యాన్ని ఎంచుకొని ముందుకుపోతే
 నీవు యూచకుడివైనా త్రివిక్రముడివే కాగలవు,
 క్రూరుడివైనా వాల్మీకివే కాగలవు !

161

మెరుపుకు రక్షణగా వెనుక
 ఉరుము వస్తుంది,
 పువ్వుకు రక్షణగా ముందే
 ముల్లు బైలు దేరుతుంది,
 మృదులమైన స్త్రీత్వానికి రక్షణ కుచమే
 పరువమైన పురుషత్వం !

జీవ లతాంతమైన అట్టి స్త్రీమూర్తిని పురుషుడు
 పరదా వెనుక దాచివేసిన నాడే
 మానవ జాతి పతనోన్ముఖ మయింది !

స్త్రీని అధ్యాసనంపై నిల్పి, ఆమె వినోదార్థం
 పురుషుడు నటరాజైన పరమ సంస్కృతి నీది !
 ఏదీ ? ఏమయింది ?
 నీవు ముందుకు పోలేక పోతే మానె -
 పోయిన శక్తి నైనా వెదికి పట్టుకొని
 పునః ప్రతిష్ఠ చేసుకో లేవా ?

162

సహజ వార్ధక్యంలో శరీరం శల్యావశిష్టమై
 అశక్తమై అవస్థలు పడి చచ్చే కంటే
 అవసరం తీరిన క్షణంలో అదృశ్యమైపోతే
 ఎంత హాయిగా వుంటుంది !

స్వచ్ఛంద జననం అక్కరలేదు,పోనీ !
 స్వచ్ఛంద మరణమైనా అభించవలసి లేదా ?

గారాబంగా పెరిగి, వీరోచితంగా బ్రతికిన ఒక ధీశాలి
 ముదివగ్నై, అందరిలోను సిగ్గు విడిచి
 దీనంగా, హీనంగా మంచాన పడి చావడం
 ఏమి పరువు ? ఎవరికి పరువు ?
 సృష్టి ప్రణాళికలోని ఈ లోపాలను సరిదిద్దే దెవరు ?
 నీవా ? నీ విజ్ఞానమూ ?

163

ఉదయంనీ పెదవికి అమృతం అందించిన మందారం
 ప్రాద్దువాలే కొలదీ వాడిపోతూ వుంటే
 మానంగా ఏడ్చుకోవడం తప్ప
 ఏం చెయ్యగలుగుతున్నావు, మానవుడా ?
 జరామరణాలు సహజం అనుకొంటూ
 అసహజంగా గడిపేస్తున్నావు కాలాన్ని !

పుట్టడం గిట్టడం కోసమే అయితే
 అసలు పుట్టడమే ఎందు కట ?

అజరామర జ్ఞానోజ్జీవన కోసం
 నిరంతరంగా అన్వేషిస్తున్న పరమాత్మ
 ప్రయత్న - వైఫల్య సూత్రాన్ని అనుసరించి
 చివరకు ధరించిన రూపం మనిషే కదా ?

మరి, మనిషి చేస్తున్న దేమిటి ?
 తదితర జీవజంతువులు వలెనే
 ఆహారమే పరమార్థంగా బ్రతికేస్తున్నాడు !
 తదితర జీవజంతువుల వలెనే
 కాలాధీనుడై చచ్చిపోతున్నాడు !
 ఇంకేమి టిట ఇతగాడి ప్రత్యేకత ?

164

ముదిమిని జయించకుండా
 పృథ్వుం జయుడవు కాలేవు !
 ప్రొద్దు వాలితే, పోకుండా పట్టుకోలేవు !

అయినా, అమరత్వం దేనికి ?
 వరమాతృకు ఆత్మత్వ జాగృతిని శాశ్వతీకరించి
 నిరంత రానందంలో ఓలలార్చడానికే కదా ?

మోక్ష కామిత్వం వలాయన వాదం,
 పీఠిలో గెలవలేక ఇంట్లోకి పారిపోవడం !
 అందుకే మోక్షం పేరెత్త వ ధ్దంటున్నాను.

కామక్రోధాదులు ఉద్రేకాలు,
 అవి శత్రువులు కాదు, విజయ సాధనాలు !
 సక్రమంగా వాడుకొంటూ పరిక్రమించు !
 ఇంతకాలం కవితలలోనే బీబిస్తున్న అజరామరత్వం
 వాస్తవం కాగలదేమో చూద్దాం !

167

165

ఒక మూలిక వుంది

అది ప్రాణం తీయగలదు

రక్షించనూ గలదు, అయితే

ఆ సంగతి దానికి తెలియదు !

ప్రకృతి నిండా ఎన్నో శక్తులున్నై

వాటినే దేవత లంటున్నై కళలూ, కావ్యాలూ ;

వాటిని గుర్తించగలదీ, స్వాధీనం చేసుకోగలదీ,

వాడుకోగలదీ ఒక్క మనస్సే !

అందుకే చెవుతున్నాను -

మనస్సును గతానికి కట్టి వడెయ్యకు !

స్వేచ్ఛగా ముందుకుపోనీ, విహరించనీ !

ఆచారం, సంప్రదాయం, సెంటిమెంటు

వంటి వన్నీ ప్రగతి నిరోధకాలు, గతాలు ;

మోక్షాతీత జీవసౌందర్య మంతా పరమాత్మలో వుంది,

సుశిక్షితమైన మన స్సొక్కటే

దానిని అందుకో గలిగి నట్టిది !

166

భౌతిక విజ్ఞానం నిన్ను దాటి పోలేదు,
 నీవే దానిని దాటి పోగలగాలి !
 మనస్సును పోలీసు కుక్కగా మారిస్తే
 అది విశ్వరహస్యాలను పసిగట్టగలదు,
 పంచ కల్యాణిలా పోనిస్తే
 విశ్వసౌందర్యాలను రుచి చూపగలదు !
 అయినా, అది నీ చేతిలోదే కదా !

పాంచ భౌతిక శారీరివైన నీవు
 భూమిని విడిచి పోలేవు !
 మనస్సు పోగలదు కాని, అది ఆత్మగతం !
 ఆత్మ శరీర గతం !

అగ్నితోపాటు దాని జ్వాలా, కాంతీ కూడ పోయేలా
 శరీరంతోపాటు ఆత్మా, మనస్సు కూడ పోతున్నై !
 అలా పోకుండా శరీరం తరిగి, కరిగి
 ఆత్మగా మారి మాయం కాగల్గితే !

167

పాప కర్మ వలెనే పుణ్య కర్మ కూడ
మోక్ష సాధకం కా దంటుంది వేదాంతం,
నిష్కర్మ కూడ మోక్ష సాధకం కాదు !
నిష్కామ కర్మ ఒక్కటే మోక్ష సాధక మట !

నిష్కామ కర్మ అనేది ఒక బంగారు లేడి,
అటువంటి దెక్కడా వుండదు.

ప్రతి పనీ ఏదో ఒక ఫలితం కోసం చేయబడేదే,
ఫలితం అనుకూల మైతే సంతోషం
ప్రతికూల మైతే విచారం సహజం.

నిర్వికారమనస్కత పనిఫలితానికి తరువాతిది,
పనికి ముందుది కాదు.

మోక్షానికి షరతులు లేవు,
భక్తి జ్ఞాన వైరాగ్యాలు మోక్షమార్గాలు కావు,
జీవిత మార్గంలో ప్రయాణ తీర్చే పాధేయా లవి !
మోక్షానికి ఏ మార్గమూ అక్కరలేదు.

168

జీవ జాతు లన్నిటి లోకీ
 మానవ జాతి పరమ శ్రేష్ఠం !
 సౌందర్యం, రసం, ఆనందం వీటి పరమానుభూతి కోసం
 పరమాత్మ నిర్మించుకొన్న స్వగృహం మానవ దేహం !
 అందుకే, దీని ఆంతరంగిక నిర్వహణపై
 ఆత్మకు కూడ అధికారం లేదు !

అనంత గుణ క్రియా సంకులమైన సృష్టిలో
 ఎప్పుడూ ఏదో ఒకటి జరుగుతూనే వుంటుంది.
 అనుకోని సంఘటనను దైవికం అంటాం
 అదృష్ట మనో, దురదృష్ట మనో అంటాం
 కర్మ అనుకొంటూ తృప్తి పడతాం.
 అవి మనం అనుకోనే మాటలు,
 అలవాటైన మాటలు, అంతే !

దైవం స్వజన రక్షకుడూ, పరజన శిక్షకుడూనా ?
 అవు నంటున్నది మన మత సాహిత్య మంతా !
 అందుకు ఉప బలకాలుగా సృష్టించబడి నట్టే
 పరలోకాలు, కర్మబంధాలు, పునర్జన్మలు, మోక్షసంధాలు !
 అవన్నీ శిశు ప్రాయుల వూహలు !
 స్వార్థ పరుల ప్రచారాలు !
 వాస్తవాలు కావు !

169

ఒకడు కోరికను చంపుకోమంటాడు,
 కోరికకు మూలం మనస్సు కనుక
 మనస్సునే చంపుకోమంటా డింకొకడు !

మనస్సు నశిస్తే -

ఆత్మ నిరాశుయ మవుతుం దిట
 అప్పుడు "కాలువ లాకు" న్యాయం పనిచేసి
 ఆత్మ పరమాత్మ మట్టానికి పెరిగి
 దానిలో లయమై పోతుం దట !

ఇంత కఠిన యమ యోగమూ
 తన మెడమీదనే వున్న మేకపిల్లను
 వెదికి పట్టుకోవడం కోసం !
 తనంతట తానే లభించే మోక్షం కోసం !

170

మనస్సును అదుపులో పెట్టుకోవచ్చు, రమానుజుని తాత కొనం
 అంతం చెయ్యడం మేమిటి ? మాను దేహం !
 మనుగడకు వేడి మనస్సే కదా !

వేడి తగ్గితే చలి, వేడి హెచ్చితే మంట
 రెండింటి సమానీకరణమే చలిమంట ! వుంటుంది.
 చలి దిగువ మట్టం ఖననం అంటాం
 మంట ఎగువ మట్టం దహనం అంటాం
 ఇవి రెండూ జీవ తరంగాల అవధులు.

మానసం లోని తరంగాలివి,
 వాటి నడుమ క్రీడించే హంసే ఆత్మ ;
 మనస్సు లేకపోతే ఆత్మ నిష్ప్రయోజకం.
 జీవిత లక్ష్యం ఆత్మ పురోహితం
 తిరోగతం కాదు.

అందుకు మన బలకాలుగా వుండినట్టి సత్వం
 మనోకాలు, సంకల్పంధాలు, పునరుత్థాలు, మోక్షసంధాలు !

మనోకాలు, సంకల్పంధాలు !

పునరుత్థాలు !

మోక్షసంధాలు !

171

ఏ వురాణ సాహిత్యాన్నై పరిశీలించి చూడు !
 ఎంతో తపస్సు తర్వాత దేవుడు ప్రత్యక్ష మైతే
 చావు లేకుండా వరం కోరుకున్న వాళ్ళే చాల మంది !
 అయితే, అది ప్రకృతి విరుద్ధం కనుక ఫలించలేదు.

తమకు సహజంగా లభించగల
 మోక్షాన్నే కోరుకొన్నారు అమాయకులు !

ఈ నాటికీ గుడులలో దేవుణ్ణి కోరుకొనేవి
 ఆయు రారో వైశ్వర్యాలే కదా !
 ఇవన్నీ ఆధునిక విజ్ఞానం తీర్చగల కోరికలే !

“బ్రతుకు, బ్రతక నివ్వు” అనే నీతిని
 ప్రతి వ్యక్తీ త్రిశుద్ధిగా అమలు పరిస్తే
 నివారణ కాగలవే ఈ మానవ సమస్యలన్నీ !

172

ఇంత ప్రీయమైన జగత్తు నుంచి
 ఏదో తెలియని శూన్యంలోకి ఒంటరిగా
 శాశ్వతంగా నిష్క్రమించడం నిజంగా
 ఎంత దుఃఖోల్లోలం !

ప్రేమలు, వాత్సల్యాలు, అనురాగాలు
 సేత్రవర్షాలు, వీనుల విందులు, స్వర్ణ సుఖాలు
 కనిపించిన అనుబంధాలు -
 అన్నిటిని వదిలేసి పోవలసిన దుర్భర దుఃఖం !
 ఎవరు ఓదార్చగలరు ?
 ఎంత భక్తి, ఎంత జ్ఞానం, ఎంత వైరాగ్యం
 మృత్యు ముఖంలో చిరునవ్వును చూపగలవు ?

! జన్మహక్కు !

173

ఒక దుఃఖితుడు తన దుఃఖానికి కారణం
 పూర్వ జన్మ కర్మ అనుకొంటాడు,
 అలా అనుకోవడంలో అతడికి ఓదార్పు వుండవచ్చు !
 మందులేని వ్యాధికి మత్తుమందే శరణ్యం కదా !

ప్రారబ్ధం, ఋణానుబంధం, పురాకృతం
 వంటి వన్నీ పెయిన్ కిల్లర్లు ;
 దుర్భర బాధా నివారణ కోసం వాటిని వాడడం
 తప్పదు ఎంత గొప్ప డాక్టరుకైనా !

నీ వెంటటి హేతువాదివో, విజ్ఞానివో అయినా
 తల పోటుకు ఆస్పిరిన్ వాడవా ?
 మూఢ విశ్వాసాల పూర్తి నిర్మూలనకు కూడ
 తచ్చాంతి చికిత్స అవసర మవుతై ! గుర్తించు !

174

కర్మ బంధం నుంచి వెలువడడమే
 మోక్షం అంటుంది మన వేదాంతం !
 అది వేదాంతం కాదు, అపోహ !

కదలిక సృష్టి స్వభావం,
 ప్రతి కదలికా ఒక పనే, కర్మే.
 ప్రతి పనికి వుంటుం దేదో ఒక ఫలితం !

ఆత్మ చేసే ఒక పని
 ఆత్మనే కట్టి పడవేస్తుందా ?
 కర్మకు వ్యక్తిత్వమే లేదు,
 కర్తృత్వ మెక్కడిది ?

175

ఎడ తెగని వనే జీవితం,
 జీవితం లోని ప్రతి కదలికా వనే, కర్మే!
 కర్మ లేకుండా జీవించడమే లేదు,
 కర్మ వేరూ, జీవితం వేరూ కాదు.

కర్మకు వ్యక్తిత్వం కల్పించడం
 ఆత్మను దానికి బానిసను చెయ్యడం
 పునర్జన్మకు హేతువు కర్మే అనడం
 ఈ అబద్ధాన్ని నేటికీ ప్రచారం చెయ్యడం
 పూర్వకాలపు బానిసరాజ్య వ్యవస్థను
 ఇంకా కొనసాగించడం మాత్రమే కాదా ?

176

మరణ శయ్యపై, వృద్ధాప్యంలో, కోమలో
 తన ఆత్మీయులనే గుర్తు పట్టలేని ఆత్మకు
 తనను తానే మరిచిపోయిన ఆత్మకు
 పునర్జన్మ ఎలా వుంటుంది ?

దేహాన్ని జీర్ణ వస్త్రంలా తీసి పారవెయ్యడానికి
 అసలు తాను జీర్ణం కాకుండా వుంటేగా ?
 పని చేసిన ఇంద్రియాలు ముందే పోగా
 చేయించిన ఆత్మకు స్ఫూరణే పోగా
 మిగిలే దేమిటి ?

మరణం తర్వాత ఏదో మిగులుతుం దనుకోకు !
 నీ వారసులు సజ్జనులు కాకపోతే
 నీవు దాచుకొన్న కోట్లు కూడా మిగలవు.

177

నీ ఇంటిని ఎవడో ఒక దొంగ దోచా డనుకో,
 గత జన్మలో అతడి ఇంటిని
 నీవు దోచా వన్న మాటేనా ?
 కర్మ సిద్ధాంతం ఆచరణలో అంతే మరి !
 క్రియకు ప్రతి క్రియ

కాగా -

నీవు కర్మ సిద్ధాంతాన్ని నమ్మే వాడివైతే
 పోలీసులకు ఫిర్యాదు చేసే హక్కు నీకు లేదు.

“అంతా కర్మ ప్రారబ్ధం !
 మన చేతుల్లో ఏముంది ? అంతా ఆ పైవాడి ఇచ్చు !”
 అనుకొంటూ కూర్చుండి పోవడంలో
 నీకు ఓదార్పు లభిస్తున్నదా ?
 సరే, అలాగే కూర్చో !
 అయితే, అది బాధను జోకొట్టడానికి
 తీసుకొనే మత్తు మందు మాత్రమే !
 బాధా నివారణకు ఏకైక మార్గం
 అవజయాలను ఎదిరించి జయించడం !

1981

178

జ్ఞానం అంటే నిన్ను నీవు తెలుసుకోవడం
 అంటే నీ వస్తుగుణ మేమిటో గుర్తించడం.
 కర్తవ్యం అంటే నీదైన అట్టి గుణాన్ని
 స్వ పర ప్రయోజకంగా నియమించడం.
 అట్టి నియమిత గుణ ప్రవర్తనమే జీవితం,
 ఫల పుష్ప పత్ర విన్యాసమే దాని పరమార్థం !
 జ్ఞాన ప్రయోజనం మోక్షం కాదు,
 జీవిత పురోగమనం !

179

మానవుడా ! జ్ఞానరూపం ధరించు !
 విజ్ఞాన లతా లతాంతంగా వికసించు !
 ఎవరి ఆలోచన మీదో ఆధారపడకు,
 నీకు నీవే ఆలోచించడం నేర్చుకో !

సొంత బుద్ధితో పురోగమించడమే
 సుఖ జీవిత మంటే,
 పరమాత్మ మనిషిగా మారింది
 సుఖ జీవితం కోసమే !

మాలిన్యాలను విదల్చుకొంటూ
 మాధుర్యాలను పండించుకొంటూ
 విశ్వవిహారం చెయ్యి !

(81)

VII జీవితలక్ష్యం సుఖంగా జీవించడం

ఆకలికి అన్నం లభించడం సుఖం

లభించక పోవడం దుఃఖం.

భక్షణ, విజ్ఞానం, కామం, భద్రత, నిద్ర

జీవి సహజ అవసరా లివి.

అవసరాలు తీర్చుకోవడం కోసం

జీవి చేసే కృషి జీవితం.

సామాన్య కృషి చాలక పోవచ్చు -

పోరాటమే జరపవలసి రావచ్చు -

తనతో పాటు సహజీవనం నెరపుతున్న జీవకోట్లు

పోటీ పడినప్పుడు, అడ్డం వచ్చినప్పుడు !

కష్టపడినా, దుఃఖపడినా సుఖం కోసమే

త్యాగం, సహనం, తృప్తి వంటి వన్నీ సుఖం కోసమే.

181

నీవు నిర్గుణ నిరాకార పరమాత్మవు, సరే -
 మరి, నీ సగుణ సాకార జన్మకు ప్రయోజన మేమి ?
 తిరిగి అదే అవ్యక్తంలో కరిగిపోవడమేనా ?
 అయితే, అందుకు నీ ప్రయత్నమెందుకు?
 జన్మకు జీవించడమే ప్రయోజనం,
 జీవితానికి ఆనందమే పరమావధి !

సుఖంగా జీవించాలి, కనుక
 శక్తి లేకుండా సుఖం వుండదు, కనుక
 ఏదో ఒక శక్తినైనా వశం చేసుకోవాలి.

శక్తి హీనుడు సుఖపడలేడు
 సంపూర్ణ శక్తిమంతుడే సర్వేశ్వరుడు
 అట్టివాణ్ణి పురుషోత్తము డంబున్నాను !

182

కనుక, మానవుడా !
 నీవు జీవించు, సుఖంగా జీవించు !
 నీతో పాటు నన్ను కూడ జీవించనీ !

మ నిద్దరం ఒకే పరమాత్మ అంశలం కదా ?
 ఏదో ఒక శక్తి నా లోనూ వుంటుంది,
 అది మిత్ర శక్తి కావచ్చు, శత్రు శక్తి కావచ్చు.

ఇద్దరూ శాంతి కాములే అయితే సుఖం
 ఇద్దరూ క్రూరులే అయితే దుఃఖం !
 ఒకడు సాధువూ, ఒకడు క్రూరుడూ అయితే ?
 సాధువు బాధపడక తప్పదు కదా ?

సాధుశక్తి బాధపడే కొలదీ అది
 చండ ప్రచండంగా విజృంభిస్తుంది,
 తెలుసు కదా ?
 అందుకే, చెప్పుతున్నాను, విను !
 నీ వెంతటి మదమాత్మర్యాలు కల దాదా వైనా
 తుది గెలుపు సాధువుదే !
 జీవలత లక్ష్యం పుష్ప సౌందర్యమే,
 కంట కోన్నాదం కాదు !

183

సుఖమే బీవితం కనుక
 సుఖానికి శాంతి అవసరం కనుక
 నీ వెంతటి ఉద్ధతుడి వైనా
 శాంతికి భంగం కలిగించకు.

పులి తన క్రౌర్యాన్ని వదులుకోలేదు
 మానవుడు వదులుకోగలడు.
 సర్వ గుణాలనూ వదులుకొంటూ
 సత్యాన్ని పెంపొందించుకొనే శక్తి
 ఒక్క మానవుడికే వుంది.

నీవు సుఖ పడా లంటే
 నీ పొరుగు వాణ్ణి సుఖ పడనివ్వాలి,
 ప్రపంచ శాంతి కిదొక్కటే మార్గం.

184

కోటి విద్యలూ కూటి కోసమే అయినప్పుడు
 కూడు పెట్టే ప్రతి విద్యా పరమాత్మీయమై నట్టిదే.
 నీ వే విద్యను ఆశ్రయిస్తావో
 ఆ విద్యనే ఆరాధిస్తూ జీవించు !

281

విద్యల మధ్య హెచ్చు లొచ్చులు లేవు,
 గౌరవ న్యూనతలు లేవు, కార్యాకార్యాలు లేవు.
 భేదా లన్నీ సాంఘిక మైనట్టివే,
 పార మాత్మికాలు కావు.

భేదా లెంచకు, నీతులు చెప్పుకు,
 సుఖ జీవన కాంక్ష అందరికీ వుంది.
 తన కేది వస్తే అదే తన విద్య,
 తన కేది సుఖమో అదే తన నీతి.

భేదాలకు, ఘర్షణలకు హేతు వేమిటి ?
 మనందరికీ చాలినంత కూడు
 మన ముందు లేకపోవడమే !
 కూటిలోకి వస్తున్న జీవ పోషక శక్తి
 నేరుగా మనలోకి రాక పోవడమే !

185

ఆట పాటలు, వేడుకలు, కళలు, విద్యలు
 పూజలు, ఉత్సవాలు, తీర్థాలు
 ఏవీ వ్యర్థమైనట్టివి కావు !
 అన్నీ ఆత్మకు హాయి నిచ్చేవే !

దేనినీ అజ్ఞానంగా తోసి వెయ్యకు
 జ్ఞానా జ్ఞానాలు సాపేక్షకాలు.

నిన్నటి జ్ఞానం నేటికి
 అజ్ఞానంగా మారి నప్పుడు
 నేటి జ్ఞానం రేపటి వరకూ
 జ్ఞానంగానే వుండకపోవచ్చు !
 మానవుని ప్రతి ముందడుగు
 అజ్ఞానం నుంచి జ్ఞానంలోకి పడుతున్నట్టిదే,
 ముందున్న వెలుగు నీడగా వెనుకబడుతున్నట్టిదే,
 అది అనంతంగా సోగే పరిణామ యాత్ర !

186

ఎంత కాలం బ్రతికా వన్నది కాదు ప్రధానం
 ఎలా బ్రతికా వన్నది !

ఏ వృత్తిలో రమిస్తున్నా
 ఏ క్షేత్రంలో శ్రమిస్తున్నా
 శ్రమ ఫలితాన్ని ఏ విధంగా గ్రహిస్తున్నా
 నీవు మానువుడవు, మరచిపోకు !

మత ప్రవర్తకులు, నీతి బోధకులు, స్మృతి కర్తలు
 ఎవరేం చెప్పినా చెప్పనీ -
 ఆ చెప్పిన సూక్తులలో ఏ ఒక్కటైనా
 ఎప్పుడైనా అమలు జరిగిందేమో పరిశీలించు ?

కనుక, మానువుడా !
 బ్రతికినంత కాలం స్వతంత్రంగా బ్రతుకు !
 శక్తికొలదీ సంపాదించు !
 నీ సంపాదనను ఇతరులకు పంచుతూ
 ఇతరుల సంపాదనలో పాలు పంచుకొంటూ
 పురోగమించు, అదే జీవిత పరమార్థం !

187

మానవుడా ! నీ లక్ష్యం ఏమిటి ?
 ఏ పనిలో నీకు ఆసక్తి వుంది ?
 ఏ పనిచేస్తే ఆనందం కలుగుతున్నది ?

ఆడుకోవాలని వున్నదా ?
 ఆటే నటరాజు, క్రీడే కృష్ణుడు !
 పాడుకోవాలని వున్నదా ?
 పాటే సరస్వతి, లక్ష్మి !
 చదువుకోవాలని వున్నదా ?
 చదువే చతుర్ముఖ బ్రహ్మ !
 ఉద్యోగం చెయ్యాలని వున్నదా ?
 ఉద్యోగమే ఉగ్ర గణపతి !

నీకేం చెయ్యాలని వుంటే
 అదే నీవు చెయ్యవలసిన పని !
 అదే నీలోని పరమాత్మ
 నీ నుంచి పొంద తలచిన పూజ, లాజ !

౧౮౧

188

శక్తిని పోషించు, పూజించు, ప్రయోగించు,
 అది ఏ రూపంలో నిన్ను అలరిస్తే ఆ రూపంలో !
 రూపారాధన, వ్యక్తి పూజ తప్పిం కాదు -
 ఆ రూపంలో నీకు రసాద్వైతం సిద్ధించినప్పుడు,
 ఆ వ్యక్తి నీకు మార్గ దర్శక మైనప్పుడు.
 అయితే, ఒక్క వాస్తవం ఎరిగి వుండు -
 నీ పూజలు, నీ ఆరాధనలు, నీ ప్రయోగాలు అన్నీ
 నీ ప్రగతి కోసం నీవు చేసుకొనేవే !
 నిన్ను నీవు ఉత్తేజ పరచుకొనేవే !
 నీకు వినా మరొక శక్తి ఏదీ లేదు,
 అన్ని శక్తులూ ఒకే పరమాత్మ !

189

ఏ జన్మ కాజన్మే నర్వ స్వతంత్రం,
 ఏ బ్రతుకు కాబ్రతుకే స్వయం చోదితం !
 సామూహిక జీవితం ఆత్మ రక్షకే,
 ఆత్మ వికాసానికి కాదు.

సమాజం సమంగా, సుందరంగా
 పాల వుంతలా ప్రకాశించాలి
 పూల తోటలా వికసించాలి.

నిజమే, కాని -

సూర్యుని జగన్నాయకత్వమూ
 చంద్రుని ఓషధీశత్రుమూ స్వార్జితాలే !
 స్వయం ప్రతిభతో సిద్ధించినట్టివే !

ఎందరో వ్యక్తుల బహుముఖ ప్రతిభల
 సరాసరి ప్రతిభే జాతి ప్రతిభ,
 నీ జాతికి నీవు చిరుచుక్కవే కాదు,
 వేగుజుక్కవే కావచ్చు !
 ఎక్కడి వాడి వక్కడే నిలబడి పోకు !
 జీవాణువు తన శరీరాన్ని వలెనే
 ఆత్మ తన జీవితాన్ని తానే నిర్మించుకొంటుంది,
 దాని క్రమాభివృద్ధికి తోడ్పడు !

190

నీళ్ళలో బుడ బుడ శబ్దాన్ని
 ఏను గనుకొన్నాడు దశరథుడు,
 బంగారు మాయ లేడిని
 నిజం లేడి అనుకొన్నాడు రఘురాముడు.

నూర్మ్యుడే భూమి చుట్టూ తిరుగుతున్నాడని,
 వాయువు, అగ్ని, జలం వంటి ప్రకృతి శక్తులు
 మానవుని ప్రార్థనల్ని మన్నిస్తాయని,
 నిజంగానే నమ్మారు పూర్వర్షులు !

అవన్నీ అపోహలే కదా ?
 దేవుడు కూడ ఒక అపోహ !

అయితే మరి, రోజు రోజుకూ జనంలో
 భక్తి ఎక్కువై పోతున్నదే అంటావా ?
 అందుకు రెండు కారణాలు -
 మతంలో రాజకీయాలు చేరడం,
 వ్యక్తిలో నిరాశా నిస్సహాలు మితి మీరడం !

191

దైవ కృప కోసం, బాధానివారణ కోసం యాత్రికులై
ప్రార్థనలు చేసే కోట్లాది జనం

తమ అందరి కోరికలూ తీరే ప్రణాళిక పైకి
ఒక్కసారి దృష్టిని సారీస్తే -

ఏ దైవమూ ఇంతవరకూ ఇవ్వలేని సుఖశాంతుల్ని
తామే సాధించుకోగలరు కదా !

కనుక, మానవుడా ! జాగ్రతుడవు కా !
నిన్ను గతానికి కట్టి పడవేసి వుంచిన
అపోహల నుంచి బయటపడు !

పరమాత్మ ఆత్మగా అవతరించింది
మోక్షంకోసం కాదు, బీవితం కోసం !
సుఖ బీవితం కోసం
నిత్య బీవితం కోసం !

లేచి నిలబడు !

ముందుకు నడు !

192

కుల మత వర్గ దౌర్జన్యాలను ప్రతిఘటించకుండా
నీతులు చెప్పేవాణ్ణి, నినాదాలు చేసే వాణ్ణి,
అవసరాలు తీర్చకుండా
ఆధ్యాత్మిక బోధలు చేసే వాణ్ణి నమ్మకు !

అందరూ ఏక లక్ష్యోన్ముఖు లైతే
ఆనంద సామరస్యం ఎందు కేర్పడదు ?
ఆత్మలన్నీ ఒకటే అయినప్పుడు
అందరం కలిసి సమానంగా ఎందుకు బ్రతకలేము ?

పరమాత్మీయులైన, ప్రతిభాపంతులైన
సమతా వాదు లంతా కలవండి !
స్వప్రయోజనాలను సంత్యజించండి
నిజమైన ప్రజా ప్రతినిధులుగా నిలవండి
సోషలిస్టు ప్రణాళికను అమలు జరపండి !

ఆరు అవసరాలనూ ఫ్రీగా తీర్చడమే
నా ఆత్మీయ సోషలిస్టు ప్రణాళిక !
సామూహిక సౌఖ్యమే దాని దేహం,
వైయక్తిక వికాసమే దాని సోహం !

193

రాజస తామసాలూ పరమాత్మ గుణాలే,
సాత్త్వికమూ పరమాత్మ గుణమే,
వాటి ఆవేశమే క్రియా శక్తి.

మొదటి రెండూ క్రూర శక్తులు
అవి సృష్టించేది బాధనూ, దుఃఖాన్నీ, కనుక
ప్రకృతి నుంచి వాటిని నీవు తొలగించ గలగాలి !

పరమాత్మ మానవ రూపం ధరించడం
సర్వ గుణైక సముత్సేకం కోసం,
రాజస తామసాలను అధిగమించిన
అపమేయ సుఖ శాంతుల కోసం.

అది జరగనప్పుడు, నీ చేత కానప్పుడు,
సాధువు క్రూరుణ్ణి నిర్మూలించ లేనప్పుడు,
మానవుణ్ణి జంతు వర్గంలోకి నెట్టేసి
మరొక ఉత్తమ రూపం మొలకెత్త వలసి లేదా ?

194

ఆత్మ జన్మకు వచ్చిపోవడం
కుక్క సంతకు వచ్చి పోవడం వంటిదేనా ?
దొరికింది తింటూ బ్రతికిపోవడాని కేనా ?

కుక్క విషయంలో అంతే,
మనిషి మాత్రం తాను తిన్నంత తిని కూడ
తన వాళ్ళకోసం దాచిపెట్టి పోతాడు !

మనిషి కుక్క కంటే స్వార్థపరు డెందుకయ్యాడు ?
కుక్క పిల్ల కంటే మనిషి బిడ్డ
స్వయం పోషణ చేసుకోలేని వ్యర్థుడా ?
మానవ జన్మలో ఉత్తమోత్కర్షణను సాధించిన ఆత్మ
లక్షించిన పరమార్థం ఏమిటి ?

అలసి, సొలసి, చిక్కి శల్యమై
తిరోముఖం పట్టడానికి కాదు,
ఆత్మ జన్మకు వచ్చింది
అమృత చేతన కావడానికి !

195

పూర్వం రాక్షస బల్లు లుండే వట
 రాక్షసు లుండే వారట
 సర భక్షకు లుండే వారట
 అని ఇప్పుడు మనం చెప్పుకొంటున్నాం !

కొంతకాలం తర్వాత -

పులు లనబడే క్రూర జంతువు లుండే వట
 అవి మనుషుల్నే తోనేసే వట
 అని చెప్పుకొంటారు.

అలాంటి దుష్ట జీవుల వరసలో
 స్వజాతి హంతగా నిరసించబడి
 మానవుడు కూడ నశించి పోవచ్చు
 ఈ నాటి దౌర్జన్యాలను బట్టి చూస్తే !
 మానవుడా ! ఆలోచిస్తున్నావా ?
 స్వార్థానికీ, క్రౌర్యానికీ, హింసకూ
 భవిష్యత్తులో స్థానం లేదు,
 జాగ్రత్త పడు !

196

నీవూ పరమాత్మే, నేనూ పరమాత్మే కనుక
 నిన్ను నేను, నన్ను నీవు ఆకర్షించుకోగలం,
 వికర్షించుకోనూ గలం !
 కౌగిలించుకో గలం,
 ఖండించుకోనూ గలం !

రాపిడి, స్వర్ణ, పోటీ, పోరాటం
 కష్టనష్టాలకు కారణాలైనా
 అవి ప్రకృతి విలాసాలు,
 అభ్యుదయానికి ప్రేరకాలు.

బలా బలాలు ప్రధానం కాదు,
 గెలుపోటములు తప్పొప్పుల సూచికలు !

రాపిడి లేకుండా నెరసు పుట్టదు !
 రాగ ద్వేషాల జంటల నుంచే
 సహ జీవనం పుట్టి పెరగవలసి వుంది !
 కనుక -
 ఘర్షణకు బెదరిపోకు,
 కాలుష్యాన్ని పెరగనీకు.

197

నేనే భాషలో మాట్లాడినా అది నీకు
 నీ భాషలో వినిపించడం నాదబ్రహ్మ,
 నాలో నీవు, నీలో నేను కనిపించడం
 జ్యోతిర్బ్రహ్మ,
 ఎక్కడ ఎవరిలో ఏ భావ వీచిక పుట్టినా అది
 నీ మనస్తీరాలకు తట్టడం సగుణ బ్రహ్మ.

స్ఫూర్తి ఎక్కడిది ?
 కొత్త కొత్త భావా అన్నీ ఎక్కడివి ?
 పరమాత్మలోవి.

కుంభ కటకం సూర్యకాంతిని వలె
 మనస్సును ఏకాగ్రం చేసుకో !
 నీలోని పరమాత్మ అవుడు
 నీ ముందు స్వస్వరూపంతో జ్వలిస్తుంది,
 అడు గడుగునా విజయ శంఖమై రణిస్తుంది !
 నీవు నీవుగా జీవిస్తూనే
 జీవద్బ్రహ్మవు కాగల్గుతావు !

198

తినే నోళ్ల సంఖ్య పెరుగుతున్నది
తిండికోసం పోటీ మితిమీరుతున్నది.

భక్తిముక్తుల ఎండమావులతో దుష్టులు
సామాన్యుల నోళ్లను తడుపుతూ
ధనధాన్యాలతో తమ నోళ్లను నింపుకొనే యత్నం
దినే దినే కాలువ్యం పెంచుతున్నది.

రాజసం తామసం రెండూ ఎగబడి
సత్యాన్ని తీసేస్తున్నై, చూడు !
వాటిని ఎదిరించి నిర్దించగల శక్తిని
సాత్వికం సమకూర్చు కోకుండా
నరజాతికి సుఖశాంతు లెలా లభిస్తై ?

అందుకే, మానవుడా
రజస్తమస్సులను అదుపుచేసి, సాత్వికుడవు కా !

తిండిని అందరికీ సమంగా అందించు !
దుష్ట శిక్షణ మాత్రమే కాదు నీ కర్తవ్యం,
అసలు దుష్టులే పుట్టని వ్యవస్థను నిర్మించడం
కావాలి నీ ఆదర్శం !

199

నీ జీవితం నీ చేతిలో వుంది
 నీ శక్తి నీ మనస్సులో వుంది
 నీ కష్ట సుఖాలు నీవు కల్పించుకొంటున్నవి.

సుఖం ద్వారా కంటే కష్టం ద్వారానే
 పురోగమనం సులభతరం,
 కనుక, కష్టాన్ని నిరసించకు !

కష్టపడు, కృషి చెయ్యి,
 అధర్మాన్ని సహించకు,
 అవరోలను ప్రతిఘటించు, పోరాడు !

అప్పుడే నీవు హీతువాదివి
 అప్పుడే నీవు మార్గదర్శివి
 అప్పుడే నీవు పూర్ణ మానవుడివి !
 పూర్ణ మానవుడే పురుషోత్తముడు !

200

ఆహారం కోసం మొక్కను పెంచుతాం
 ఆనందం కోసం వీణ వాయిస్తాం
 విజ్ఞానం కోసం పరిశోధన చేస్తాం
 దేహానికీ, హృదయానికీ, మెదడుకూ మేత లివి.

ఇందులో ఏది కొరవడినా
 ఆ జీవితం సమగ్రం కాదు,
 ఆ జాతి స్వతంత్రం కాదు !
 అట్టి జీవాత్మవల్ల పరమాత్మ ఇచ్చు తీరదు కనుక
 అది వెనుకకు నెట్టి వేయబడుతుంది !

వెనుకబడిన తనం సహించరానిది,
 అశక్తత ఎవరి కైనా స్వయంకృతాపరాధమే,
 ఏ తల్లి అయినా సమర్థుడైన కొడుకునే
 అభిమానిస్తుంది, ఆసరా ఇస్తుంది !
 పరమాత్మ కూడ అట్టి తల్లీ !

201

మోక్షం గురించి మొదలు పెట్టి
సాంఘిక న్యాయం గురించీ
రాజకీయ కర్తవ్యం గురించీ కూడా
చెప్పుతున్నాను కదూ ?

అవును
జీవికి జీవించడమే ప్రధానం కనుక,
మానవుడికి జీవించడంతోపాటు
సుఖంగా సుందరంగా జీవించడం నైజం కనుక,
సాంఘిక న్యాయం అందరికీ అందాలి !
అట్టి కృషిని రాజకీయం చేపట్టాలి !

ప్రతి వ్యక్తికీ కనీసావసరాలను తీర్చలేకపోతే
అది రాజకీయం కాదు, రాబందీయం !
రాబందీయం నుంచి వెలువడ్డ మోక్షమే
మానవుడికి నిజమైన మోక్షం !

202

నిజాయితీతో, నిర్దుష్టంగా, మహితాత్ముడై
మానవుడు పురోగమించాలని నీ కున్నదా ?

నీ కోరిక అసాధ్యమైనదేమీ కాదు,
నీలో నిజాయితీ వుంటే చాలు.

తిండి, వసతి, విద్య, పని, వైద్యం,
వృద్ధ సంక్షేమం - ఈ ఆరు అవసరాలూ
ఫ్రీగా లభించే గ్యారంటీ వుంటే
మనిషి మోసగా డెండు కవుతాడు ?

పరులను పీడించి అయినా ధనాన్ని
కూడబెట్టి దాచుకోవడానికి హేతువు
భవిష్యత్తుకు భద్రత లేకపోవడమే కదా ?

భద్రత కలిగించవలసింది ప్రభుత్వం,
ప్రభుత్వం సోషలిస్టు అయినప్పుడే అది సాధ్యం.
అవసరాలు తీర్చలేని
ఆధ్యాత్మ కీర్తన లెందు కోసం ?

203

నాకు దేవుడులేడు, పరమాత్మ వుంది,
 సమస్త గుణ రసార్ణవం పరమాత్మ, కనుక
 పరమాత్మనే రకరకాల పేర్లతో పిల్చి
 పలు అభిలాషలతో ఆరాధిస్తాను నేను.

అభిలాషలే వ్రాహులు, యోచనలు, వ్యాహాలు
 అవి మనస్సు నుంచి వుట్టేవి.
 మనస్సుకు లభించే వ్రాజా ఫలాలు భావాలు,
 అవి పరమాత్మ నుంచి ప్రసరించేవి.

తన అనుభూతి పరిధిని దాటి ఊహించలేడు,
 అనుకూల భావాలను తప్ప స్వీకరించలేడు మనిషి !
 నాకు పరమాత్మ రమ్య, రాజ్యద, రోహిణి !
 నీ కేమిటో నీవే నిర్ణయించుకో !

204

నా కావ్య వస్తువు మానవుడు
 కలిమి లేములు, సుఖ దుఃఖాలు, రసభావాలు
 వస్తు చిత్రణలో నేను వాడే ద్రవ్యాలు.

నా కావ్య నాయకుడు ప్రాథమికంగా ఏమీ లేనివాడు,
 కృషిద్వారా చివరకు అన్నీ సాధించిన కలవాడు.

మానవుణ్ణి లేమినుంచి కలిమికి నడిపించే
 ప్రణయం ద్వారా పరమైశ్వర్యాన్ని అందించే
 రసానంద ప్రణాళిక నా కావ్యం.

జీవిత సంపూర్ణ వికాసమే జీవాత్మ లక్ష్యం,
 వికాస రసాస్వాదన సారంగమే ఆత్మ,
 దాని ఆనంద పారమశ్యమే బ్రహ్మైశ్వర్యం.

దీనికి ఎవరి మార్గ దర్శకత్వమూ అక్కర లేదు
 ఎట్టి నియమ నిబంధనలూ అక్కరలేదు
 ఇది నిత్య నిరంతర సృష్టి స్థితి లయ క్రియ !

నీలో, నాలో, మన చుట్టూ, విశ్వం నిండా
 ఇదే లీల, ఇదే డోల !
 డోలలో మృత్యువును దాటి పోవాలి,
 మోక్షాన్ని అధిగమించి
 నిత్య చైతన్య హేలవే కావాలి !

205

గుణా లన్నిటిలోకి సత్వమే ప్రధానం, కనుక
 నీవు సాత్వికుడివి కా !
 రాజస తామస వైరస్యాలను నిర్మూలించు !
 కనీస అవసరాలు తీర్చి, మనీషా స్థాయిలో
 మానవ సమాజాన్ని మహితాత్మకం చెయ్యి !

మంచీ, చెడ్డా, జ్ఞానం, అజ్ఞానం అనేవేం లేవు,
 బహు జన సంక్షేమం, విశ్వ శ్రేయస్సు కోరి
 నీ వెటు సాగితే అదే ప్రగతి,
 నీ వేమి చేస్తే అదే సుకృతి !

స శరీర సమస్యంగా ఏకాత్ముడవై
 అవతార మూర్తిత్వం వహించు !
 మృత్యుంజయుడవై, మానవోద్ధరవై
 మహా మహాస్సునే పాలించు !

206

దైవం అనేది ఒక ఊహ !
 దయకు, బౌదాధ్యానికి, శక్తికి, అభయానికి
 పరమ సంకేతంగా రూపొందించుకొని
 మానవు డారాధించుకొనే స్వభావ శిల్పమే దైవం !
 నిజానికి నీ శక్తి నీ దైవం, నీ మనస్సే నీ శక్తి.

మనస్సును ఏకాగ్రంగా వికసింప జేసుకో,
 పరమాత్మ లక్ష్యం అదే నన్ను సత్యాన్ని మరపకు !
 మరుపే మృత్యువు,
 నిరంతర స్ఫూర్తే అజరామరత్వం !
 నీ అస్తిత్వమే నీ దైవత్వం
 నీ జీవితమే నీ అస్తిత్వం ;
 నీవు ఎక్కడ, ఎప్పుడు, ఏ తెగలో జన్మించినా
 మొత్తం మానవజాతికే ఉమ్మడి బిడ్డవు !
 కనుక, తెలుసుకో !
 కాంతిని కూర్చుకో !

207

అద్వైతాచార్యుడికి లభించే మోక్షమే
 అమాయకపు రైతుకూ లభిస్తుంది,
 యోగ సాధకుడికి లభించే మోక్షమే
 చెట్టు కింద ప్లిడరుకూ లభిస్తుంది.

మరణంతో ప్రతి జీవాత్మా
 మహాత్మాగా అయిపోతుంది.
 కనుక, మానవుడా, గుర్తుంచుకో -
 బ్రతుక్కు మోక్షమే లక్ష్యం కాదు !

బ్రతుక్కు సుఖంగా బ్రతకడం లక్ష్యం
 సువిశాలంగా బ్రతకడం లక్ష్యం
 అజరామరంగా బ్రతకడం లక్ష్యం !
 అందుకు ప్రయత్నించు, ప్రయాణించు
 నీదైన మార్గంలో ప్రయాణించు
 నీ వెలుగే నీ దారి దివ్యేగా ప్రయాణించు !

ఓయి, కవీ!

కవిత్వం వ్రాయి!

*

బోయి బీమన్న

* *

అఖిల భారత తెలుగు రచయితల
ఐదవ మహా సభలలో

కవి సమ్మేళన అధ్యక్ష పీఠం
నుంచి

భాగ్యనగరం

31-5-1971

ఓయీ కవీ !

కవిత్వం వ్రాయి !

జీవితాన్ని మఢించు

భావ లతలు పూయించు,

అందాలను ఆనందంతో నింపి

అందరికీ అందించు !

1

కవి అనేవాడు కావ్య వ్యవసాయి,

మానవ హృదయం కావ్య మధుసాయి;

ఎవరో విమర్శించడం కాదోయి !

ఎలనీరే ఎండలకు మందోయి !

2

ఒక్కొక్క జిహ్వాకు ఒక్కొక్క రుచి

ఒక్కొక్క పుర్రెకు ఒక్కొక్క బుద్ధి;

ప్రతి జిహ్వానూ, ప్రతి పుర్రెనూ లాలింగలది

కవిత్వం ఒక్కబేనోయి !

3

మేము నీనుంచి ఆశించేది-

చీకటిని కాదు, వెన్నెలను,

ఉద్రేకాన్ని కాదు, ఉపశాంతిని,

రక్తపాతాన్ని కాదు, రక్తి ప్రభాతాన్ని.

4

నీతులు చెప్పకయ్యా ! కవీ !
 నీకు తెలిసిన నీతులు మాకూ తెలుసు;
 వేదాంతం బోధించకు,
 ఆ మాత్రం ఎరగనివా డెవడూ ఇక్కడ లేడు. 5

మా దారికి, మా తిండికి ఎవరైనా అడ్డంవస్తే
 మా దగ్గర కత్తులున్నై, శక్తులూ ఉన్నై;
 నీ కలం నరకడానకి పనికిరాదయ్యా !
 ఆమ్రుఫలం ఆటంబాంబు కాలేదయ్యా ! 6

గోవు గడ్డి తింటుంది
 వ్యాఘ్రం మాంసం తింటుంది,
 మనిషి గోముఖ వ్యాఘ్రముయ్యా, బాబు !
 అర్థం చేసుకోవయ్యా మనీషి డాబు ! 7

తన తిండికి మరొకడు పోటీ రానంతకాలం
 మనిషి మనీషిగా నీతులు చెప్తుతాడు,
 పోటీ ఏదైనా అగుపిస్తే చాలు-
 అశ్వత్థామ నైనాసరే హతః అంటాడు ! 8

ఏ జీవుడి స్వభావమైనా ఇంతే-
 ప్రేయసికి పారిజాతం తెస్తాడు,
 ప్రత్యర్థి గుండె నెత్తురు తాగుతాడు,
 స్వప్రయోజనం కోసం సహచరినైనా వదిలేస్తాడు. 9

సృష్టిలో మానవుడు తలెత్తి నప్పటి నుంచీ
 చూస్తున్నావు కదా అతడి మనో వైజాన్ని?
 వీరులు, ప్రవక్తలు, అవతార మూర్తులు
 ఎవరైనా మార్చగలిగారా మనిషిని? 10

కవికూడ మనిషేనయ్యా !
 మనిషిని మరో మనిషి మార్చలేడయ్యా !
 నీవద్ద నిజంగానే కవితామధు వుంటే
 కొనరవయ్యా అదేదో మాకు కూడ ! 11

యుగే యుగే వుడుతున్న దేవుడి నన్నవాడు కూడ
 ఏ కొందరు దుష్టులనో చంపగలిగాడే తప్ప
 దౌష్ట్యాన్ని తుంపగలిగాడా ఇప్పటికీ ?
 నరుడు నరుడేనయ్యా ఎప్పటికీ ! 12

మానవ ప్రకృతి మహితాత్మక మనుకొని,
 మానవ నైజాన్ని అపార్థం చేసుకొని,
 మానవ ప్రవర్తనను నిందిస్తున్నావా, కవీ ?
 పంకం లేకుండా పంకజం ఉంటుందా, కవీ ? 13

గురి తప్ప మరేదీ కనిపించలే దర్జునుడికి,
 ఆ గురే తారక మంత్రమయింది లోకానికి,
 కళగా ఆరాధిస్తేనే ఏదైనా
 కల్యాణ ప్రదమువుతుంది జనానికి. 14

ఇంటి భోజనం పేదవాడి ఇంటిదైనా
 హోటలు భోజనం కంటే ఉత్తమం;
 నీ కవితను నీ కోసమే సృష్టించుకో !
 నీలో విశేషముంటే, అవుతుందది విశ్వజనీనం ! 15

మట్టిముంతలు, రజత పాత్రలు, రత్న చపకాలు
 అన్నీ ప్రజల కోసమే, వారి సుఖం కోసమే;
 ప్రధానం ప్రక్రియలు కావు-
 వాటిలో నీ వందిస్తున్న మధు రసాలు. 16

మా రైతులు చుట్టలు కాలుస్తారు
 మా కార్మికులు బీడీలు కాలుస్తారు
 మా ఆఫీసర్లు సిగరెట్లు కాలుస్తారు
 అందరూ ప్రజలే, అభిరుచులే వేరు! 17

కళ ప్రజలకోసం అనడం
 అన్నం తినడం కోసం అనడమే ?
 రాజకీయ నినాదాల రోజు లివి,
 రాజీపడుద్దు వాటితో ! 18

కళ ప్రజల కోసమే,
 పండుల కోసం కాదు;
 సిటీలో రిక్తా లాగుడూ కళే,
 సినిమాలో సెక్సువాగుడూ కళే. 19

తెలుగు సినిమా పలుగు పాటలు వద్దయ్యా !
 శ్రావ్య కంఠాలకు సంగీతాన్ని ఎరగా గ్రుచ్చి
 సెక్సును సొమ్ము చేసుకొంటున్న గాలా అవి !
 యువకులను చెట్టెక్కిస్తున్న వాలా అవి ! 20

కిరాయి నటుడి ఫోటోకు ఫ్రేము కట్టించి
 పూజగదిలో అలంకరించుకొనే జాతి
 కవితను కమర్షియలైజు చెయ్యగలదు,
 సరస్వతిచేత కచేరీలే చెయ్యించగలదు ! 21

కవీ ! నీవు అమ్ముడు పోవద్దు,
 భక్తి రంజని పేరుతో సెక్యురంజని పాడొద్దు,
 రాజకీయాల ప్రాపకం కోరొద్దు,
 రక్తం వెల్లువలైనా రాగవీణ మానొద్దు. 22

వేద, వేదాంత, కావ్య పురాణాదులకు
 టీకలు, తాత్పర్యాలు, భాష్యాలు కూడ వ్రాయి !
 నీ కవిత్వంలోకి మాత్రం వాటిని దించకు,
 మూల ఋషికి తోకలు తగిలించకు ! 23

వాల్మీకి శ్లోకం నీ పద్యం కంటే సరళం,
 కాళిదాసు డెండం నీ కందం కంటే సరసం,
 సూటిగా తీసుకువెళ్ళు వారిని ప్రజలవద్దకు,
 బంధించకు వారిని బండిరాల బళ్ళకు 24

మల్లెతీగ తుపాకిగుళ్లు పూయదు,
 తేనెటీగ విషాన్ని సేకరించదు,
 కోకిల కోడిపుంజులా పోరదు,
 మృగశిర లావా వర్షించదు.

25

అందుకే నయా, ఓయీ కవి !
 నీవు నిజంగా కవివే అయితే-
 నిజంగా కవిత్వం వ్రాయి !
 నినాదాలు మానెయ్యి !

26

తాను తృప్తిగా తినేవాడు సహృదయుడు,
 మిగిలితే ప్రజలకు పంచేవాడు కవి !
 నీవు తినగా మిగిలేది ఎంత ?
 మాకు పంచగలిగింది ఎంత ?

27

అందాలకు నిలయాలు
 నందన బృందావనాలే కాదు
 మా కూలీల వాలు కొప్పుల్లో కూడ
 మందారాలు పరవశిస్తే.

28

మనిషి స్వార్థపరుడయ్యా !

బలం కలవాడిదే రాజ్యం,

తన స్వప్రయోజనానికి తోబడి నట్టవే

దయ, దైవం, భక్తి, నీతి !

29

పేద, ధనికుడు, అధికారి, సేవకుడు-

వంటి తేడాలన్నీ కేవల రాజకీయ మైనట్టివి,

ఏదో ఒక పక్షం మహింఛకయ్యా, కవీ !

అందరూ గుండెలనిండా కోరికలున్న వాళ్ళే !

30

నీ కవితా మధువును అందరికీ పంచు,

అందరి గుండెబలాన్నీ పదిలంగా పెంచు,

గుండె బలమే అన్ని పాపాలకూ పరిష్కారం,

గుండెబలమే సుఖశాంతుల శోభనాగారం.

31

నీ వే దృష్టితో చూస్తే

ఆ రూపంలో కనిపిస్తుంది నీకు సృష్టి,

ఆరాధనకు కనిపించేది అందం,

ఆకలికి కనిపించేది ఆరటం !

32

భూమి నుంచి పుట్టేది కవిత్వం,
 కార్థనాల నుంచి పుట్టేది పాండిత్యం,
 ప్లాస్టిక్ పువ్వుల్ని చూచి భ్రమసిపోకు
 ఎంత చిన్నదైనా నీ తోటపని నీవు మానకు ! 33

ఒకడు కిటికీలు మూసుకొని వడుకొంటాడు,
 ఒకడు ఆరుబైట వెన్నెల్లో విరహిస్తాడు,
 ఒకడు పాతాళానికి ప్రహీస్తాడు,
 ఒకడు చంద్రగోళానికి ఎగిరిపోతాడు. 34

మనిషి - తనచుట్టూ ఉన్న మనుషులతో,
 పరిసరాలతో, పరిస్థితులతో సమరసంగా
 మెలగుతూ, బ్రతుకుతూ, వర్ధిల్లుతూ ఉంటాడు;
 సమస్యలు ఎవడివి వాడివే ఎల్లప్పుడూ ! 35

రాజకీయాలు, భజనలు, ఉపన్యాసాలు, తీర్మానాలు
 మనిషిని ముంచేస్తున్న దుర్దినా లివి;
 వ్యక్తి, సంఘం, దేశం - దేనికైనా సరే
 స్వప్రయోజన మొక్కటే ప్రత్యక్ష దైవం ! 36

పదవీ రాజకీయాలు
 పచ్చికలో పసిరి పొములు;
 కవి పొములవాడు కావచ్చు,
 తానే ఒక పొము కారాదు.

37

రాజకీయాల రభసల నడుమ
 తిండివేట త్రిప్పల నడుమ
 చిట్లిన చిత్తాలను అతకలేనిది
 కళా కాదు, కవితా కాదు.

38

ఉల్లి పువ్వు పచ్చడికే-
 మల్లి పువ్వు పచ్చడికే కాదు,
 కంకర రాయీ వినరడానికే-
 కమలాఫలమూ వినరడానికే కాదు.

39

నేటి తెలుగు సాహిత్యంలో ఎటుచూసినా
 పురిటి గదులు, శ్మశానాలు, తిట్లు
 ముళ్ళు, మురికి, నల్లులు, పిల్లులు
 ఇంతే కదా అని ఈసడించుకోకు.

40

మాటకు నూరు అర్థాలు,
పాటకు వేయి రాగాలు,
తోటకు లక్ష కుసుమాలు,
కూటికి కోటి విద్యలు !

41

వ్రాయనీ ప్రతి మొండి కలానీ,
పాడనీ ప్రతి మూగి కంఠానీ,
ఏ కలంలో కల్ప వృక్షాలు ఫలిస్తాయో !
ఏ గొంతులో మాణిక్య వీణలు రవిస్తాయో !

42

సాహిత్యానికి దేశ కాలాలు లేవు,
సరస్వతి నిత్య యౌపని, సనాతని,
ఆనాడు కంచినట్టు చీరలు కట్టింది,
ఈనాడు నైలాస్ సిల్కువోణీలు వేస్తున్నది !

43

చమత్కారాలు, అంత్యప్రాసలు, విమర్శలు
ఉంటే ఉండడుచ్చు భౌచిత్యానికి లోబడి;
అయితే -- అవి మాత్రమే కవిత్వం కాదు,
అసలు అందం ఉంటే అలంకారాలు అక్కరలేదు

44

మానవుడు తన అప్పటి స్థాయి నుంచి
 ఉన్నత స్థాయి కోసం యత్నిస్తూ ఉంటాడు,
 ఆతని స్థానంలో నీవు నిలబడి చూడు !
 చేతనైతే సానుభూతితో తోడ్పడు !

45

దేనికీ మారని విలువలు లేవు,
 నీతి నియమాలు మనిషి సృష్టించుకొన్నవే,
 నీకు వినా దేవుడు కూడ మరొక లేడు,
 మనిషిని తిట్టకు, మంచిగా మరొక మెట్టెక్కించు !

46

సమాజం వికసించింది, మానవుడు ఫలించాడు,
 సామాన్య మానవుడే విశ్వ మానవుడైనాడయ్యా !
 కీలు గుర్రాలతో కర్రకత్తులతో కుర్రకుంకలా
 నీ వింకా కంకరలో ఆడుకొంటున్నావా, కవీ ?

47

నిన్ను చూచి పెద్దవాళ్లు నవ్వుతున్నారు !
 రాజకీయ నాయకులు నీ ముఖమే చూడకున్నారు !
 ఒక సినిమా విగ్రహా గోటి కున్న విలువైనా
 నేడు నీ కున్నదా ? గుండెపై చేయివేసుకు చెప్పు !

48

సమాజానికి రసభావ సౌందర్య దాతవు
 సమ్మెక్కానికి సాక్షాత్ పరమేశ్వరుడవు,
 త్యాగానికి దధీచివి, అగరు వత్తిచి, జటాయువువు,
 ఎందు కవుతుందయ్యా బ్రతుకు నీకు బరువు ? 49

నీవేదో చెప్పాలనుకొంటున్నావా ?
 దాన్ని గురించి పూర్వం ఎవరేమి చెప్పారో తెలుసుకొన్నావా ?
 కొత్తగా నీవు చెప్పవలసిం దుంటేనే చెప్పు !
 పాత సీసాలకు కొత్త లేబుళ్ళు అతికించకు ! 50

కాలం విమానంలా దూసుకుపోతున్నది,
 సంఘం సముద్రాలు దాటిపోతున్నది.
 యాత్రికులు కోరేది శ్రమను మరిపించే నువ్వే !
 అందుకు పనికిరాకపోతే మరెందుకు నీ కవిత ? 51

కవుల పేర్లు దాచేసి, కవితల్ని మాత్రం ప్రకటిస్తే-
 నేటి కవిత అన్నీ ఒకటే మోడలుకు కాపీలు !
 తన అసమర్థతకు మరెవరో నిందిస్తున్నాడే ఆధునికుడు !
 నిస్పృహ వద్దు నిజ స్థితిని గుర్తించు ! 52

జీవితాన్ని నలుముఖాలుగా అనుభవించు,
 అనుభవం నుంచి ఆనంద సుధను వెలయించు,
 కుల మత ముఠాలకు అతీతంగా జీవించు,
 తెలుగుకు మూలసాహిత్య భాగ్యాన్ని కలిగించు.

53

ఎండ వానల దాంపత్యం ఈ జీవితం,
 రెంటికీ సమంగా గొడుగు వట్టగలిగిందే సాహిత్యం !
 చిమ్మ చీకటిలో చిరుదీపమైనా కావాలి నీ పాట !
 మరింత చికాకు కల్పించే కారు మబ్బు కారాదు నీ బాట !

